

“...ఈ నాటకము భాసకృతమే అని శ్రీ వేంకటేశ్వరులుగారు అవతారికలో నిరూపించారు. రచనాది విశేషాలను గుఱించి, పోషణ గుఱించి వీరు వ్రాసిన 20 పేజీల అవతారిక చాల ప్రశస్తం, ప్రయోజనకారి.

నాటకానువాదములో శ్రీ వేంకటేశ్వరులుగారి ప్రజ్ఞాప్రాభవాలు జగద్విదితాలు ; జగద్ధితాలు. సుస్కృతంలోని ఈ ఉత్తమనాటకాన్ని తెలుగులో ఉత్తమనాటకంగా సంతరించిన వీరి బేఖని రససిద్ధి కలది.

ముద్రణ అందంగా ఉంది. ఎల్లప్పుడూ చదివలసిన రచన యిది.”

—అంద్రప్రభ.

3-8-'52 ఆదివారము.

(5 పేజీ 3 కాలం.)

భాస  
మ హా క వి

# యజ్ఞ ప ల ము

[నా ట క ము]



(సీతాకల్యాణపర్యంతము  
రా మ గా థ)



అనువాదకులు :

విద్యానాథ, శ్రీ బులుసు వేంకటేశ్వరులు, బి. ఏ.,  
ఆంధ్రపండితులు, పి, ఆర్, కాలేజి, కాకినాడ.

మొదటి ప్రచురణ

'భారతి' 1952 ఫిబ్రవరి, మార్చి, ఏప్రిల్ సంచికలు

మరికే ప్రచురణ

1952 జూలై.

ప్రతులకు :

బులుసు వేంకటేశ్వరులు, బి. ఏ.,

రామరావుపేట, కాకినాడ

అని వ్రాయునది.

పర్యవ్యాప్త  
సంకలితము.

శ్రీ పతివెన్  
కాకినాడ.

మూల్యము రెండు  
రూపాయలు.

## అంకితము

శ్రీరమ్యగురువ ర్ణాస

దా రాధసతత్త్వరత్వ మవ్యయకరుణా

పారంగత తద్వీక్షా

శ్రీరమ్యత నాకు సకలసిద్ధులు నిడుతఁ !

గురువరా ! త్వత్కృపామృతభరితమామ

కీనకావ్యసుమంబు లంకిత మొసర్తు

జన్మమృత్యుజరా వ్యాఘ్రజంతువితతి

నాశనము చేసి యవ్యయానంద మంద.

నీపాదకమలసేవా

వ్యాపారమహాసుఖంబునందు మఱిగి వాం

ఛాపూర్ణసిద్ధి నందెడు

నాపుణ్యకృతిప్రసిద్ధనవకన్య లహా !

పరుసవేడిని సోకినవస్తువు లవి

మఱుని సేవంబునకా స్వర్ణమయము లగును

భవ్యభవదీయచరణసంస్పర్శ కలుగు

కృతిలతాంగియె సౌభాగ్యవతి తలంప.

పలుపలుకు లేల ? గురువర

లలితపదాంభోజయుగళి లగ్నం బయి మ

త్సలలితమానసబంధర

మలవోకగ బ్రహ్మపదము సందునుగాతఁ !

## జంజలీహిత్రలు

---

సూత్రధారుడు

సుమంత్రుడు

కాంచుకీయుడు

విదూషకుడు

చిత్రకేతుడు

చిత్రపదుడు

రావణుడు

మాళవకుడు

భషకుడు

దంతిలుడు

గోపిలుడు

దేవతలు

గంధర్వులు

రాక్షసులు

దశరథుడు (రాజు)

విశ్వామిత్రుడు

గంధర్వ  
కులము

వసిష్ఠుడు

రాముడు

భరతుడు

లక్ష్మణుడు

శత్రుఘ్నుడు

జనకుడు

పరశురాముడు

కుమారులు

సటి

విజయ

చేటి

మంథర

కౌసల్య

కైకేయి

సుమిత్ర

మధురిక

చతురిక

పుష్పలజిక

చంద్రకళ

నీత

మాండవి

ఊర్విశ

శ్రుతకీర్తి

రాణులు

నిత్యచెలికజ్జెలు

వధువులు



## అ వ తా రి క

భాసమహాకవి ఇరువదిమూడు నాటకములకుఁ దక్కువ కాకుండ వ్రాసియుండవలయు ననియు, 'కిరణావళి' 'మువటతాడి తకము' 'ఉదాత్తరాఘవము' మున్నగునాఁడు ములు గలభాస నాటకము లింకను మనకు లభింపవలసియున్న వనియు శ్రీ. ఆర్. వి. కృష్ణమాచారిగారు తమ ప్రియదర్శికా భూమికలో వ్రాసి యున్నారు. \* ఇట్లే భాసుఁడు మఃష్పదినాటకములవఱకు వ్రాసియుండవలయు నని మఱి యిద్దఱు విమర్శకులు పేర్కొని యుండిరి. ఏది యెట్లున్నను, అలంకార గ్రంథములలో నుదాహృతములైన శ్లోకములు కొన్ని ప్రస్తుతము మనము భాసనాటకములుగాఁ బరిగణించు పదుమూడు నాటకములలోను గాన రాకపోవుటవలన భాసుఁ డింకను గొన్ని నాటకములు వ్రాసి యుండవలయు ననియుఁ గాలగర్భమున నవి లీనమై యుండు ననియు ననుకొనుటకు వీలుచిక్కుచున్నది. ఈ యపకాశమును బురస్కరించుకొని యిటీవల నెలువడిన "యజ్ఞఫల". మను సంస్కృతనాటకము భాసమహాకవి రచించి యుండిననాటకము లలో నొకటి యని తెలియుచున్నది.

యజ్ఞఫలము : గ్రంథస్వరూపము

కథియవాడు రాష్ట్రమునకుఁ జెందిన గోండ్లు నగరము నుండి రాజవైద్య జీవరామ కాళిదాసశాస్త్రిగారు 'యజ్ఞఫల'

---

\* ప్రియదర్శికా భూమిక. పుట. XXXIII. వి. వి. ప్రెస్సు. శ్రీరంగము. 1909 సంవత్సరమున ముద్రితమైన ప్రతి..

మను నాటకమునకు సుమారు మూడువందల సంవత్సరములకు వెనుకటిదైన రెండు ప్రాచీనపు వ్రాతప్రతులను సంపాదించిరి. వాని ననుసరించి 'యజ్ఞఫలము' ను బ్రకటించి తమయుపోద్ఘాతములో "అతిప్రాచీనసంస్కృతభాష ననుసరించియు, వస్తుకల్పనమునఁ గల శ్రేష్ఠతనుబట్టియు, రసభావాలంకార నాట్యాంగ మనోహరత్వమును బురస్కరించుకొనియు, భాసనాటక సామాన్య లక్షణము లని బాణాదులు పేర్కొన్న యనేక విషయములకీ నాటకము నిధానమగుటంబట్టియు నిది తప్పక భాసనాటకము లలో నొకటి యని నా దృఢ విశ్వాసము" అని వారు పేర్కొని యున్నారు. ఆ పిమ్మట, వెనుకటి పదుమూడు నాటకములు భాసునివి 'కా' పని కొందఱు 'ఔ' నని కొందఱు వాదించుచు వచ్చుచున్నట్లే 'యజ్ఞఫలము' కూడ భాసునిదే యని కొందఱు కా దని కొందఱు పత్రికలలో తర్జనభర్జనలు కావించి యున్నారు. †

ఈ పరిస్థితిలో బొంబాయి భారతీయవిద్యాభవన స్తంభములలో నొక రచయిత డాక్టరు ఏ. డి. పుసల్కారు ఎం. ఏ; పి. హెచ్. డి; బెంగుళూరు సంస్కృత సారస్వతసమితికిఁ బ్రాణ మనఁదగిన శ్రీ ప్రాశ్నకు యస్. యకా. సింహా ఎం. ఏ, మున్నగువారు సునిశితవిమర్శన మొనరించి యుక్తియుక్తముగా 'యజ్ఞఫలము' భాసకృతమే యనుటకు సంశయింపఁ బని లేదని

† శ్రీవేంకటేశ్వర ప్రాచ్యవిద్యాసంస్థ పత్రిక. సంపుటము 11 సంచిక 2. జూలై-డిసెంబరు 1941 పుట. 473. *Quarterly Journal of the Mythic Society*. సం. XXXII. సంచిక 4. పుట 441. *Hindu Literary Supplement* 15-2-1942.

తమ గ్రంథములలోఁ దెలిపియున్నారు. ‡ వారు చూపిన హేతువాదమును బరిశీలించుటకుఁ బూర్వము స్థాలీపులాకన్యాయమున యజ్ఞఫలనాహూచిత్వము, నాటకకథావిధానము తెలిసికొనుట యత్యవశ్యకము. వీనివలననే కొంతకుఁ గొంతయైనను ఈ నాటకము భాసమహాకవి కృతమే యని తెలియకమానదు.

### నామోచిత్వము

ఈనాటకమున 'యజ్ఞఫల' మనుమాట ఏదాటు పర్యాయములు వచ్చుటయే కాక దశరథునియజ్ఞఫలముగా శ్రీరామావతారము, విశ్వమిత్రుని యజ్ఞఫలముగా శ్రీరామాస్త్రపరిగ్రహణము, జనకుని యజ్ఞఫలముగా శ్రీ సీతారామకల్యాణము ఈ నాటకమున వస్తువులగుట ఈ నాటకమున కీ నామము చాల నుచితముగా నున్నది. సుగ్రీవ విభీషణ రామపట్టాభిషేకములు కథావస్తువులుగాఁ గల నాటకమునకు "అభిషేకనాటక" మని పేరిడిన భానుఁడు 'యజ్ఞఫల' మను నామ మీ నాటకమున కిడియుండుట చాల సమంజస మని తోచకమానదు.

### కథావస్తువు — ప్రథమాంకము

ఇందు దశరథుని యజ్ఞఫలముగా రామాదు లవతరించుటయు, వారిబాల్యము కడచుచుండుటయు, వారిజన్మదినోత్సవము దశరథమహారాజు జరపుచుండుటయు, దశరథుని హృదయ మెఱిగి సుమంత్రుఁడు రాజ్యమునఁ గల సర్వప్రజలను వాంఛితార్థములచే సంతోషపెట్టుటయు, అటుపిమ్మట కారాగృహ

‡ 1. Bhasa. by Dr. A. D. Pusalker పుట 135-142  
2. Pancharatra. Edited and Published by S. N. Simha. M. A. Bangalore.



బహుళ శైల్యర విశిచిపుచ్చు మనియు సర్వజనులను సర్వదాన  
సత్కారములచే సంకోషపెట్టు మనియు రాజాజ్ఞ యగుట కంచుకి  
శైలుప సుమంత్రుడ డప్పటి కప్పుడే యాపని యొనరించియుంటి  
నని తెలుపుట, రాజు తనపైఁ బడ్డ గురుతర బాధ్యతలకు, పుత్రుల  
శైలు శస్త్రాస్త్ర సర్వవిద్యాపారంగతులఁ గావింపఁగలుగుదునో  
యనియు బెంగపెట్టుకొనుట, వసిష్ఠమహారికి విద్యాధులనుగా  
వారి నొప్పగించుట, రాజు సుమంత్రునితోఁ దన గురుతర బాధ్య  
తలను గూర్చియు రామసత్త్వాభిషేక ప్రతిబంధక మగు కైక వర  
మును గూర్చియు ముచ్చటించుట, ఇంతలో రాణులు మువ్వరు  
నెవరికి వారే ముందు తమకు దర్శనమిప్పించు మని రాజునకు విన్న  
పము లంపుకొనుట, రాజు మువ్వరను సమముగా గౌరవించు  
నని ప్రతివచన మిచ్చి గ్రీష్మోద్యానమునకు రమ్మని వార్తలంపుట,  
ఇంతలో సూర్యాస్తమయమగుట, రాజు విదూషకునితో నెడ  
లుటయు జరుగును. ఈ యంకము మొదటనే విదూషక కాంచ  
కీయ సంభాషణము భాసుని హాస్యరస చమత్కృతులకు నిదర్శ  
నముగా వెలయుచున్నది.

### ద్వితీయాంకము

ఇందు రాజు పరివారముతో గ్రీష్మోద్యానమునఁ బ్రవే  
శించుట, సుమంత్రుని బిలిచి రాముని యాపరాజ్యాభిషేకమున  
కనుకరాలముగా సర్వజనులను రామమానసులనుగను భరతుని  
రామభక్తునిగను జేయుచుండు మనుట, ఇంతలో రాణులు రాఁగా  
సుమంత్రుఁడు నెడలిపోవుట, రాజు రాణులతోడి సంభాషణమున  
అభిషేకప్రశంస తెచ్చుట, దాయభాగవిచారము, సుమిత్రరామ  
భక్తి, కైకేయి సౌశీల్యముతో రామునికే రాజ్యమిఁ దగు

ననుట, కౌసల్య రామానురక్తి, సుమిత్రాకై కేయిసాశీల్య ప్రదర్శనము, దశరథుఁ డమితానంద మందుట, రాణులన్నిమణము, దశరథుఁడు సుమంత్రుని బిలిచి వసిష్ఠాదేశప్రకారము తనపుత్రులను రాజనీతి శాసనవిధాతలఁజేసి యనుగ్రహింపుఁడని విన్నపమంపుట, ఇంతలో రామకీర్తి విని రావణుఁ డయోధ్యా నగరమున ననిష్ఠమాచరింపఁ దిరోహితుఁడై తిరుగుచుండె నన్న వార్తవిని రాజు ప్రతీకారచర్యలఁ గైకొన నేఁగుట జరుగును.

### తృ తీ యాం క ము

ఈ యంకమున విష్ణుంభములో నిండ్రుఁ డిరువురుగంధర్వులను రావణునివలన రామున కేయపాయము కలుగకుండు నట్లు చూచుటకుఁ బంపుట తెలియనగును. తరువాత రావణ విశ్వామిత్రులు మాయారూపులై తిరోహితులుగ వచ్చుట, వారొకరినొకరు కనుఁగొనఁగలిగియు నితరుల కగపడకుండుటయు రావణుఁడు రాము నెత్తుకొనిపోవుటకు, విశ్వామిత్రుఁ డాతనిని శిష్యునిగాఁ గైకొని దివ్యాస్త్రముల నుపదేశింపఁ గైకొనిపోవుటకు వచ్చినట్లు తెలియును. ఇంతలో రాజకుమారులతో వసిష్ఠుఁ డరుదెంచి నాఁ డసభ్యాయమగుట రాజకుమారులను వారి వారి ధనుర్విద్యాకౌశలముఁ బరీక్షించుకొన ననుమతించి వెడలి పోవుట, కొంత దవ్వేగి రాజకుమారులలో భరత లక్ష్మణ శత్రుఘ్నులు తమతమ ధనుర్విద్యానిపుణతఁ జూపుట, వారు రాముని విద్యానిపుణతఁ జూప బలవంతపెట్టుట, రాముఁడు రెండుసారులు బాణములు విడుచుట, వానిని దారిలో ఘాయాశరీరులై యున్న రావణవిశ్వామిత్రులు త్రుంచివేయుట, రాముఁడు కోపించి యాగ్నేయాస్త్రము ననుసంధించుట, రావణుఁ డది చూచి

ధీతాడై పాటిపోవుట, ఆరె కేయకన్యమును కేయకండునట్లు చూచుటకు విశ్వామిత్రుఁ డాతని ననుసరించిపోవుట, ఇంతలో రాణుల చెలికత్తెలు దూరమునఁ గనఁబడ వారికిఁ దగులు నను భీతిచే రాముఁడు బాణము విడువకుండుట, రావణుని రథపు గుర్తులు కాంచి చెలికత్తెలు ధీతావహులై పాటిపోవుట, రాముఁడు బాణము విడువఁజూచుచుండ వసిష్ఠమహర్షి యేతెంచి వారికి రావణ విశ్వామిత్రుల యాగమన విశేషములం జెప్పి మఱు నాఁడు విశ్వామిత్రుఁ డటకు రానున్నఁ డనియు నచ్చినపుడు నమస్కారపురస్కరముగా గౌరవింపుఁ డనియుఁ జెప్పి వెడలుట, రాజకుమారు లింటి కేఁగట, మంధర దుర్గంత్రణము, సుమం త్రుఁడు వచ్చి రావణ విశ్వామిత్రాగమనవార్త విని కావలి వారలను హెచ్చరింప నేఁగుట జరుగును.

### చ తు ర్థాంక ము

ఈ యంకమునకుఁ దొలుత నలువురు కావలివారి హాస్య సంభాషణము, విదూషకుని రాకతో నది యధికమగుట, విశ్వామిత్రునిగుఱించి వారు వికటముగాఁ జెప్పకొనుట జరుగును. పిదప విశ్వామిత్రుఁడు దశరథునికొలువుకూటమున కేతెంచి గౌరవింపఁబడి రాజకుమారులను వసిష్ఠు ననుమతిఁ బరీక్షించుట, పరీక్షాసమయమున రాజకుమారులకు జృంభకాస్త్రబ్రహ్మస్త్రములు తెలియ వని తెలిసికొని రాక్షసవధనిమిత్యము రాముని దనతోఁ బంపుమని దశరథు నడుగుట, దశరథుని సంకోచము, వసిష్ఠు ననుమతిని దశరథుఁడు తన పుత్రులు త్వరలో దివ్యాస్త్రాస్త్రిమాలై తిరిగి తన కడకు వచ్చెద రని విశ్వామిత్రుఁడు మాట నొసఁగ నాతనితోఁ దన పుత్రులను బంప నిచ్చగించుట, విశ్వా

మిత్రుఁడు రామలక్ష్మణులను మఱునాఁడుడయ్యము తనయాశ్ర  
మమునకుఁ దీసికొనిపో నిర్ణయించుకొని విశ్రమించుట జరుగును.

### పంచమాంకము

ఇందలి విష్కంభమువలన రామలక్ష్మణ సాహాయ్యమున  
విశ్వామిత్రునియజ్ఞము పూర్తియగుట, మారీచనుబాహుల  
పతనమువలన నారణ్యజనులు సుఖించుటయుఁ దెలియును. అంత  
రామలక్ష్మణులతో విశ్వామిత్రుఁ డరుదెంచి రాముని గొనియా  
డుట, రామలక్ష్మణుల వినయప్రదర్శనము, రామరావణభవిష్య  
ద్యుద్ధమున రామవిజయము విశ్వామిత్రుఁడు సూచించుట,  
రామలక్ష్మణు లారణ్యప్రకృతిరామణీయకమునకు సమ్మో  
హితులగుట, విశ్వామిత్రుఁడు వారికి గ్రామజీవనసౌభాగ్యముఁ  
జూపుట, రామలక్ష్మణులు వృద్ధగోపాలస్త్రీతో సంభాషించి  
గ్రామజీవనాకృతిమత, గ్రామజనపవిత్రతఁ దెలిసికొనుట,  
విశ్వామిత్రాదేశమున జనకుని యజ్ఞమునకు విశ్వామిత్రునితో  
రామలక్ష్మణు లేగెనుట కంకితించుట యిందుఁ గలవు.

### షష్ఠాంకము

విష్కంభమున విశ్వామిత్రపరిచర్యకు నియుక్తులైన  
ముగ్గురుభటులు తమ సంభాషణలో రామలక్ష్మణుల సౌందర్య  
వర్ణనము, రామ నుద్భావమున నొంటరిగాఁ జూచిన సీత యాతని  
బ్రేమించుటయు, రాముఁడు సీతపై మక్కువగొనుటయు మనకుఁ  
దెలుపుదురు. పిదప, ప్రేమావేశచిత్తుఁ డగు రాముఁడు ప్రవే  
శించి సీతానక్తమనస్సును నిగ్రహించుకొన యత్నించుట,  
ఇంతలో సీత చెలికత్తెలతో మరలఁ గాననగుట, సీత చెలికత్తెల

సంభాషణమున సీత రామపరవశయై యున్న దని రాముడు గ్రహించి సంతసించుట, సీత మూర్ఛతోగా రాముడు సమీపించుట, చెలికత్తె లానందించి సీతను దేర్చుట, సీతను జెండ్లాడ గోరువాడు శివధనుర్భంగము గావింపవలె నన్న జనకుని శపథము విషయము, రాముడు డందులకు సమర్థుడే యని చెలికత్తె లెఱుంగుట, ఇంతలో జనకమహారాజేతెంచుట యెఱిగి రాముడు నిష్క్రమించుట, నిర్లప్తుడగుజనకమహర్షి సీతతో మాటాడుట, ఆమెకు జరుగఁబోవువివాహముసంగతి తెల్పి విశ్వామిత్రుని గౌరవింప నేగుట యిందుఁ గలవు.

### సప్త మాంకము

నిర్వహణాంక మను పేరుగల యేడవ యంకమున జనక చక్రవర్తి సత్తాంత మగుటయు, జనకుఁ డిదివఱకే దశరథాదుల భార్యాసహితుల రప్పించుట, కర్మధర్మములను గుఱించిన జనకుని మనోహరసంభాషణము, శివధనుర్భంగమును గావించిన రామునికి సీత నిచ్చితి ననియు దాని నేకగ్రీవముగా నందఱింగీకరించినది లేనిది తెల్పుఁ డనుటయు, సర్వప్రజలు నేకగ్రీవామోదమును దెలుపుటయు, నసిష్ఠ విశ్వామిత్ర శతానందమహర్షులు సీతారామకల్యాణమునకు దమయానందమును వెల్లడించుటయు, ఇంతలోఁ గ్రుద్ధుఁ డగుపరశురాముఁ డేతెంచుట, రామాదులు దశరథ జనకాదులు నాతనికి సమస్కరింప నాతఁడు శాంతించి శిష్టరక్షణార్థము దుష్టశిక్షణార్థము తనధనువు రాముని కిచ్చి యాశీర్వదించి తాను దపోజీవనమున బ్రహ్మస్వరూపుఁ డగుట, దేవతలు పుష్పవృష్టితో వధూవరు లగు సీతారాములను, ఊర్మిశాలక్ష్మణులను, మాండవిధరతులను, శ్రుతకీర్తి

శత్రుఘ్నులను ఆశీర్వదించుట, రాజసింహుఁ డగురాజు పాలింప వర్ణాశ్రమ ధర్మక్షణము సర్వశుభములు కలుగుఁగాక యను భరతవాక్యము గలవు.

యజ్ఞఫలము భాసనాటకమే

ఈ నాటకము భాసునిదే యనుటకు శ్రీ పునల్కరు మున్నగువారు తెలిపిన హేతువాదము పేర్కొందును. ఈ కథావస్తువు భాసుని యితరనాటకములతోడి సాజాత్వము నంది యున్నది. ఇందలి నాందీ శ్లోకము :

“శ్లో. రామః కృపాయా భరతో మనోజ్ఞః  
పాయా త్వదాప శుభలక్ష్మణశ్చ  
శత్రుఘ్న వీరో మునిమయ్య రక్షి  
సదా రసోత్సాహవపుః ప్రసన్నః.”

ఇది యితర భాసనాటకములందలి నాందీ శ్లోకముల వలెనే ముద్రాలంకార సంయుతము. ఇందు ముఖ్యనాటక పాత్ర ములు చక్కఁగా సూచింపఁబడుటే కాక రామ భరత లక్ష్మణ శత్రుఘ్నులు ప్రసన్నులై మిమ్ము రక్షింతుమగాక యనియు, కృపా భరతుఁడు, శుభ లక్ష్మణుఁడు, శత్రుఘ్న వీరుఁడు నగు రాముఁడు మిమ్ము రక్షించుఁగాక యనియుఁ జక్కని శ్లేషార్థము లిందుఁ బొందుపఱుపఁబడినవి. ఇట్లే పాత్రల నన్నిటిని సూచించు పంచరాత్ర నాందితో నిది సాజాత్వము నందియున్నది.

“శ్లో. ద్రోణఃప్రఖ్యేష్టః భీమదూతో  
యః కర్ణధారః శకునీశ్వరస్య  
దర్యోధనో భీష్మ యుధిష్ఠిరస్స  
పాయా ద్విరా డుత్తరగోభిమన్యుః.”

యజ్ఞఫలమునందలిస్థాపన భాసునియితరనాటకములందలి

స్థాపనలవలెనే సంక్షేపముగా నున్నది. అంతేకాక భాసునికేఁ బ్రయితమ మగు ప్రయోగాతిశయవృద్ధియే యీ ప్రస్తావనమునఁ గాననగుచున్నది.

ఇంతేకాక, 'నిష్క్రమ్య ప్రవిశ్య' మున్నగు శీఘ్రచిహ్నమునా శీఘ్రప్రవేశములను సూచించుపదములు భాసనాటకములన్నిటఁ గలయట్లే యిందుచు గలవు. 'కర్ణే' ఏవమివ' మున్నగు మాటలు స్వప్నవాసవదత్తమునను యజ్ఞఫలమునను గలవు. ప్రతిష్ఠాయాగంధరాయణ చారుదత్తములలో ఈరీతిప్రయోగము లధికముగాఁ గలవు. 'ఏవ మవిజ్ఞాతాని దైవతాన్యభిభూయంతే' అని యజ్ఞఫలమునఁ గలదు. స్వప్నవాసవదత్తమునను నిట్లే కలదు. రాజ్యము భారవహ మని అవిమారకమునను రాజు 'సత్తృతాభారవాహీ' అని ప్రతిమానాటకమునను గలదు. ఈభావమే యజ్ఞఫలమునను గలదు. ఇవి కాక ద్విపకేసరులతోడి యుపమానములు, వైధికధర్మశౌరవము. వయశ్శౌర్యములకు సంబంధములే దన్నభావము, భాసుని యితరనాటకములలో నున్నట్లే యజ్ఞఫలమునను గలవు.

యజ్ఞఫలమునఁ బేర్కొనఁ బడిన ఆశ్రమ వర్ణనము, సాయంకాల వర్ణనము, గ్రామజీవన విర్ణనము మున్నగున చెల్ల భాసుని స్వప్నవాసవదత్తమునను పంచరాత్రమునను అవిమారక బాలచరితములలోను ఆయాయీ వర్ణనములతోడి మిక్కిలి సాదృశ్యమును గలిగి యున్నవి. యజ్ఞఫలమునఁ గల రాముని మదనావస్థ సరిగా నట్లే అవిమారకమున ద్వితీయాంకముసంధుఁ గాననగుచున్నది.

మఱియు, భాసుఁడు తఱచు శ్లోకము రెండుపాదము

లొకరిచేతను మిగిలిన రెండుపాదము లింకొకరిచేతను జెప్పించును. ఈ విషయమునకు యజ్ఞఫలమునఁ బెక్కు లుధాహరణములు కలవు. (ii. 29; iii 21, 23, 24, iv. 29) ప్రతీహరి పేరు విజయ యనియే భాసనాటకములన్నిటఁ గలదు. ఇట్లే యజ్ఞఫలమునకు గలదు. సాధారణముగా భాసుఁడు విష్కంభమును ఇరువురు, మువ్వరు, నలువురు వ్యక్తులతో నడపును. ఇట్లే యజ్ఞఫలమున ఇరువురు గంధర్వులు, మువ్వరు భటులు, నలువురు కావలివారు ఆయావిష్కంభములలో బాల్గొందురు. బాసుఁడు భాసుని గుఱించి చెప్పిన :

“సూత్రధార కృతారం ధైః, నాటకై ర్భూమిః

సపతాకైవ్యతోలేభే, భాసో దేవకులైవ.”

అనుభావమునకుఁ దగినట్లు యజ్ఞఫలమున నెన్నియో నిదర్శనములు గలవు. యజ్ఞఫలము సూత్రధారకృతారంభము కలదే. ఇందు బహుపాత్రములే కలవు. ఆపాత్రములు వేఱు వేఱు జీవితదృక్పథములకే చెందినవి. ఇందు బహు వతాకాస్థానములు నున్నవి. దశరథ మహారాజు రామలతో జరిపిన సమావేశము, రావణుఁడు రామాస్త్రములను దిరోహితుఁడైన శుమనే ఖండించుట, విశ్వामిత్రుని యజ్ఞము మున్నగునవిందుల కుదాహరణములు.

ఇది కాక, “భాసో హాసః” అన్న జయదేవమహాకవి వాక్యము యజ్ఞఫలమున విదూషకముఖమునను కావలివారల సంభాషణ మూలమునను సత్యమని ధ్రువపడుచున్నది. ‘యజ్ఞఫల’ మతిపురాతన నాటకమని యందుదాహరింపఁబడిన ప్రాచీన శాస్త్రగ్రంథములను బట్టియు, నందు నాణెములకు సువర్ణము



లనునామ ముండియుండుటఁ బట్టియు మనకుఁ దేటతెల్ల మగు చున్నది.

మఱియు, 'యజ్ఞ ఫల'మునఁ గల సలలితమైనభాషయు, స్వచ్ఛములైన యుపమానములును, సరళమైన పదములును నిది భాసకృతమే యనుటకు సాక్ష్యములు. భాసుఁ డన్నఁ బరమ గౌరవము కలకాళిదాసు భాసుని భావముల నెన్నిటితో కైకొన్నటులు దృష్టాంతము లున్నవి. అట్లే యజ్ఞఫలము నుండియుఁ బెక్కులు చూపవచ్చును. వీనిని ద్రిప్పి కొందఱు విమర్శకులు కాళిదాసు ననుసరించిన యొకకవి యెవఁడో యీ నాటకము వ్రాసియుండవచ్చు ననుచున్నారు. వైతండికుఁడు హేతువాదమున కొప్పుకొనఁ డని యజ్ఞఫలమున భాసుఁడు చెప్పినమాట అసత్యము కాదు కదా !

భాసనాటకములనుబట్టి భాసుని ప్రధాన గుణము లని యేవి నిర్ణయింపఁబడినవో అవి యజ్ఞఫలమునఁ గలవని పై విమర్శకు లిట్లు ప్రువవఱిచిరి. అందుచే యజ్ఞఫలమునకుఁ గ్రొత్త వ్రాతప్రతు లేమైన లభించి యందు నాటకకర్తనామాదికము స్పష్టముగా గోచరించి యీ యజ్ఞఫల మన్యకర్తృక మని నిరూపించువఱకు నిది భాసకృతముగనే యెన్న నగును.

యజ్ఞఫలము; భాసుని ప్రతిభాదికము

భాసుని యితరనాటకములందువలెనే యజ్ఞఫలమునను ఆతని ప్రతిభావిశేషములు లెక్కకు మిక్కిలిగా గాననగు చున్నవి. ఇందు ముఖ్యముగా భాసుని పాత్రపోషణవైశిష్ట్యము నిరుపమాన మైనది. ఆతని పద్యప్రియత్వమున కీ నాటకమును నిదర్శనమే యగును. అలంకార సంపద, సుభాషి తావళి, ఆయా

పాత్రల సంభాషణాచాతుర్యము, హాస్యరస పోషణము, శృంగారరస విశిష్ట పరిపోషణము, కరుణరసపోషణము, శాంత రసపుష్టి, మీ భయానక బీభత్సరసముల కొనగిన స్థానము, అద్భుతరస నిర్వహణము— ముఖ్యములగు నీవట్టులలో భాసుని నిరుపమప్రతిభావిశేషములు చక్కగాఁ బొడకట్టుచున్నవి.

### పాత్రపోషణ వైశిష్ట్యము

దశరథ శ్రీరామ పరశురామ వసిష్ఠ విశ్వమిత్రాది ప్రధాన పాత్రల పోషణము నెంత యద్భుతముగా భాసుఁ డిందుఁ జూపినాఁడో అంత యద్భుతముగానే సామాన్యపాత్ర లగు సుమంత్రుఁడు మంథర మున్నగు పాత్రములవిషయమునను జూపినాఁడు. సుమంత్రుఁడు మహారాజు హృదయము నెఱింగి యాతఁ డాజ్ఞాపించుటకుఁ బూర్వమే సర్వజనములను సర్వ సత్కారపరంపరలచే సంఘోషపెట్టిన సన్నోత్సితముఁడు.

ఈతఁడు వ్యక్తప్రసంగములలోఁ గాని అతిప్రసంగమునఁ గాని పాల్గొననొల్లని యథోచిత కార్యప్రవర్తకుఁడు. “వైతండి కుఁడు హేతువాదమున కొప్పుకొనఁడు. ఈతనితో మనకుఁ బని యేమి” యని యొక్కమాటలో విదూషకుని వదలించుకొని పోయి నిజకార్య తత్పరుఁ డయిన యూదర్శమంత్రి యితఁడు.

దశరథుని పాత్రపోషణ మెంత శ్లాఘాపాత్రముగా భాసుఁ డిందు నిర్వహించినాఁడో చూడుఁడు. దశరథుఁడు :

“సవనశతం బొసర్చు నొకచాయను ; జూచుకొనుకొన్ స్వకార్యముల్  
వివిధము లొక్కవంక; నరివీరుల నుక్కడఁగించు నొక్కటన్;  
మివులగఁ దన్ను నొక్కెడల మిత్రుల; నొక్కట వేఁట కేఁగు ని  
ట్లవిరళి కార్యభారమున నందఁడు, దుఃఖ మొకింతయేనియన్.”

దశరథుండు రాజ్యము చేయుచుండఁగా :

“కాలవన్షంబు గురియు మేఘంబు లెపుడు  
ఈతిబాధలు లేక సస్యేంద్ర కృషి  
ఫల మనంత మొనంగెడు; నల్లసప్తస్య  
కలితదై వాసుకూల్యంబు కలుగుతనె.”

సర్వలోకములకు సర్వకాలములకు నాదర్శప్రాయమైన  
రాజ్యమునకుఁ బ్రాజ్ఞపదిక వేసినమహారాజు దశరథుండు. ఈతని  
రాజ్యపాలనను యిట్లున్నదన్న నిక రామరాజ్య మెట్లుండునో  
యూహించుకొనుఁ డని చమత్కారముగా భాసుఁడు సూచించి  
నాఁడు.

సందర్భానుసారముగా నిట్లు పాత్రముల శీలచిత్రణము  
చేయుటలో భాసుఁ డందె వేసినచేయి.

రామపట్టాభిషేకవిఘ్న కారిణి యని జగముచే నేటికిని  
నిందింపఁబడుచునే యున్నకై కేయిశీలము పరమనిర్దుష్టముగా  
నితఁడు చిత్రించినాఁడు. ఆమెస్వభావము నెంతచక్కఁగా దశ  
రథునినోటఁ గవి చెప్పుచున్నాఁడో కనుఁడు:

“ఏకరణివచ్చుచుండునొ, యీకాంతకు ముక్కునందె యెఁగును దుఃఖం  
తేకాన విక్రమాన్విత, నాకన్తము బాపి యునురు నాపం గాచెకె.”

“ఈమెకోపము పరిగణియింపరాని

దగును కౌర్మప్రణయశీల యగుటచేత

తలఁప ఛందోనుబద్ధవృత్తంబువీతి

శ్రీఘ్రముననే ప్రసాదసంసిద్ధి గూర్చు.”

మహానుభావురా లగు కైకేయి దాయభాగ విభాగ  
ప్రసంగసమయమున రాజుతో సవతులయెదుట నెంత పవిత్ర  
ముగ మోటాడుచున్నదో చూడుఁడు ;

“అగుణమందునకుంటే మేలగును సుగుణి  
గుణాల గుణవత్తురుడు మేలు కోటిరెల్లు  
భాష్యం బయి వెలుగువీపంబు రాత్రి  
గాని యని యెంత మధ్యాహ్న భాసుమండ.”

“ధరణుడు గుణి యగు గణవ  
త్తిరుడగు రాముండు కానె దగు వతడే రా  
జ్యరమం పైకొక సుగుణా  
భరణుం డతం డతనికిన్న బరముండు కలడే?”

ఇట్లే ప్రతిపాత్రము విషయమునను గడుజాగ్రూకత్వోః  
దూదినట్లు మాటలు వేయుచు ముక్తసరిగ వలసినవిషయము  
లన్నియు నచ్చునట్లు శీలచిత్రణమును జేసిన శిల్పిరత్నము  
భాసుమహాకవి.

ఇట్లే భాసుఁ డిందుఁ బోషించిన పరశురాముని శీలము  
నిరుపమానమైనది. భవభూతియంతటిమహాకవికూడ నవ  
తారపురుషుఁ డగు పరశురాముని దశరథ జనకరాజులు  
రామాదులు నోటికి వచ్చినమాట లని యుద్ధమునకు సిద్ధపడి  
నట్లు మహావీరచిత్రమునఁ గల్పించినాఁడు. అన లీ రామద్వయ  
సమాగమ ప్రధానోద్దేశ మేమన భృగురాముఁ డవతారమును  
జాలించుచుఁ దన తేజమును రామతేజముతో నైక్యమొనరించి  
తన ధను వాతని కొనఁగి దుష్టశిక్షణ శిష్టరక్షణ కార్యకలాప  
మాతనిపై విడుచుటయే. ఈ యాంతరహాస్యమును జక్కఁగా  
గ్రహించి ఆ సమాగమసమయమున నన్ని పాత్రముల శీలముల  
నత్యద్భుతముగా నిర్వహించిన దొక్క భాసుఁడే. అదియు సీ  
యజ్ఞఫలముననే. క్రుద్ధుడై వచ్చిన పరశురాముని దశరథ  
జనకాదులు రామలక్ష్మణాదులు వసిష్ఠ విశ్వానుశ్ర శతాశం

దులు నమస్కారసతకీరస్సులచే శాంతపణిచిరి. ఆ మహా  
త్ముడు కోదండము నొసంగి :

“హాపులఁ బఁపాచ్చుపై, చేపట్టుము నీవు దీని; క్షితి ధర్మాశ్శుక్  
ప్రాపించి శరణుచొచ్చిన, నేపగిదిని వారిఁ గాచి యెఁగఁగము రామా!”

అని శాసించి తాను శాంతుడై నిష్క్రమించును.  
ఇంతకు నాతఁడు చేసిన పనులెల్ల ధర్మరక్షణార్థము, ఖల శిక్ష  
ణార్థము నని భాసుఁడు పరశురాముని నోటనే పలికించి యాతని  
శీల మత్యున్నతముగఁ బోషించినాఁడు.

అలంకార సంపద : సుభాషితములు

స్వప్నమై స్వచ్ఛమై త్రికాలాభాధ్యములై తీరుదీయములు  
గలిగిన భాసుని యలంకారములు సుభాషితములు, నీ నాట  
కమున లెక్కకు మిక్కిలిగా నున్నవి.

“సనసులోని యగాధంబు జలములోన, నెనఁగు నుత్తమమానసౌకసము లవ్వె  
సకల రసపూర్ణ కవిత్తి సదృ మందుఁ, బరగు నుజ్జ్వలనూత్న భావంబు లనఁ”

“మనె కాద కృత్యాకృత్య మతి వివేకమునకు నుత్తమ ప్రామాణ్య మన ధరిత్రీ”  
“క్షేపినిసుగు తిరుఁ బెల్లగింప గనెనె?”

“కాలవశమునఁ బుణ్యంబు క్షయము నొంద సారహీనములౌ నెట్టిసంపదలును.”

ఇట్లెన్నియైనఁ జూపవచ్చును.

సవరస పోషణము — శృంగారము

ఈ నాటకమున సవరసపోషణము ఆయాతావులఁ  
జక్కఁగా నిర్వహింపఁ బడినను, ఇందు ప్రధానరసము శృంగారము.  
ఇది మిథిలోద్యానమున సీతారాముల పరస్పర వీక్ష  
ణములతో నారంభమై రామానురక్తయై మూర్ఛిల్లిన సీతను  
రాముఁడు సమీపించుటతో వృద్ధియై సీతాకల్యాణమున శుభ

పర్యవసానము నందినది. ఇందలి శృంగారము పరమ పవిత్రమైనది. నాయకుడగు రాముని ప్రణయము అస్థానమునగా కన్యసానమున నగుట యొక విశేషము. మఱి యిది పేలవము లగు కంచకుచాది వర్ణనములతోఁ గాక కేవలము స్త్రీ సౌందర్య ద్యోతకము లగుముఖకాంతిసౌందర్యములకే సంబంధించినది.

“స్వచ్ఛసుందరశరణింజవదన”

“అజగన్మోహవాఁగి” “కుసుమకేశలసుగాత్రి”

“సుందరీరత్న వదనారవిదిముగని, మన్మథము నాట్యమొనరించు మహితభంగి.”

మున్నగు మనోహరభావములతోడనే కాని నీచ శృంగారమునకుఁ గాని గతానుగతిక మగునవయవవర్ణనములకుఁ గాని పోక భాసుఁ డిందలి సీతారామ శృంగారమును బవిత్రతర మొనరించినాఁడు.

### హాస్యరస పోషణము

భాసుని హాస్యరసపోషణమునకుఁ దొలుతటి యంకము నందలి విదూషక కాంచుకీయ సంభాషణము చక్కని యుదాహరణము. ఇదికాక, నాల్గవ యంకమునకుఁ బూర్వమునఁగల ప్రవేశికలో జనకరాజ ప్రాసాదమున మాళవకుండు, భీషకుండు, దంతిలుండు, గోపిలుండు అను నలుగురు వైతాళికులు జరిపిన సంభాషణము, విదూషకుండు వచ్చిన పిమ్మట ఆతఁడు విశ్వామిత్రుండు ఉభయతో ముఖుండని వికృతముగా వర్ణించిన వర్ణనములు మున్నగునవి అబాధకములైన భాసుని హాస్యసంభాషణములకు సాక్ష్యములు.

### కరుణారసము

విశ్వామిత్రుని వెంట నడుగు రామలక్ష్మణులు గ్రామ సీమలు గనుచు వృద్ధగోషికతోఁజేసిన సంభాషణము, తమ కపకారము చేయుచున్న మృగములనైనను జంపవల దనియు నవి యొక్క నాడు కానరానిచో విచారించెద మని యామె చెప్పిన పట్టులను గరుణారసము లలితముగాఁ జూపఁబడినది.

### వీరభయానకబీభత్సరసములు

రాముడు తాను విడచిన రెండుబాణములు వృద్ధములైన నవుడు వీరగర్జన మొనరించి భయంకరముగాఁ బలికినపుడు వీరభయానక రసములు, పిచ్చలవృక్షము నాకులు చిల్లులుపడి యుండుట, రథము గుఱ్ఱములు కానరాకుండ వాని యానవాళ్లు గనిపించుటచేఁ గలఁగి పాఱిపోయిన చెలికత్తెలస్థితి గనుఁగొన్నపుడు బీభత్సరసము పోషింపఁబడినవి.

### శాంతరసపోషణము

జనకరాజుని శీలపోషణముపట్ల శాంతరసము చక్కఁగా నిరూపిత మగుచున్నది. “దేశాంతరమో జన్మాంతరమో, ఏమైనను జీవికి న్వకృత్వము ననుసరించి పోవక తప్పదు. వెళ్ళిన పిదప నెవరు బంధుజనులకు బాధ కలిగింపరో మఱి తాము దుర్గతి నందఱో వారే భన్యులు.” మున్నగు జనకుని వాక్యములు శాంతరస ప్రతిపాదకములు.

“ఒక్కటయ్యును నాత్మ తానెక్కిజముగ

వివిధరీతుల మనలోన వెలయుచుండు.”

అన్న జనకుని విజ్ఞాన విశేషమున శాంతరసము పారము గన్నది.

## అద్భుతరసము

భరతలక్ష్మణ శత్రుఘ్నల ధనుర్విద్యా ప్రదర్శనమునను, శ్రీరాముడు శివధనుర్భంగ మొనరించినపట్టునను, శ్రీరామ లక్ష్మణులు రాక్షసులను బెక్కు-విధములఁ బాఁడ్రొలి మారీచసుబాహుల నుక్కణఁచు పట్టునను అద్భుతరసము పోషింపఁబడినది. అది కాక :

“నలువయు విష్ణువుకొ శివుఁడు వారడఁడుఁ బురు లి డ్రుఁడుకొ; గుఱూ హులయు కల్పవృక్షకుసుమావళి జల్లుచు ”

అనుపట్టునను అద్భుతరస పోషణము గలదు.

## ఉపసంహారము

ఈ విధముగా ‘యజ్ఞఫల’ మను నూతన భాసనాటకము నవరస సంపదలకు మనోహారాలంకార సుభాషితములకు భాసుని ప్రతిభా విశేషములకు నాలవాలమైన దనుటలో నత్యుక్తి లేదు. కాలగర్భమున లీనమైయున్న ఆ మహా కవిశ్వరుని నితరనాటకములు నితర గ్రంథములు బయలుపడి సంస్కృత వాఙ్మయాకాశమున ధ్రువతారలై వెల్గొందు సుముహూర్తము త్వరలో విచ్చేయుఁగాక !

## కృ త జ్ఞ త

ఈ నాటకము తొలుత “భారతి” ఫిబ్రవరి, మార్చి, ఏప్రిలుసంచికలలోఁ బ్రకటించితిని. పలువురు దీనిని గ్రంథరూపమునఁ దెచ్చుని తొందర చేసిరి. మూలముతో సరిచూచుటలో



నట నటఁ జక్కనిసూచనలు చేయుటలో నా కెంతయో తోడ్పడిన విశ్రుతులు శ్రీ గొట్టుముక్కుల రామకృష్ణశాస్త్రి గారి మేలు మజిలఁ జాలను. ఉత్తమనాటక మగు దీని నెల్ల రాదరింతురని విశ్వసించుచున్నాను.

కాకినాడ, }  
౧౯-౨-౧౯౨౨.

ఇట్లు విధేయుఁడు,  
బులుసు వేంకటేశ్వరులు.

---

ఓం

శ్రీ గురుభ్యో నమః

# యజ్ఞ పలము

## ప్రథమాంకము

[నాంద్యంతమున సూత్రధారుఁడు ప్రవేశించును]



సూత్రధారుఁడు

రాముండు కృపాశుతా భరత సు

శ్రీమంజులాత్ముండు వి

స్థారశ్రీశుభలక్ష్మణప్రథితుఁడు

శత్రుఘ్నవీరుండు వి

స్తారిపాభవహానిచంద్రకృతయ

జ్ఞతాత, కోదండహ

స్తారూఢుండు ప్రసన్నమూర్తి నిరతో

తాహుండు మి మ్మోముతన్ !

(తెరవంకఁ జూచి) ఆర్యా ! ఒకసారి యిటు రమ్ము.

నటి:—(ప్రవేశించి) ఆర్యపుత్రా ! వచ్చితిని. ఏమిపని?

సూత్ర:—సఖి ! ఈసభాసదులు మనము ప్రయోగించునాట  
కముఁ జూడఁగోరుచున్నారు. వీరిసంతోషముకొఱకై  
వసంతఋతువునుగూర్చి నీ వొకపాట పాడుము.

నటి:-సరే. (పాడును)

ఉత్సాహ. కొంజివల్లలోభ మిగుల

గోమలంబు తాలతల్

మంజులంబు లగుచు దీయ

మామిడుల్ సుగంధులై

రంజిలంగ నుపవనంబు

రమ్యమై ప్రసన్నహా

సంజవేశ మల్లెపూలు

సరసమాడ నవ్వులన్.

౨

సూత్ర:-బాగు ! బాగు ! నీపాటవలన నందఱును సంతోషించు  
చున్నారు.

(తెరలో) ఏమి ? ఏల సంతోషింపరు ?

సూత్ర:-(విని) ఓహో !

గీ. పుత్రజననోత్సవంబున భూవిభుండు

తనర, నుత్సవదానసత్కారములను

బారు లెల్లర సంతోషపఱిచి మిగుల

నిదె సుమంత్ర సుమంత్రుఁ డి ట్లేగుదెంచె.

3

(నిష్క్రమింతురు.)

ఇది స్థాపన.

# యజ్ఞఫలము

## ప్రథమాంకము

[ప్రవేశము:—సుషంతుడు]

సుమం:—ఏమి? ఏల సంతోషింపదు?

ఉ. పౌరులఁ దృష్టిఁ గూర్చితిని బ్రాహ్మణజాతిని భోజనార్థవి  
స్తారసుఖార్థిఁ దేల్చితిని దన్నితి శ్రోత్రియసంతతికా యథా  
చారము, వాంఛితార్థములు సర్వజనంబుల కిచ్చినాడ స  
త్తారపరంపరన్, జనవితానము శోషము నందకుండునే! ర

కంచుకీ:—(ప్రవేశించి) అమాత్యా! పురజనులను జానపదులను  
నందఱను యథేచ్ఛము లబ్ధకాములను గావింపు మని  
సీకు రాజాజ్ఞ. ఒక్కయర్థియైనఁ గోరికతీరనివాఁడుం  
డరాదు.

సుమం:—మహారాజుమనసు తెలిసి నేనే యవి యన్నియు నొన  
రించితిని.

కంచు:—మంచిది. అమాత్యా! మంచిది. నృపతియింగిత  
మెఱిగి ప్రవర్తించినమంత్రి శుభప్రద మగుభవిష్యత్తును  
ధర్మమార్గమున స్వర్గమును జూఱఁగొనఁగలఁడు. ప్రా  
డ్విపాకులతీర్పు ననుసరించి కారాగృహబద్ధు లయిన  
వారి నెల్లరిని విడిసింపు మనియు సీకు రాజాజ్ఞ.

సుమం:—దొంగలు కాని, శత్రులు కాని, వేదవణిజులు కాని, పర  
స్త్రికాముకులు కాని, జూదరులు కాని, త్రాగుబోతు

లుకాని, రాజదాసీప్రియులు కాని, లేక స్వర్గతుల్యముగా నున్న మనరాజ్యమునఁ గారాగృహబద్ధులై వరున్నారు? ఇంతవఱకుఁ బితృణమున బద్ధుడై యున్నవాఁడు మన మహారాజొక్కఁడే. కొడుకులఁ గని యాయనయు విముక్తుడై యున్నాఁడుకదా !

విదూషకుఁడు—(ప్రవేశించి) మహారాజుపుత్త్ర)కామేష్టి యిపుడే సఫలమైనది. ఇన్నాళ్లు నేను మోదకములు మెక్కుట లో నాజరముపై నేమాత్రము జాలి చూపలేదు. ఇటువంటియజ్ఞములు నాలుగైనవా నే నప్రతిరథుఁడ నగుమోదకమై నగుదును. నావంటివిప్రలు భోజనము చేసి తుష్టులగుచో నేయజ్ఞకర్మము సఫలము కాదు ? సుమం:—ఓయీ ! సుందరకా ! నీకు సువర్ణము చాలినంత లభించినదా ?

విదూ:—ఏమి ? తినుటకుఁ గాని త్రాగుటకుఁ గాని కట్టుకొనుటకుఁ గాని పనికిరానిపాడుబంగారముతో నాకుఁ బనియేమి ? బంగారము ప్రియ మగుటకు నేను రాజు ననుకొంటివా కోమటి ననుకొంటివా ?

కంచు:—ఓమహాబ్రాహ్మణా ! మఱి నీ కేది ప్రియము ?

విదూ:—మోదకభోజనము.

కంచు:—నీ వెన్ని మోదకములు తినఁగలవు ?

విదూ:—మహారథుఁ డగుమహారాజెన్ని వేలమందిశత్రువులను జంపఁగలఁడో యన్నివేలు.

కంచు:—పదివేలమందిశత్రువులను జయింపఁగలవాఁడే మహారథుఁడు.

విదూః.—అయిన, నేను పదివేలమోదకములఁ దినఁగలమహా  
రథుఁడను.

కంచుః.—ఏమి! ఒక్కదినమున నెవ్వఁడైనఁ బదివేలమోదకములఁ  
దినఁగలఁడా?

విదూః.—ఏమి ! ఒక్కదినములో నేమహారథుఁడైనఁ బదివేల  
మందిని జంపఁగలఁడా?

కంచుః.—పదివేలమందిలోఁ గొంతమంది చనిపోదురు. కొంత  
మంది పాటిపోదురు. కొంతమంది చెల్లాచెద రగుదురు.  
కొంతమంది శరణువొత్తురు. వీరిని మహారథుఁడు  
రక్షించును.

విదూః.—నేనును గొన్ని మోదకములను మ్రింగుదును. కొన్ని  
టిని జెదరఁగొట్టుదును. కొన్నిటిని జిదుకఁగొట్టుదును.  
కొన్నిటిని దాచుకొందును.

సుమంః.—బ్రాధవ్యా ! నైతఁడికుఁడు హేతువాదమున కొప్పు  
కొనఁడు. వీనితో నేమి? నేను నాపని చూచుకొని  
మహారాజు నభినందింప నేఁగుదును.

(ముందు చూచి) ఓహో! మహారాజు సపరివారముగా  
నితే వచ్చుచున్నాఁడు.

కంచుః.—నేను నాపని చూచుకొందును. (నిష్క్రమించును.)

విదూః.—నేను తినఁగా మిగిలినమోదకములను దాచుకొనఁ  
బోవుదును. (నిష్క్రమించును.)

సుమంః.—అహా ! మహారాజు వార్ధకదశయుం దైన నెంతరమణీ  
యాకృతితో నొప్పుచున్నాఁడు ! నిత్యము రాజకార్య  
ముల నిర్వహించుచున్నను నీతఁడు శ్రమ మెఱుంగక

ప్రసన్నుడగునే యుండును.

చ. సవనశతం బానర్పు నొకచాయను, జూచుకొను స్వకార్యము  
త్వివిధము లొక్కవంక, నరిపేరుల నుక్కడఁగించు నొక్కటకా,  
మివులఁ బ్రసన్నుడౌ నొకట మిత్రుల, కొక్కట వేట కేఁగు, ని  
ట్లవిరళకార్యభారమున నందఁడు దుఃఖ మొకింతయేనియున్.

నిజకర్మకరణముపట్ల నాతఁ డతియవకుండు. ముదిమి పైఁ  
బడినను మహాతేజ మాతనిని వేడదయ్యె. ప్రజ లాతని  
పేరు విన్నమాత్రముననే పాపదూరులై స్వధర్మనిర్వ  
హణు లగుచుందురుగదా !

[సపరివారము రాజు ప్రవేశించును.]

రాజు:—అహా ! రాజ్యమునకు శత్రుభయమే లేదాయె. ప్రజ  
లా ధర్మసంపద్యుతులై పరవస్తువాంఛయే యెఱుంగరు.  
దుఃఖభరము కాని చాపమరణము కాని లేనేలేవు.

గీ. కాలవర్షంబుఁ గురియు మేఘంబు లెపుడు

ఈతిబాధలు లేక సస్యేందిర కృషి

ఫల మనంత మొసంగెడు; నలఘుపుణ్య

కలితదైవానుకూల్యంబు కలుగుకతన.

౬

వేదములా యధీతము లైనవి; రిపులా నిరస్తు లైరి; ప్రజ  
లా పుత్త్రసములుగాఁ బరిపాలితు లైరి; ఇష్టధనకీర్తులా  
సంప్రాప్తించినవి. ఇపుడు నేను జేయఁదగినవనియే తోచ  
దయ్యెను. దేవతలు పితరులు చిత్రులు దీనులు శరణా  
గతులు యథావిధిఁ గులాచారానుసరణిఁ బూజితులైరి.  
ఇంతేకాక—

గీ. పుత్రజననంబుచే బరిపూర్ణ మయ్యె  
మన్మనోరథ, మన్వయమహిమ మొప్పె .  
నెట్టిలోపంబు లేకపోయిన, నికామ  
తృప్తిఁ గనదయ్యె నాచిత్త మేమొ కాని. 2

సుమం:- (చేరి) మహారాజా ! జయము. ప్రజాపాలనయోగ్యు  
లగుపుత్తులపై రాజ్యభారము నిడి నీవు మహాసంతో  
షము నొంద నున్నావుకదా !

రాజు:-రమ్ము. సుమంత్రా ! నీవు వెంటనే సర్వార్థిజనమును  
సఫలశాచిత్తులఁ గావింపుము.

సుమం:-మహారాజా ! కావించితిని.

రాజు:-శ్రోత్రయులను గోహిరణ్యదానములచే సత్కరింపుము.

సుమం:-సత్కరించితిని.

రాజు:-బద్ధులగునరులను విడిపింపుము.

సుమం:-మహారాజా ! నీవు ధర్మపరిపాలనమున భూమి యేలు  
చుంటివి. ఈభువిపై దివియే సాక్షాత్కరించినది. ఇక,  
నిట బద్ధులెవరు ?

రాజు:-ఏమి ! ఇంతవిశాల మైనరాజ్యమున నధర్మ మాచరించి  
బద్ధదండము విధింపఁబడినవాఁడే లేడు ! పూర్వపుణ్య  
ప్రభావము !

సుమం:-

గీ. రాజసింహుడవై నీవు రాజ్య మేల  
దుష్కృతం బొనరింపఁగాఁ దొడఁగు నెవఁడు ?  
సూర్యుడు నిరభ్రగగనాన శోభిలంగ  
దారి కడ్డము వచ్చునే తమము తలఁప ? ౪



బద్ధులే లేనికారణమున బద్ధమోక్షణప్రశంసయే లేదు.  
 శిత్కూణవిషయమున బద్ధుడైనవాడవు నీ వొక్క-  
 డవే యుండెడివాడవు. కాని, నీవును బంధవిముక్తి  
 నందియుంటివి.

రాజు:—ఔను. నిజమే. పితరులఋణము తీర్పగంటిని. బద్ధ  
 ముక్తి నందితిని. కాని, మఱియొకదృఢతరబంధమే కలి  
 గినది. దానినుండి విముక్తి గనజాలను.

సుమం:—ఏమది ?

రాజు:—ఏమందువా ? అధ్యయనము చేయించి, వినయమును  
 నేర్పి, శ్రుతుల నొసరించి, వాసిష్ఠధర్మాన్వితసృవగుణ  
 ముల నలవఱచి, ప్రజారక్షణయోగ్య మగురాజద్వేష  
 వివర్జితమనస్సును బెంపొందజేసి, శత్రువులకు భీతి  
 పుట్టించి పాటిపోజేయునస్త్రసంపదల నారితేఱజేసి,  
 నలువురుపుత్తులను బోషింపవలయునుగదా ! ఇట్లు  
 చేయలేనినాడు నేను ధర్మనాశకుడ నగుదును. అందు  
 చే బుద్ధోదయమువలన నే నెన్నిధర్మబంధములకు  
 లోనైతి నో కనుము. సుమంత్రా ! ఇంతకు

గీ. దృఢతరంబుగ నన్ను బంధించె బుత్త్ర

రాగపాశంబు కట ! త్రెంపరాదు దీని

బ్రతికియున్నంతకాల మీబంధనంబు

నుండి వెలువడ వాంఛింప కుండువాడ.

౯

ప్రతీహరి:—(ప్రవేశించి) మహారాజా ! జయము. పుష్కరితృప్త  
 మైనపిదప గౌసల్యాదేవి మహారాజును జూడ వేడుక

పడుచున్నది. తాను పెద్దభార్య గాన మొదటఁ దన్నే సంభావింపఁ గోరుకొన్నది.

రాజు:—విజయా ! ఆమె సద్వంశప్రభవ, పాణిగ్రహణలాలిత. ఆలంబభూత. ఆమెను యప్పివలె మన్నింపవలయును.

చేటి:—(ప్రవేశించి) మహారాజా ! జయము. సుమిత్రాదేవి మహారాజకృపచేఁ గుశల మనియుఁ దా నిద్దఱుకుమారులను గన్నతల్లి యగుటచే ముందుగాఁ దన్నే సంభావింపఁ గోరుకొన్న దనియుఁ జెప్పమన్నది.

రాజు:—వినయవతీ ! సర్వసహ యగుసుమిత్రాదేవి మిత్రతుల్యురాలు. మన్నియొగవర్తిని. వశంవద. ఆమెను పేక్షింపఁజాలను.

[అంత మంథర, విదూషకుఁడు ప్రవేశింతురు.]

మంథ:—మహారాజా ! అభిజనానురూపాదరయు రాణులలోఁ గనిష్ఠ యయ్యు గుణములలో జ్యేష్ఠయు, తన్వి యయ్యు సగౌరవయు, మహారాజబహుమతయు, అప్రతిరధుఁడగు కేకయరాజుకూతురును నగుదేవి తానే ముందు సంభావింపఁదగిన దని నివేదింపు మన్నది.

విదూ:—(తనలో) అమ్మా ! ఈరండవచనోపన్యాసము తర్జన సహితము ! (ప్రకాశముగా) వయస్యా ! ఉపేక్షించినచోఁ గనిష్ఠ యగుదేవి యేమిచేయునో కొంచెము తెలిసికొని పిమ్మట సమాధాన విమ్ము.

రాజు:—(తనలో) ఈమె ప్రతిజ్ఞాతనుతాభిషేక, సింహావలె యుర్వా రమహాప్రకోప. ఈమెను రాణులతో సమానముగా వనునయింపవలయు. (ప్రకాశముగా) మంథరా ! మువ్వు

రను గ్రమముగాఁ బిలిచెదను. ఏలన, బుద్ధిమంతులు  
ధర్మార్థకామములను సమభావముననే సేవింతురుగదా!  
అట్లే, నేను సప్రత్యక్షమువ్వరను సమముగా సంభా  
షింతును. కాన, మధ్యమమందిరమున నందఱు నారాక  
నిరీక్షించుచుండుఁ డంటి నని చెప్పఁడు.

మంథ:- (తనలో) ఏమి! మారాణిని ముందు గౌరవింపఁడా?  
(ప్రకాశముగా) మహారాజు సెలవుప్రకారమే.

[వ్రతీహరి, చేటి, మంథర నిష్క్రమింతురు]

విదూ:- వయస్యా! నీకు మువ్వర దేవులయందు సమానాదరము  
కలదు. సుఖిత్రయిద్దఱుకొడుకులమిఁద కైకేయి  
పుత్రునిపైఁ జూపునాదరములో నగమఃమాత్రమే చూపు  
దువు!

రాజ:- వయస్యా! చతుర్విధపురుషార్థములలో భేదము లేనట్లే  
వాకు నలుపుకుమారులలోను భేదభావము లేదు.  
నాలుగువేదములలో నొకవేదము తక్కువ మఱియొకటి  
యెక్కువ యన్నతఁడు విప్రుఁడు కాఁడు.

విదూ:- (తనలో) ముగ్గురురాణులు త్రివర్గతుల్యులు. నలుగురు  
కొడుకులు చతుర్వర్గతుల్యులు. ఏడుగురు సమకూడి  
నచో నేమనునో? (ప్రకాశముగా) పురుషార్థములు వేద  
ములు నాలుగే కనుక పుత్రులతో సమానముగాఁ  
బోషణీయుడ నగుకనిష్ఠవయస్యుని వన్న నీవు ప్రేమిం  
చుట లేదు. అవునా?

రాజ:- (నవ్వి) పంచమహాయజ్ఞములు విప్రులకు సమానములు.  
ఈయైదిటితో మీరు మించెదరు. నీ కింక సంశయమేలే?

విదూః—(తడవ) ఆటగురు లేరు. ఉన్న నీమాటకారితనము-  
తెలిసిపోయెడిదే! (ప్రకాశముగా) కొడుకులు పుట్టినదిన  
మన్నయు తాహముతో నీ వాఁకలిపైతము మఱచితివి.  
సూర్యుఁ డస్తమించుచున్నాఁడు చూడుము.

రాజుః—ఓహో! సంధ్యాసమయ మైనది.

చ. శరణ మొసంగుచెట్ల ద్విజసంతతి చేరెఁ గిలారవంబులఁ  
గిరణములఁ నభస్థలిని నింపెను నర్థశశాంకుఁ డప్పజే  
యరుణగభ స్తిబింబ మది యస్తము; మిక్కిలి భాసమానమై  
పరగెను దీపికారుచి క్షపావదనోజ్జ్వలభూషణం బనన్. ౧౦  
మఱియు :

ఉ. అల్లదె భూమికిన్ దిగినయట్లు విధుండు సరోజలంబులఁ  
పుల్లనవోత్పలప్రసవపుంజములఁ బ్రతిబింబ మొప్ప రం  
జిల్లు విధేయులై విమలచిత్తులు నొనృపు లెల్లఁ గొప్పగా  
నల్లన వారికిఁ దగిన యాజ్ఞ లొసంగెడిరాజరా జనన్. ౧౧  
(నిష్క్రమింతురు.)

ఇది ప్రథమాంకము.

విష్కంభము i

[ప్రవేశము : కాంచుకీయఁడు]

కాంచుకీయఁడు:—మహారాజు నా కిట్లాజ్ఞాపించెను. “ఓబ్రాహ్మణ్య !  
ధారాగృహముకడ నున్నగ్రీష్మద్యానమున కేగి  
యచటఁ బరిజను లెవ్వరు నుండరా దని యాజ్ఞాపిం  
పుము.” మహారాజు గాఁబలతో నటకు విహారమునకు

జచ్చునట. పరిజను లుండరా దని యేల యనెనో? ఏదైన రహస్యాలోచనము కలదా? రాణులతో రహస్యాలోచన మాత్రం డెప్పుడును జేసి యుండలేదే! నా కిగొడవ యేల? న న్నేమి చేయుమన్న నదే చేయుదును. రాజకర్మ మంతయు నిగూఢభావవిలసితము. అది సుమంత్రులకే కాని మావంటివారికిఁ దెలియదు. రాజు లతిగుప్తకృత్యులై శంకితస్వాంతు లయియే యుండుదు, వారు కన్నులు మూసికొనియు జాగ్రదవస్థలోనే యుండుదు.

[చేటికలు ప్రవేశింతురు]

చేటి:-ఆర్యా! నలుగురుకుమారులకు నాలుగుకుసుమజవనికలను మేము సూత్ర మక్కఱ లేకయే తయారు చేయుచున్నాము.

కాంచు:-మంచిదే. కాని, మఱియొకయుద్యానమున కేగి మీ రీపని చేయుడు.

ఇంకొకచేటిక:-ఆర్యా! ఇంకొకయుద్యానమున నిన్నిరంగులు నింతపరిమళము కలిగినపువ్వు లిన్ని లభింపవు.

కాంచు:-ఐన నే నేమి చేయఁగలను? ఇపు డెవరు నిట నుండరా దని మహారాజాజ్ఞ.

చేటికలు:-ఐనచోఁ బోవుదుము. (నిష్క్రమింతురు.)

కాంచు:-ఈయుద్యానమున నీఁగ యైనను లేకండఁ జేసితిని. మహారాజుకడ కేగి యీవిషయము నివేదింతును.

(నిష్క్రమించును).

ఇది విష్కంభము.

# యజ్ఞ ఫలము

## ద్వితీయాంకము

[పరిజనులు సేవించుచుండ మహారాజు ప్రవేశించును.]

రాజు:—(స్వేచ్ఛగా నడచి) ఆర్హవిధి ననుసరించి యజ్ఞము లెన్నో  
యొనరించితిని. అర్ఘుల కెందఱకో ధనము లొసంగితిని.  
ప్రజలకు సుఖము లొనగూర్చితిని. రిపులకు యుద్ధభీతి  
కలిగించితిని. ఇన్నాళ్ల కిప్పుడు కొంచెము జరాధరా  
యాసము కలిగినది. ఐనను,

ఉ. కంటి స్వకీయసౌఖ్యమునకంటె బ్రజాసుఖమెక్కుడంచు, గై  
కొంటిఁ గులానురూప మనుకూలయశస్సముపార్జనంబు, నే  
నుంటి స్వకర్మముల్ విడువ కున్నతభోగము లెల్ల నంది, చే  
కొంటి జనానురాగ మనుకూల మొనర్చెద వేగ శిష్టముకా.

(అలోచించి)

గీ. రాణులను మువ్వరనుగూడ రంజిలంగఁ  
జేసి రాజగుణాన్విత శ్రీఁ జెలంగు  
రామచంద్రుని రఘువంశరత్నసదృశు  
యశావరాజ్యాభిషిక్తుఁ జేయఁ దలంతు.

౨

ఎవ రక్కడ ?

ప్రతీహారి:—(ప్రవేశించి) మహారాజా ! జయము. ఏ మాజ్ఞ ?

రాజు:—విజయా ! మంత్రి సుమంత్రుని బిలుపుము.

ప్రతీ:—చిత్తము. (నిష్క్రమించి సుమంత్రునితోఁ బ్రవేశించి) ఆర్యా !

ఇటు. ఇటు. ఇదిగో ! మహారాజు. సమీపింపుము.  
సుమం:- (చేరి) మహారాజా ! జయము.

రాజు:- అమాత్యా ! స్వాగతము. రమ్మ. కూర్చుండము.  
(ఇరువురు కూర్చుండురు.)

రాజు:- విజయా ! నీవు పొమ్ము. (పరిజనులను జూచి) మీరును  
బోయి విశ్రాంతి నందుడు.

పరి:- చిత్తము. (నిష్క్రమింతురు.)

రాజు:- అమాత్యా ! నేడు నామనస్సు చింతాజాగరణపర  
వశమై యున్నది.

సుమం:- (తనలో) ఏమి ! ఈతడు మహాయశస్త్రి. రిపుభయ  
ప్రదుడు. ప్రజలను గన్నబిడ్డలవలె బాలించువాడు.  
ఈతని కెట్టిచింత కలిగెనో ? (ప్రకాశముగా) మహారాజా !

మ. స్థిరధర్మవ్రతముక బ్రజాప్రియమహాదృష్టమ్ము నిశ్శత్రుతా  
గురుతక గాంచిన రాజసింహుడవు నీకుక వీరులై పుట్టి న  
ల్లురుపుత్రుల్వినయాన్వితు ల్ప్రజల కెల్లం బ్రేమసాత్రంబులై  
పరగ న్నానసికవ్యధాభరము దేవా ! యెల్లు కల్లెం గటా !

మఱియు సంస్కృతులు వినయోపేతులు ప్రజారంజన  
తత్పరులు నగునలుపురుకొడుకులను గాంచి చింతలు  
విడిచిపెట్టవైతివా ? లేక, పెద్దకుటుంబము గలగృహ  
మేధి కెట్లనవరతము నేదోయొకచింత కలుగుచునే  
యుండునో యట్లే యీవిశాలరాజ్య మనుకుటుంబ  
బాహుశ్యమున నీకుఁ జింత కల్గినదా ? పోనిమ్ము.  
చింతాప్రతీకార మూహింపలేదా ?

రాజు:- అందులకే నిన్నుఁ బిలిచినది.

సుమం:- సెల విమ్ము.

రాజు:- కై కేయీతనయ్యచే నా సకలరాజ్యము ననుభవింపఁ  
గలఁ డని యవివేకినై తొలుతఁ గైకకు వర మిచ్చితిని.

సుమం:- ఐన ?

రాజు:- క్షత్రిగుణాకరుఁ డగురాముఁడే రాజ్యపాలనయో  
గ్యుఁడు. ఆతనికి యువరాజపట్టము గట్టుచే నా కోరిక.  
ఇది సులభమా ?

సుమం:- మహారాజా ! అది దుష్కరము కాదు.

రాజు:- ఎట్లు ?

సుమం:- మహారాజా !

చ వినయనయప్రవర్తనవివేకగుణాదికపూర్ణుఁడైనరా  
ముని ముగురమ్ములొదమదుముద్దులబిడ్డని గాఁగఁ బ్రేమపెం  
పునఁ గనుఁగొందు; జ్యేష్ఠునిఁగభూరిగుణంబులఁ దేజమందునా  
తని కభిషేకమన్నను ముదంబును గాంతుడు రాణులందఱున్.

అందుచే నీవు చింతింపవలసినపని లేదు. ఇంతకుఁ  
గుమారు లువనీతులైరి. శస్త్రశాస్త్రాధ్యయనపూర్ణు  
లైనపిదపఁగదా యభిషేకము. ఇప్పటినుండియ నీచింత  
యేల ?

రాజు:- అనాగతము విప్రకృష్టము ననుభావిని గూర్చి చింతించు  
వానికిఁ గష్టము కలుగదు. నచ్చి పైఁబడ్డవిపాదమును  
స్మరించుకొనునరున కనూన మగుకృష్టము కలుగును.  
కావున, పుత్తరాజ్యాభిషేకవివాదహేతువు నిప్పటి  
నుండి యాలోచించిన నప్పటి కేయిపాయముచేసిన  
దానిని దొలఁగించుకొనవచ్చును గదా !



సుమం:-సరే నా కేమి యాష్ట ?

రాజు:-

చ. పరిజనభృత్యమంత్రిజనపౌరజనంబులు రాణులున్ నిరం  
తరమును రామమానసు లనారతరామవిధేయచిత్తు తా  
కరణి నొనర్పు మాభరతు గాఢతరాగ్రజభక్తియుక్తిసం  
భరితు నొనర్పు మియ్యది సుమంత్ర ! తొలంచు మదాత్మ  
శల్యమున్. గి

సుమం:-('తలలో' ఆహా! మహారాజు దూరదృష్టి! (ప్రకాశముగా)  
నీ విప్రు డన్నట్లే సర్వము రామపరవశ మగును. దాని  
కథికముగనే కూడ జరుగఁగలదు. (ముండు చూచి) మహా  
రాజా ! రాణులు మువ్వరు సపరివారముగా నిటకు  
విచ్చేసి యున్నారు.

రాజు:-నీ వేగి రమ్ము. నేను చెప్పినది మఱచిపోకుము.

సుమం:-చిత్తము. (నిష్క్రమించును.)

రాజు:-సపరివారముగా మువ్వరురాణులు నిటకు విచ్చేసి  
యున్నారు. ఇపు డ్రీప్రోద్ధానమునకు వా రందఱును  
రాఁదగినదిగాఁ జెప్పియుంటినిగదా ! (నిరూపించి) ముందు  
కౌసల్య

మ. రమణీయద్యుత్తిరత్నధారణమహారమ్యాంగి, జ్యేష్ఠాంగనా  
రమ, దివ్యప్రసవాభ పూజ్యయగు నీ రామగణింపందగున్  
సమదం బౌసుకుమారదేహ యయిన న్బాలించునాజ్ఞాహృద  
బ్జములోనన్ననునిల్పు నెప్పుడుమహాభావాత్మయాహింపఁగన్.  
తరువాత సుమిత్ర

మ. వ్రతనియమావళీకృతశుభంయులతాలలితాంగి, సర్వస  
న్నత సుగుణాఢ్య యంతయు మనోహర మావదనేందుబింబస  
ద్యుతి నిజ దేహాయష్టిపయిదోఁపఁగఁజేయుమహాభ, శాంతిదే  
వత, మృదుభాషిణీమణి శుభవ్రద దేవి సుమిత్ర చూడఁగన్.

ఇఁకఁ గైకేయి

చ. కమలవనంబుమధ్యమునఁగ్రమముగావెలుఁగొందుసూర్యబిం  
బముఁ బురుడించునీమె, తలఁపం గడఁగున్ నిరతంబు మద్దర  
క్రమమును, సన్నిధానమునఁ గన్నడునట్టిసవత్తులన్ దృఢో  
పమముగఁ జూచు, సింహగతి వర్తిలు జీరికిఁగోక లోకమున్.

వీరిలో,

క. తొలిమహిషి రామజననియు

విలసచ్చుభలక్షణాంగి విశ్రుతనయనం

కలిత సగర్వయు నగుకో

సలరాజాత్మజయె నిత్యసమ్మాన్య యగున్. ౯

కాని,

గీ. దురభిమానరోషములు మందునకుఁ గొనదు

సర్వమిత్ర సుమిత్ర యకా సత్య మరయ,

ఆత్మకామానుసారిణి యహరహంబు

నాయెడంద జయించిననాతి యామె. ౧౦

కైకేయియో,

క. ఏకరణి వచ్చుచుండునొ

యీకాంతకు ముక్కునందె యెసఁగును రుష యం

తే కాని విక్రమాన్విత

నాకష్టముఁ బాపి కాచినది మున్ను ననున్. ౧౧

అందుచే,

6. ఈ మెరోషము పరిగణియింపరాని  
దగును శౌర్యప్రణయశీల యగుట; నిదియుఁ  
దలఁప ఛందోనుబద్ధవృత్తంబురీతి  
శీఘ్రముననే ప్రసాదసంసిద్ధిఁ గూర్చు. ౧౨

[అంత ముప్పవరరాజులు పరిజనులతోఁ బ్రవేశింతురు]

అందఱు:—జయము మహారాజా !

రాజు:—రాణులకు స్వాగతము. రండు. ఈమఃశిఖచితశిలాతల  
మునఁ గూర్చుండుడు.

అందఱు:—(కూర్చుండురు)

రాజు:—పరిజనులారా ! మీరు మీగృహముల కేగి విశ్రమిం  
పుడు.

పరిజనులు:—(వచ్చుచు) చిత్తము. మహారాజా ! (నిష్క్రమింతురు)

రాజు:—ఈమండు వేసవిమట్టమధ్యాహ్నమందైన, ఈయద్యాన  
మెంత చల్లగా నున్నదో చూడుడు.

చ. భవనమృగంబు లెల్లఁ దరువంక్తులనీడలఁ గూర్చు నెట్టెడున్  
బ్రవిమలవాపికాస్తిమితవారిని హంసలు కృత్రిమంబు లా  
పవిదినిదోచుఁ; గోత్రులిటఁ బాదపశాఖలఁ జక్రమించు,దా  
దవులఁ గలట్టిపక్షు లిటఁ దారసిలున్ సమశైత్య మందఁగన్.

కొన:—ఈయద్యానము నేత్రానందదాయకముగా నున్నది.  
ఇచట నే నిపు డనుభవించుచున్న సుఖము నిదివఱ  
కెన్నఁడు ననుభవింప లేదు.

రాజు:—కాలము ననుసరించియే సుఖము కాని దుఃఖము కాని  
కలుగును.

క. చన్నీటక్ స్నానము సం

పన్నము వేసవిని, కాని మఱి సీతున నా .

పన్నము కావునఁ గాలమె

యెన్నఁగ సుఖదుఃఖవితతి నిచ్చు నరులకున్. ౧౮

కైకే:-ఆర్యపుత్రా! ఈకాలమున మే మేమిచేయవలయు నని  
మీ కొరిక ?

కౌస:-<sup>(తనలో)</sup> బాగుగా నున్నది. ఈమెమాట లాజ్ఞలవలె  
దోచును.

రాజు:-ఈయుద్యానరమణీయతం దిలకింపఁజేయుటకే నేను మీ  
మ్మిటకు రప్పించితిని. ఈచెట్టునీడను జల్లగాఁ గూర్చుండి  
స్వేచ్ఛగా మాటాడుకొందము.

రా.మలు:-సంతోషము.

రాజు:-బిడ్డల కుపనయనములు చేసితిమి. పద్మనై దేండ్లు వచ్చి  
నవి.

కైకే:-ఔను.

రాజు:-అందఱును గుహాశ్రయ లగుమీరు లే.

కౌస:-<sup>(తనలో)</sup> రాముఁడే సర్వగుహాకరుడు; రాజ్యయోగ్యుడు.

కైకే:-పితృకులముకూడఁ దక్కువది కాదుకదా !

రాజు:-నిజమే. కాని

చ. ఎవఁడు స్వకీయసద్గణసుకృత్యములకొ బితృవంశదీపకుం  
డవు నతఁడౌ ననిందుడు మహాత్ముఁడెవం డగు నట్టిసత్పుత్ర  
ప్రవరుఁడౌ సంగజాలుఁ బితృవంశ్యులకున్సుగతు ల్తదయ్యఁడిం  
కవును భరాయమానతనుఁడతఁడగున్విగుఁండుచూడఁగన్.

ఇంతకు పేరిందఁబడిన నుత్తములే. అందుచే నందఱి

యందును మీకు సమానప్రేమము గలదు.

కౌస:- (తనలో) నాకుమాత్రము రాముఁడన్న నే యొక్కవ  
మక్కువ.

సుమి:- జన్మక్రమమునుబట్టియే, నా ప్రేమభేదము.

కైకే:- నాకు గుణాధికునిపై నెక్కువమక్కువ.

రాజు:- గుణాధికుఁడెవఁడు?

కౌస:- (తనలో) రాముఁడే.

కైకే:- అవసరమైనపుడు చెప్పెదను.

రాజు:- అందఁబడిన దాయభాగమున కర్హులే.

సుమి:- దాయవస్తువులలో శ్రేష్ఠ మేదో యది జ్యేష్ఠునికే  
రావలయు నని మనువు చెప్పినాఁడు.

కౌస:- (సంతోషమున దనలో) మహారాజు దాయవస్తువులలో  
రాజ్యమే శ్రేష్ఠము.

రాజు:- ఆచారవిషయమున మనువు ప్రమాణము. రాజధర్మ  
విషయమున వాసిష్ఠ మెక్కువప్రమాణము.

కైకే:- వాసిష్ఠ మేమనును?

కౌస:- (తనలో) రామునికే రాజ్య మిమ్మని.

రాజు:- వాసిష్ఠమున నిట్లు కలదు.

చ. ధనకనకాదుల న్ముత్తులు తాము సమానతఁ బంచుకొందఁగు  
న్వినయగుణాక రాత్ముఁడు కనిష్ఠుఁడునయ్య గురుండుకాదగున్  
అనుపమశూరుఁడే కొనఁగనాను చమూపతిత స్వయోగుణం  
బున నది కాదు, యోగ్యుఁడగుపుత్తుఁడే రాజ్యముఁ

గైకొనం దగున్. ౧౬

కైకే:-యోగ్యత ప్రతిపురుషునిదృష్టిని భిన్నముగా నుండును.  
ఒకని మనసునకు యోగ్యముగాఁ దోచునదే మఱి  
యొకని కయోగ్యముగాఁ దోచును.

రాజు:- (తనలో) ఏదోవ్యాజమున నాకోరికకు విరుద్ధభావమును  
బైకిఁ జూపి కార్యసిద్ధి నందుదును. (ప్రకాశముగా) కుమారులు  
నలువురు యోగ్యులే. రాజ్యమును నాలుగుభాగ  
ములుచేసి యొక్కొక్కని కొక్కొక్కభాగ మిచ్చెదను.

కౌస:- (తనలో) రాజ్య మంతయు రామునకే యిందగును.

కైకే:- ఏమి ? ఇదికూడ వాసిష్ఠమతమే యగునా ? ఇట్టి దేదైన  
ననాప్తవచన మున్న దానికి వాసిష్ఠము ప్రమాణము  
కాఁజాలదు. మఱియొక కుమారుఁడు కలిగిన మరల  
సామ్రాజ్యవిభాగమా ?

రాజు:- మఱి రాజ్య మెవ్వరి కీయఁదగును ?

కైకే:- యోగ్యతమునకు.

రాజు:- (తనలో) ఇప్పుడే సర్వము చెప్పదును. (ప్రకాశముగా, కైకే  
యితో) మనవివాహకాలమున నేను నీ కిచ్చినవాగ్దా  
నముమాట జ్ఞప్తి యున్నదా ?

కైకే:- అంతయు జ్ఞప్తి యున్నది.

రాజు:- అందుచే భరతుఁడే రాజ్యదాయార్హుఁడు.

కైకే:- ఏస్త్రీయుఁ బుత్రునకు రాజ్యలాభ మున్న సంతోషిం  
పకపోదు.

కౌస:- (తనలో) ఈమాట వజ్రపాతసదృశము. (మార్చిల్లుతు)

సుమి:- మహారాజా ! రక్షింపుము. రక్షింపుము. కౌసల్య  
మూర్ఛిల్లినది.

[రాజు బట్టతో విసరుచు. కైకేయి పుష్కరిణినుండి జలము తెచ్చి ముఖముపై జల్లుచు, సుమిత్ర కాలుకేతులు రాయుచు.]

సుమి:—దేవి ! ఊహిల్లుము.

(కౌశల్యకు స్పృహ వచ్చుచు.)

రాజు:—దేవి ! ఏల మూర్ఛిల్లితివి ?

కౌస:—మధ్యాహ్న వేశ యిటకు వచ్చుటచే నెండదెబ్బ తగిలినది.

రాజు:—(తనలో) రాణిమృత్యుకారణము కౌశలముకూడ బోధపడినవి.

సుమి:—మహారాజా ! వివాహకాలమునఁ జేసినప్రతిజ్ఞ ననుసరించి భరతుఁడు రా జగును. జ్యేష్ఠుఁ డగుటవలన రాముఁడు రా జగును. వా రిరువురకుఁ జెరిసగము రాజ్య మీఁ దగును.

రాజు:—నీపుత్రుల కే మిమ్మందువు ?

సుమి:—ఏమియు నలదు.

ఉ. రాముఁడు రాజ్యమేల గుణవత్సము లక్ష్మణుఁడేను గొల్తుమా భూమిపు, బిడ్డ లివ్వరును బొందుదు రున్నతసౌఖ్యసంపదల్, భూమిపుఁ డందు శత్రుభయముకొ జనపాలనభార మందుచే మేము శమంబె కోరుదుము మిక్కిలి సేవకు సత్ఫలంబుగన్.

రాజు: కైకే:—ఆహా ! దేవి మహాత్యాగము ! సంతోషము ! తాల్యరాహిత్యము !

కౌస:—(తనలో) ఈమె యసంతోష మేమియనర్థము కలుగఁజేయు నో యెఱుంగను. (ప్రకాశముగా) సవత్ని యెంత మహానుభావురాలు !

రాజు:—తల్లిగుణములు కొడుకులకు వచ్చునందురు. ఇట్టి యీమెపుత్తులే భ్రాతృసేవాదర్శభూతు లగుపుత్తులు. ఈమె ధన్యురాలు.

సుమి:—నాకుఁ గావలసినది లభించినది.

గీ. మానినియుఁ గాదు వ్యవహారమహిత కాదు  
వాక్చతుర కాదు సత్కళావతియుఁ గాదు  
ధన్య యగుకాంత, తలఁప భర్తయు సతులయు  
సవతులయు మెప్పు నందెడుసతియె కాని, ౧౮

రాజు:—ఇంతకు రాజ్యయోగ్యుఁ డెవఁడు ?

కైకే:—నామాట పాటించుచో రాముఁడే రాజ్యాప్తుఁడు.

కౌస:—(హర్షముతో) సంతోషము. సంతోషము.

సుమి:—నామనసున నెల్లున్నదో కైకేయి యట్లే పలికినది.

రాజు:—వివాహకాలమున నేను జేసినప్రతిజ్ఞగతి యేమి ?

కైకే:—శుభగతియే.

రాజు:—ప్రతిజ్ఞాహాని పాతక మనియే యెల్లరిసంప్రదాయమును.

కైకే:—నీవంటిరాజులకుఁ బ్రతిజ్ఞాహాని యనర్హకరమే.

గీ. స్వసుఖనాశంబుఁ గల్గుపక్షమునఁగూడ  
తప్పఁగారాదు ప్రతిన యెంతటినరునకు  
ఉత్తములమార్గ మిది యగు నూహసేయ  
నీవు నామార్గమును వీడఁ బోవుకాడ ! ౧౯

కౌస:—(తలలో) అయ్యో ! వజ్రపాతము !

రాజు:—నిజమే.

గీ. ప్రజలసౌఖ్యంబుకోసమే ప్రతిన నీవు  
దాటఁ జూతువు కాని స్వార్థమునఁ గాదు



ప్రతి న తప్పటవలన లవంబుకూడఁ

బాప మంటదుగద ! మహాభాగ ! నీకు. ౨౦

మఱియు,

గీ. గుణములలోపల రాముడే గుణివరుండు

పాలనాహ్లాండు శతమన్యపగిది నతఁడే,

భవనసంరక్షణార్థమై యవతరించె

విష్ణుపగిదిని విఖ్యాతపేరుఁ డతఁడు. ౨౧

ఒక కార్యమును విచారించునపుడు కారణప్రాధాన్యము

నుపేక్షింపరాదు. నన్ను సంతోషపెట్టుటకే నాకుమా

రునికే రాజ్యదాయ మిత్తు నని నీ వానాఁడు పలికితివి.

రామునికి రాజ్యదానము చేయుటవలన నేను బ్రసన్న

నగుదును. భరతునికి రాజ్య మిచ్చిన నా కెంతయో

రాముని కిచ్చిన సంతయే.

రాజు:—భరతుఁడును గుణవంతుఁడు రాజ్యాహ్లాండు కదా !

కైకే:—ఔను. కాని,

గీ. అగుణవంతునికంటె మే లగును సుగుణి

గుణుల గుణవత్తురుఁడు మేలు కోటిరెట్లు

భాస్వరం బయి వెలుగు దీపంబు రాత్రి

కాని యది యెంత మధ్యాహ్న భానుముండు, ౨౨

వేయేల ?

క. భరతుఁడు గుణి యగు గుణవ

త్తుఁడగు రాముండు కానఁ దగు నతఁడే రా

జ్యరమం కైకొన సుగుణా

భరణుం డతఁ డతనికన్నఁ బరముఁడు కలఁడే ? ౨౩

కౌస:-సంతోషము. సంతోషము.

సుమి:-అహా! సపత్ని కైకేయి మహానుభావయు నీతిజ్ఞయు.

రాజు:-మేఘములు గర్జించిననే కాని యమృతవృష్టి కలుగదు.

కైకే:-అర్యపుత్రా)! ప్రణయసమయముననైన నిర్వాజముగా నేను సత్యమే చెప్పదును. అదియే ఘనగర్జనము. అయుక్తముమాత్ర మెన్నడును బలుకను. అదియే యమృతవృష్టి. ఏలన,

గీ. అమృతవర్షము కురిసెడునట్టిమేఘ

మెప్పుడు వర్తించు సహజమావృత్తితోడ

దానిమార్గనిరోధంబు తనరె నేని

అశనికూడను వర్షించు నది నిజంబు.

—౨౮

రాజు:-*(తనలో)* ఈమాటవలన నెవ్వరికైనను భయమే కలుగును.

ఐనను, ఈ దేవి క్షణకోపప్రసాదముల నెఱిగిన నా కెట్టి శంకయు లేదు. *(ప్రకాశముగా)* సమయము వచ్చునరికి నాయాత్మజులలో నొకఁడు రా జగును. ఆతఁ డుత్తమముగా రాజ్య మేలుచుండ సర్వము సర్వసుఖావహము కాఁగలదు.

కైకే:-అర్యపుత్రా)! ఇప్పుడు మనము నిశ్చయించుకొన్నట్లే జరుగఁగలదు. మన మట్లే తప్పక యొనరింతము.

కౌస:-మహారాజా! సాయంక్రీడల కేఁగినకుమారులు నలువురు జ్యేష్ఠ నగునాకు నమస్కరింప వచ్చియుందురు. వారిని సంభావింప నే నేఁగి వచ్చెదను.

సుమి:-కుమారు లందఱు తల్లు లెల్లరకు సాయాహ్వానమున నమ

స్కరింతుడు. వారి మనస్సులలో జ్యేష్ఠకన్యభావము లేనేలేదు.

కైకే:—నేనును బోయి వచ్చెదను.

రాజు:—మంచిది.

రామలు:—(రాజునకు సమస్కరించి నిష్క్రమింతురు.)

రాజు:—

చ. ముదిమిఁగలంగుమానసము మోదమునందు నొకొక్క వేళ ని  
మ్ముదితల వేఱువేఱుగుణముల్ కన; లోకలు భిన్నమానసు  
ల్పదుగుర కుండ దొక్కరుచి; వర్తిలు జ్యేష్ఠకు జ్యేష్ఠపుత్రుపై  
మది; కడు నీర్వ్యక్తైక; కిటు మాటికి దుఃఖము కల్గు నింటిలో.

క. బహుభార్యాత్వము నరునకు

బహుదుఃఖావహము; ప్రేమభావము సమమై

విహరించుచున్న గానీ

బహుమానసరుజ తొసంగి బాధించు నరున్. ౨౬

ఎవ రక్కడ ?

ప్రతీహరి:—(ప్రవేశించి) మహారాజా ! జయము. ఏమి సెలవు ?

రాజు:—విజయా ! సుమంత్రుని బిలుపుము.

ప్రతీ:—చిత్తము. (నిష్క్రమించి సుమంత్రునితోఁ బ్రవేశించి) ఆర్యా !

ఇటు. ఇటు.

సుమం:—మహారాజా ! జయము.

రాజు:—అహూత్యా ! స్వాగతము. రమ్మ. కూర్చుండుము.

విజయా ! నీవు బయటి కేఁగి కూర్చుండుము.

ప్రతీ:—చిత్తము. (నిష్క్రమించును.)

సుమం:—ఏమి సెలవు ?

రాజు:—నే నిపుడు కైకేయి మహానుభావత, సుమిత్ర యల్లోలు పత్ర తెలిసికొంటిని.

సుమం:—ఎట్లు ?

రాజు:—కైకేయితనయుసికే రాజ్య మిచ్చెద నన్ననాప్రతిజ్ఞ యున్నను, ఆమె గుణవత్తునకు రాజ్య మీఁదగు నన్న న్యాయముచే రామునికే దానిని విడిచిపెట్టినది. ఇక, సుమిత్ర తనసుతులతో రామసేవామగ్నతఁ గోరు కొన్నది. వీరిమహానుభావత పరమాశ్చర్యకరముగదా!

సుమం:—ఔను. కాని,

ఉ. భావినుభావహం బయినభంగి మసీషులు మంచిచెడ్డలకా  
భావనచేసి న్యాయముగ వర్తిలి కాంతురు సర్వసౌఖ్యముల్;  
దైవవశంబు సర్వమును చాటఁగఁజాలరు దాని నెవ్వరుకా;  
జీవి పురాకృతంపుఫల సిద్ధి నిటకా గుడుచుకా విధిక్రియన్.  
అందుచే,

ఉ. పుత్తులు నల్పురుకా సుగుణపుంజము లద్భుతసూరి శేఖరుల్  
గాత్రము లెన్న వే అయినఁ గాని మనస్సులు చూడ నొక్కటే  
మాత్రము ప్రేమభంగమునుమాత్రము కల్గఁగనీదు రాజ్యమీ  
పుత్తుల; కెంతవాడి యగుముల్లును నీశీలఁ జిల్లుపుచ్చునే ?  
కనుక, నీవు రాజ్యప్రదానచింతను విడుపుము. రాముఁడు  
రాజైనచో రాములుమాత్రము సంతసింపరా ?

రాజు:—నిజము. నా కింక నెట్టిచింతయును లేదు.

సుమం:—పసిష్టభగవాను లిట్లు విన్నవించిరి.

రాజు:—గురుభగవాను లే మని సెలవిచ్చిరి ?

సుమం:—ఇట్లని. కుమారులు

ఉ. వేదము లెల్ల నేర్చిరి వివేకమునకా శుభవిద్య లెల్ల న  
 త్యాదృతి నభ్యసించిరి కుశాగ్రమతుల్ మఱి వీరి కెల్ల నీ  
 మీఁదట నస్త్రశస్త్రము లమేయనృపాచితసర్వధర్మముల్  
 మోదము మీఱనేర్పువిధమున్నపచంద్రమ! చూడఁగాఁదగుకా.  
 విదూః—(తొందరగాఁ బ్రవేశించి) ఓయీ వయస్యా! ప్రతీహారులు  
 నన్ను రాసీయకపోగా వారితోఁ బోరాడి నీ కొకప్రియ  
 విశేషము చెప్పటకై యిట వచ్చిపడితిని.

రాజుః—ఏమి ప్రియము?

విదూః—రామునకు రాజ్యాభిషేక మగు నని కౌసల్య నా కెన్నో  
 మోదకములు పెట్టెద నని వాగ్దానము చేసినది. ఈసం  
 గతి యంతయు నీకు నివేదించుటవలన నాహృదయ  
 భారము తగ్గి తేలిక యైనది.

రాజుః—ప్రతిదినము నీవు మోదకములే తిందువులే. రాముఁడు  
 రాజైనను భరతుఁడు రాజైనను నీకు మోదకములకు  
 మాత్రము లో టుండదు. చింతిల్లకు.

విదూః—ఏల చింతింపను? రాముఁడు రాజైనచో, కౌసల్య  
 దేవి బహుమోదకములచే నన్నుఁ బ్రీతునిఁ జేయును.  
 భరతుఁడు రాజైనచో కైకేయి బహుతరమోదకములచే  
 నన్ను సంతృప్తునిఁ జేయును.

సుమంః—వసిష్ఠభగవానులతో నేమని నివేదింతును?

విదూః—(జవాంతిముగా) అమాత్యా! నావయస్కునికిఁ గోపము  
 తెప్పించుటకై నేను గొంచెము మాటాడెదను. నీ  
 వేమియుననుకొనకుము. (రాజుతో) నేను మోదకముల  
 తో సంతోషింపనంతవఱకు నభిషేక విధి ప్రారంభింప

రాజుని వసిష్ఠులతో జెప్పెదను.

రాజు:—సుమంత్రా! భగవానులు గురుపాదులు నగువసిష్ఠులతో శీఘ్రమే తాము సెలవిచ్చినప్రకారమే చేయుదు నని నివేదించి రమ్ము.

విదూ:—(అపవాదించి) వయస్యునకు క్షోభకలిగింతును. (ప్రకాశము) నాకుఁ దెలియనివిషయము మీరు మాటాడుచున్నారు. నాకు మీరు చెప్పరు. ఐనను, నా కిప్పు డది తెలిసినది. భరతుని కీయవలసినరాజ్యము నాచెలికాఁడు రాముని కిచ్చుచున్నాఁడు. నే నంతఃపురమున రాగులకు బయట నన్నదమ్ములకుఁ బోరాటము కల్పింతును. లేనిచో, ప్రాయోపవేశము చేయుదు నని యందఱను భయపెట్టెదను.

రాజు:—అమాత్యా! నేను జెప్పినది భగవానులతో జెప్పిరమ్ము.

సుమం:—చిత్తము. (నిష్క్రమించుచు.)

విదూ:—ఈకపటపంజీకుఁ డిప్పటికి వెళ్ళినాఁడు.

రాజు:—(తనలో) చపలుఁ డగునీవటువు కలహప్రియఁడు. ఆకలహమువలసిఫల మెఱుంగఁడు. మూర్ఖజనత మైనను, ఇట్టిక్షోభము శంకను గలిగించును. కానమ్ము. (ప్రకాశముగా) సఖా! సుందరకా! ఏదోకథాప్రసంగమున రాజ్యదాయవిచారము కలిగినది. ఈప్రసంగమున నెవ్వరి మాటలుకూడ యథార్థములు కావునుమా!

గీ. అధికవిప్లవకర మైనయానృపత్వ  
నేడ? సుకుమారచేతస్కు లీమదీయ  
పుత్తు లేడ? పరీహాసపూర్వకోక్తి  
యిదియె సత్యంబెకా మది నెంచకయ్య!

విదూః.—మీరు నిత్యము నిష్టే మాటాడుకొనుచుందురా ?

[తెలఱ]

ఉ. శక్రపురికి జయించి సురసంఘముఁ ద్రోలి నలంచి వీరరా  
ట్చక్రము రావణాసురుఁడు శాంతిగడించియు నేడు వెండియు  
న్విక్రమశీలబాలరఘువీరకథన్ విని శంకమానుఁడై  
వక్రగతిన్ నిగూఢుఁ డయి వచ్చెడి నేమట కుండుఁ డెల్లరున్.

రాజుః.—(నిని) ఓహో ! ప్రధానచారుఁ డగుసుబుద్ధిస్వనమువలె  
నున్నది. సుందరకా ! నీవు పోయి నావచనముగా  
నాతనితో “నీమాట వింటిమి. సంగతి తెలిసిన” దని  
చెప్పి రమ్ము.

విదూః.—బాబో ! నేను వెళ్ళను. దారిలో నేనే రాముఁడ  
ననుకొని యారావణుఁడు నన్ను మ్రింగివేయఁగలఁడు.

రాజుః.—సరే. నేనే వెళ్ళెదను. (తెలఱ)

క. ఒకశంక నివృత్తం బిం

కొక ట.దూభితంబు నయ్యె నొకదుకిఖమె నా  
కకటా ! కొడుకులు లేమిన్

వికలత హృది కయ్యె నిపుడు వేయివిధములన్. 32

అహా !

చ. సుతులు జనించినారు వరశూరు లటంచును వ్యాప్తి చెందె ది  
క్తతి నపుడే విరోధులును దాదవులన్ దలయెత్తఁజొచ్చి రీ  
సుతు లతిబాలకుల్ ; తలఁప శూరుఁడ నయ్యును వృద్ధునైతి నే  
నతిబలవంతు లుద్ధతు లహా ! యదు, లింక శరణ్య మీశుఁడే.

(నిష్క్రమించును.)

ఇది ద్వితీయాంకము.

[సరయూతీరమునఁ గ్రీపించుచు నిరువురు గంభర్వులు ప్రవేశింతురు.]

చిత్రకేతువు:—చిత్రపదా! నీ వీజలముల స్నానము చేయు నుత్సాహమున నీకర్తవ్యమునే మఱచితివి. మన మిటు కేల వచ్చితిమో తెలియునా?

చిత్రపదుడు:—తెలియకేమి? అంతయుఁ దెలియును. రావణుడు రామునకు నీలైన నసిష్టము చేయుటకు నిగూఢరూప చ్ఛాయతో నయోధ్యాప్రాసాదసమీపమునఁ దిరుగుచున్నాడు. చుహేంద్రునియాజ్ఞను రాముని సంరక్షింపఁ గుబేరునిపంపున మన మిటుకు వచ్చినారము. కాని, చ. హిమగిరినీరసౌఖ్య మొకయింతయు దీటగునే? తలంప నుత్తమదివిజాపగాజలము తక్కినదివ్యజలంబు లింతయుకొ సమమగునే కనుంగొనఁ బ్రశస్తము నౌ సరయూజలంబుతో? సుమహిత మిందు స్నాన మెటుచూచిన నాకు మహాసుఖంబగున్. ౧

చిత్రకే:—హిమాధికప్రదేశమునుండియే మనము వచ్చితిమి కదా! పోనిమ్ము. ఇది నిదాఘకాల మగుటచే స్నానము సుఖావహానే. మఱి స్వామినియోగము మఱవఁ గూడదుకదా!

చిత్రప:—ఔను. కాని,

గీ. నిఖలఋతువుల బహురమణీయ మగుచు  
సకలదేవర్షి మనుజప్రశంసితంబు  
నైనసరయూజలంబు పాపౌఘ ముడఁచు  
గ్రీష్మశిశిరర్తువుల సమక్షేమ మొసఁగు.



ఏమైనను నేను స్వామినియోగము మఱవ లేదు. అప  
రాహ్ణమునకుఁ బూర్వమే రావణుఁ డెట్లయోధ్యకు  
రాగలఁడు? పుష్పకమున వచ్చిన సంతత్వరగా గా  
లేనుకదా! ఇంతకు నింద్రుడైతే తమభార్యలను  
రక్షించుకొనుటకై నను శక్తులు కానపుడు రావణుని  
బారినుండి రాముని రక్షింప మనకు సాధ్యమా? అ  
ట్లని ప్రభునియోగ ముపేక్షింతు మని కాదు. గూఢ  
దేహులమై యాప్రాసాదోపవనమున నిరీక్షింతము.  
రమ్ము.

చిత్రకే:-అట్లనకుము. రావణుఁడు దశరథునికంటెబలవత్తుఁడే  
యైనచో నేల యాతఁడు నిగూఢముగా వచ్చును?  
కావున, రాముని కువద్రవము సంభవించు నని తోచిన  
వెంటనే మనము దశరథునకుఁ దెలుపుదము.

చిత్రప:-కాదు. కాదు. రావణుఁ డద్వితీయబలవంతుఁడు.  
మఱి,

క. చోరులు శకులును వ్యసనులు

ధారుణి బలవంతు లయ్యుఁ దగ నిర్భయులై

యూరక ప్రత్యక్షముగాఁ

గ్రూరము లగుపను లొనర్పఁ గోరరు మదులకా. 3

చిత్రకే:-ఏమైనను, అనిష్టప్రతీకారోపాయ మున్నదికదా!

చిత్రప:-సరే. రమ్ము. పోదము.

(నిష్క్రమింతురు.)

ఇది విష్ణుంభము.

# య జ ఘ ల ము

## తృ తీ యాం క ము

[అకాశమార్గమున రావణుఁడు ప్రవేశించును]

—అహా !

గీ. పుట్టినాఁడఁ బులస్త్యుని పూతకులము  
నందు, నందితి శివుఁ గొల్చి యమితబలము,  
సురల గెల్చితిఁ, గొంటి దాసులుగ నసుర  
వల్లభుల, దుర్జయుండ రావణుండ నేను.      ౧

గీ. సాటిలేనిది కులబలశౌర్యగరిమ  
దుర్గమై యొప్పు నభియందునఁ బురంబు  
ఇట్టిభాగ్యాన్నితునకు నా కిలను బరుల  
పౌరుషాటోపములు సైఁపవచ్చు నెట్లు?      ౨

సీ. దశరథాననిపాలుతనయుఁ డంట ప్రసిద్ధ  
రామాభిధానవిభ్రాజితుఁ డంట  
శస్త్రాస్త్రవిదుఁ డంట సమరంబునందు ను  
రాసురగణముల నైన లీల  
గెలువ శక్తుం డంట తలఁప బాలుం డైన  
సుత్తమయోధుఁడై యొప్పు నంట  
అని జనంబులు చెప్ప విని యాతఁ డెట్టిఁడో  
చూడంగ వచ్చితిఁ జోద్యము గను

గీ. అట్టిమత్తుఁడు బలవంతుఁ డైనవాఁడు  
 సమలలోపలఁ గలఁడె? ఉన్నట్టియెడల  
 నతని జీవింపనిత్తునే యవనిపయిని ?  
 అందుకొఱకై నదే మదీయాగమంబు. 3

చ. దొరకెనయేని నాకొరులతోడను నేల క్షణంబులోన నా  
 పురమున కాదురాత్మఁగొనిపోవుదు నక్కడఁ జూడఁగందునా  
 నరునిబలంబుపెక్కువ యనంతర మాతనిబంధనంబొ దు  
 ఘ్నరవధయో విమోక్ష మొ తగన్బచరింతు యథోచితంబుగన్.  
 మంత్రప్రభావమున నిగూఢరూపముతో నాకాశజల  
 పర్వతతుల్యగతిని జరించునారథము నెవ్వరును గనఁ  
 జాలరు. దీని నిట నుంచి ప్రాసాదమున కేగి చూచె  
 దను. (నిష్క్రమించును)

[అంత విశ్వామిత్రుఁడు ప్రవేశించును]

విశ్వా:-

మ. మునుక్షాప్తోచిత తేజమండఁబరమామోఘాస్త్రసంఘాతము  
 ల్ను నిర్జింపఁగఁజాలవయ్యె నిపుడు నృహత్పముంగొంచదే  
 వనికాయాస్త్రము లెల్లవమ్మె యగు నాపై నట్టిన నోబ్బిరి  
 హుని దేజస్విని శక్తియుక్తుఁ గననా నొక్కొ జగంబందునన్?

గీ. అతిబలోపేతజృంభకాస్త్రాదు లెల్ల  
 నెవ్వఁ డెఱుఁగును ధరణిలో నేను గాక  
 ఈమహాస్త్రమ్ములను గ్రహించునుకృతి  
 యబ్బునే యని చింతింతు నహరహంబు. ౬

చ. అతిబలవీరుఁడుక దశరథాత్మజుఁడుక రఘురామనాముఁ డు  
 స్సతబలశాలి యయ్యును ఘనం బగుదాంతి గలఁ డటన్నసం

గతి విని వచ్చినాడఁ గనఁగా నతఁడే గని సత్యమేని స  
న్నతముగనొజ్జనై యొసఁగుదునఘరాముని కస్త్రవిద్యలకా.

క. ధరణీపతి వృద్ధుండు ద

శరభుని యాచించి రామచంద్రుని గొని పం

బరమున నాశ్రమపదమున

కరిగి మదీప్సితఫలంబు నందెడఁ బదపకా.

(ముందు చూచి) ఏమి? రావణుఁ డాకాశమునుండి  
భూమికి దిగుచున్నాఁడు! చూచుచుండఁగనే వీఁడఁ తిర  
స్కరిణీవిద్యవలన రథముతోఁ గూడ సంతర్హితుఁ  
డయ్యెను. తిరస్కరిణీపహితఁ డయ్యును వీఁడు నాకుఁ  
గాన్పించుచునే యున్నాఁడు. కానిమ్ము. ఈదుర్మార్గుఁ  
డేమి చేయఁ దలఁచెనో నిగూఢదేహుడనై కనిపెట్టె  
దను. వీఁడు వచ్చినచోటఁ దప్పక యకార్య మొన  
రించి తీరును.

రావణుడు:—(ప్రవేశించి) ఏమి? విశ్వామిత్రుఁ డిటుకు వచ్చి  
నాడే! ఈతఁడు (బ్రహ్మక్షత్రి)తేజోరాశి. నాకోరిక  
నీతఁడు సాగనీయఁడు. నేనును దుర్ధర్షుడ నగురావణుడ  
నగుటచే నతఁడు నా కేయనిష్టమును జేయలేడు.  
నావలె నీతఁడును నిగూఢరూపముననే చరించుచు  
న్నాఁడు. కానిమ్ము. నాప్రభావమున నీతని నిగూఢ  
రూపమును జూడఁగలను.

విశ్వామిత్రరావణులు:—(ఎవరికి వారే తమలో) నేను జూచుచు  
న్నాను. కాని, యాతఁడు నన్ను జూచుట లేదు.  
(ముందు చూచి) వసిష్ఠునితోఁ గూడి కుమారు లిటుకే వచ్చు

చున్నారు.

[అంత వసిష్ఠుడు నటపురుషుమారులు ప్రవేశించురు]

వసి:—దీర్ఘాయుష్మంతు లగుకుమారులారా !

చ. కఱపితి నెల్లవిద్యలను గంటిరి మీరు యథాక్రమంబుగా  
మఱపొకయింతలేక శ్రుతమాత్రముచేగ్రహించియాత్మలక్ష్-  
స్థిరపడునట్లు చేసికొని; చెందెను ధన్యత మద్దురుత్వముకా;  
బరమసుఖప్రదంబు లగుఁ బాత్రుల కిచ్చెడు జ్ఞానసంపదల్.

క. దీపం బెట్టులు వే ఱగు

దీపంబుల వెలుగఁజేయఁ దేజము సమహా

నాపగిదిని నన్నుద్వి

ద్యాపరిణతి నాసమాను లైతిరి మీరున్. ౧౦

ఉ. నేను జనించి యున్నయల నీరజసూతికులంబురత్నముల్  
పానివతంసులే పరమమాన్యత నేర్పఁగ సర్వశాస్త్రముల్  
వానిఁ గ్రమమ్మునం బడసిపాత్రులు మీకు నొసంగినాఁడ నో  
శ్రీనిధులార ! రాజ్యసుఖసిద్ధి యెసంగును మీకు దీనిచే. ౧౧

కుమారులు:—భగవానునివలన సంస్కారము లందినమాకు  
సర్వము శుభోదర్శ మగుట కెట్టిసందియమును లేదు.  
గురూత్తమా ! ఇప్పుడు నగరబహిర్భాగమున కేఁగి  
మేము నేర్చినరీతి ధనుర్వేదవిద్యాభ్యాసము చేయఁ  
గుతూహలపడుచున్నాము. అనుగ్రహింతురుగాక !

వసి:—నేడు పాడ్యమి. కాన, అనధ్యాయము. మీయిష్టము  
వచ్చినచోటి కేఁగుడు. నే ననధ్యాయకరణీయముల  
నిర్వర్తింతును. (నిష్క్రమింతురు)

రామా:—వత్సలారా ! మనము పురమునకు దక్షిణముగా,

బోయి ధనుర్వస్తలాఘవము నేర్చినచో నభ్యసితము.  
భర:-పార్శ్వనుచరులను బిలువనంపనా?

రాము:-వలదు. నలుపుర ముంటిమిగదా! అదివి కేగ నల  
వాటు లేనివారము గాము. ఇంతకు దూరముగాఁ  
బోవుట లేదు. చేతులలో నస్త్రము లున్నవి. క్షత్రి  
యోత్తము లాత్మశౌర్యసంరక్షితములుగదా!  
(అందఱు నడతురు)

శత్రు:- (తెరవంకఁ జూచి) మనము చెప్పకపోయినను మనగమ  
నను నెఱిగి పార్శ్వనుచరులు మనవెంట నంటి వచ్చు  
చున్నారు.

లక్ష్మ:- (తెర కెదురై) ఓపార్శ్వనుచరులారా! మేము ధను  
ర్లాఘవ మభ్యసించుటకై వెళ్ళుచున్నాము. మీరు  
శ్రమపడి రా నక్కఱ లేదు. వచ్చినదానినే పొండు.  
(అందఱు నడతురు)

రాము:- (కనువిరిగి చూచి) వీరు వెనుక కేగుట లేదు.

లక్ష్మ:- మీరు వెనుకకుఁ బోనిచో నేను బాణము లేసి మిమ్ము  
వెనుకకుఁ బంపుదును. (విల్లెక్కిడును)

రాము:- వత్సా! శాంతింపుము. వీరు స్నిగ్ధహృదయు లగు  
నాత్మీయులు. దండనార్హులు కారు. (తెర కెదురై) అను  
చరులారా! మీరు వచ్చినచో నాపై నొట్టే. రా  
వలదు. మరలి పొండు.

భర:- అందఱును వెనుదిరిగి పోయినారు.

(అందఱును మరల నడతురు)

రాము:- ఇంకను నడచి యేమిలాభము? ఇక్కడనే మన ధాను

మృత నారంభింతము. (అందఱు కూర్చుంటురు)

శత్రు:—(లేచి)

మ. అదిగో ! పిప్పలవృక్షమందుఁ జలప త్రాళిక సమస్తంబు నా  
పొదిలో నున్న మహాశరంబొకటి సొంపు లుల్లుచుంబోయి ఛి  
ద్రదశక బొందఁగఁజేసి తత్తణమె చేరక వచ్చు స్వస్థాన మి  
య్యది మీ రందఱుఁ గన్గొనుండు పరమాశ్చర్యంబు లే  
కెత్తఁగన్. ౨౨

(బాణము విడుచుచు)

రామభరతలక్ష్మణులు:—సెబాన్ ! వత్సా ! సెబాన్ !

భర:—దీర్ఘాయుష్కుఁడు శస్త్రవిమండు నగుశత్రుఘ్నుఁడు చేసి  
నట్లే నే నింకొకవృక్షము నాకులఁ జేసెదను. (బాణ  
మేయును.)

రాము:—సెబాన్ ! వత్సా ! సెబాన్ ! నీధను ర్వేదకాశలముఁ  
జక్కఁగాఁ జూపితివి.

లక్ష్మ:—(వి ల్లెక్కిడి)

శా. ఆమూలంబుగ వృక్షముం బెఱికి యత్యాశ్చర్యదం బొచు నె  
న్నోముక్క లొప్పనరించివైచి దిశలందుం జిమ్ము నాయమ్ము మీ  
రామార్గంబునఁజూచుచుండుడిదె నాయస్త్రమ్ము వెన్వొంటనే  
భీమప్రాణిఁ గృతస్వకార్య మయి వేవే జేకు మత్తూణముకా.  
మఱియు నింకొకబాణమున,

క. చలియించుచున్న మోదుగు

నిలుపుదు స్తబ్ధంబు గాఁగ; నెఱి నున్నతమై

వెలసినపాపాణమ్మును

జలియింప నొనర్తుఁ దృణముచందము కాఁగన్. ౨౩

(బాణములు విడుచును) ఆహా ! చూచితిరా ?

క. వనమునఁ బక్షిగణంబులు

ఘనమృగసంఘములు భీతిఁ గని చాదవులక

జనుచున్నవి గతిలాఘవ

మునఁ గడురమణీయరూపములఁ గన్నడుచున్. ౧౩

భరతశత్రుఘ్నులు:—ఆహా ! మహాభాగుని బాణక్షేపకౌశల  
మద్వితీయము.

రాము:—సెబాన్ ! వత్సా ! సెబాన్ !

గీ. కడఁగి దైవతదానవగణము నేని

నిర్భయమ్ముగ గెల్చెద నిన్నుఁ గూడి

యెప్పుడు నాచేత వసియింతువేని నీవు

భీమమృత్యువు నేని నిర్భీతి నడఁతు. ౧౪

లక్ష్మణభరతశత్రుఘ్నులు:—(బద్ధఃజలులై) ఆర్యా ! నీవు జ్యేష్ఠుఁ  
డవు. గుణాకరుడవు.

చ. గుణములచేత విద్య ననుకూలత మాన్యత మించునట్టి స  
ద్గణములు నైజశక్తులను దాచి నుతింతు రలంతివారలక

రాము:—

గుణములెల్లాఘ్యముల్వయసు గొప్పకు రాదిల వృద్ధవృద్ధము

ల్గ్నిమెఁగురు లార్పఁజాలు నె తమిస్రము బాలఖగుండు లేనిచో?

భరతలక్ష్మణశత్రుఘ్నులు:—

క. నయమున విద్యల గుణమున

నయసునఁ దలపోయ నీవె వరణీయుడవై

ప్రియ మొనరింతువు మాలో

రాము:— ప్రియబంధువులందు గుణమె వెదకుదురు జనుల్.



భరతలక్ష్మణశత్రుఘ్నులు:—ఆర్యా! మాధనుర్వేదకాశలమును  
జూచి మమ్ము స్తుతించితివి. నీనిపుణతను మేము కనఁ  
గోరుదుము.

రాము:—వత్సలారా!

గీ. జన్మసంస్కారవిద్యల సమాల మైన  
మనకు నెట్టులు గుణభేద మెనయుఁ జూడ

భర:— జన్మమాత్రంబుచేతను సమము లైన  
ముత్తైముల నత్తగుల్లలు పోలునొక్కొక్క ? ౧౯

రాము:—సరే. మీరు నియోగింప నేను జూప నను తెట్లు ?  
(తనలో) వత్సలప్రయోగనైపుణ్యమునే నేనును జూపు  
దును. అంతకుండు నెక్కువ చూపిన వారిని జిన్నఁ  
బుచ్చిన ట్లగును. (ప్రకాశముగా) వత్స! శత్రుఘ్న !  
నీవు చూపిన ధనుర్వేదకాశలము నేను జూప యత్నిం  
తును. (విలైక్కిడును.)

విశ్వామిత్రరావణులు:—(హరమునఁ బ్రవేశించి ఎవరికి వారే తమలో)  
ఇతఁడే రాముఁడు.

చ. పరమవిశాలమున్ దృఢము వక్షము; నున్నత మంసభాగము  
న్దురుచిరమాముఖాంబుజము; శోభిత మానయనద్వయంబు; భీ  
కర మరికొటి కెన్న విలుకానితనం బది; దేవదేవుఁ డౌ  
హరియవతార మీతఁ డని యంటకు సంశయ మున్నె  
చూడఁగన్. ౨౦

నే నీనిగూఢదేహముతోడనే నాబాణములతో రామ  
బాణములు లక్ష్మ్యమును జేరుటకుఁ బూర్వమే నడుమ  
ఖండించెదను, ఇతఁడు కోపియై యేమి చేయునో

చూచెదను, అతని పరాక్రమ మంతయు నపుడు పొడ కట్టెను.

సీ. అతనియస్త్రపరంపర నడచినంతఁ

జండరూపముఁ గొని తనశక్తిఁ జూపుఁ

గ్రీడయం దున్న శయనించి నీడ నున్న

సింహ మాత్మీయపౌరుషశ్రీలఁ గనునె ? ౧౨

(నిష్క్రమింతురు.)

రాము:—వత్సలారా ' చూడుడు. ఆవృక్షపత్రము లన్నిటి నొక్కమాటుగాఁ జిల్లులుపుచ్చెదను. (బాణము విడిచి యాశ్చర్యముతో) ఏమి ? గుటి తప్పి నాబాణము మార్గ మధ్యమున రెండుముక్కలై పడిపోయినది !

శత్రు:—అది ప్రాతబాణ మేమో ?

లక్ష్మ:—అది విడిగినబాణ మేమో ?

భద్ర:—దారిలో నుడిగాలి కల దేమో ?

రాము:—కానిండు. మరల బాణము విడుతును. (శరము సంధించును)

విశ్వామిత్రరావణులు:—(హారమునఁ బ్రవేశించి తమలో) ఏమి ! ఈ రాముడు.

చ. అమలశరాపరాధజనితామితచండరుషావశాత్కృడై

కమలదళోపమంబు లగుకన్నుల నగ్నికణాళి రాల్చుచున్

శమము దొఱంగి భీకరదశన్ గనువట్టెడుసింహ మట్లు లో

కములకు భీతిగొల్పు నధికంబుగ; వీని కసాధ్య మున్నదే ?

రాము:—(మరల బాణము విడుచును)

అంధులు:—మరల నట్లే యైనదే !

రాము:- కాసిండు. మహారాజు నా కనుగ్రహించినవాయవ్యా  
స్త్రమును సమంత్రకముగా విడిచి యావృక్షమును వ్రేల్చి  
త్రోచి బెకలించి దూరముగాఁ బొయ్యవైచెదను.

విశ్వామిత్రరావణులు:- (దూరముగాఁ బ్రవేశించి) ఏమి ! వాయు  
వ్యాస్త్రమునుగూడ భగ్నము చేయవలయునా ? అట్లే  
యగుఁ గాక ! (నిష్క్రమింతురు)

రాము:- (ధ్యానించి దాణము విడుచును)

అందఱు:- ఏమి ! ఆచెట్టుకైతనను గదలలేదే ?

రాము:- గీ. ఔర ! యీమారుతాస్త్రరహస్యములను  
మున్ను పరికించి యుండ లే దెన్నిమాన్లు !  
వ్యర్థ మయ్యెను నేటి కిప్పిది దైవ  
వంచితం డగువానిసాభవమునోలె. - ౨౩

(కోపముతో) కానిమ్ము.

మ. అమితం బైనప్రకాశముం గలుగునీయాగ్నేయదివ్యాస్త్రము  
త్తమభంగిక ద్రవసంతతిక క్షణములో దగ్ధంబుగాఁ జేయుతక  
విమలాస్త్రం బటు చేయలేనియెడలక వెన్నెంటనే నాశరీ  
రము భస్మం బొనరించు సైవజన దస్త్రవ్యర్థభావం బింకక.

రావణుడు:- (దూరముగాఁ బ్రవేశించి తనలో) ఆహా !

గీ. సింహమును రెచ్చగొట్టి వీక్షించి యుంటి  
నరసినాడ ధనుష్పాణి హరు మహాగ్రు  
స్వాంతము చలించి యెటుగ దీనజ్జశస్త్రి  
బాలకుని జూడ గడగడ వడకు పుట్టె. - ౨౪

ఆగ్నేయాస్త్రప్రయోగోపసంహారిములు నాకుఁ దెలిసి  
నవే యైనను నాయుత్సాహము పోయి క్రుద్ధుఁ డగు

రామునిఁ జూచినకొలఁది నేలొక్కో భీతి జనెంచుచు  
న్నది. కావున, నేనిటు నుండి వేగముగాఁ బోవుదును.  
అహా ! రావణుడు భయపడుట కిదియే మొదటిసారి.

(నిష్క్రమించును.)

విశ్వా:- (దూరముగాఁ బ్రవేశించి తడలీ) అహా !

చ. పరబల మెంతయైన ననుఁబోయదు సాహస మెన్నఁడుస్మహా  
ధ్వరత గృహీతచాపుఁడయి దుష్ప్రసహకృతి నొప్పుచున్నయీ  
ఖరకరవంశమండనుని గాంచినయంతన చిత్త సేలొక్కో  
గురుతరభీతిచేత వడఁకుక బరమాద్భుతభంగిఁ జూడఁగన్.

గీ. అతివిఘాతకములు పరశ్శతము లగుచుఁ

గలవు వనముల మృగములు; కాని, యండు

సింహ మొక్కటియే వనసీమ నెల్ల,

గలఁచివైచును గాడ విక్రమము మెఱచు. ౨౭

అహా ! తులీతాళుల దేవాసురబలుఁడు, అవిగణితనిఘల  
భువనవిదారణక్షమ మహాశైలభిద్భిదురశక్తి మహాప్రభా  
వుఁడు, విదితస్వాస్త్రసంహరుఁడు, మహాద్రవలె నకం  
వ్యశరీరుఁడు నగురావణుడే కుపితుఁ డగురామునిఁ  
జూచి భయకంపితుఁడై మృగేంద్రదర్శనమాత్రమున  
మృత్యుశంకఁ బాటిపోవులేడివలెఁ బాటిపోయెను !  
ఈదురాత్ముఁడు రథ మెక్కు లంకాపురి కేఁగువలెకు  
నేను వీని ననుసరించెదను. లేనిచో సీతఁ డెక్కడ  
యనిష్ఠము చేసిపోవునో. (నిష్క్రమించును.)

రాము:- (కొంతసేపు ధ్యానించి బాణము విడువఁ జూచును.)

భర:- ఆర్యా ! శాంతింపుము. ఈష్టక్షములు దగ్ధ ముగైటవలస

నిరపరాధము లగుపక్షిగణములు నిరావాసములై బాధ పడఁగలవు.

చ. వలదు శరంబు నిల్లు విడువక గృహసేయుము పక్షు లెల్లఁ బి  
ప్పలతడు వాశ్రయించి తమభార్యల బిడ్డలఁ గూడియుండఁ జం  
చలములు దుర్బలమ్ము లగుచక్కనిపక్షులమేను లేడ ను  
జ్వల మగునీశరం బశనిపాతనదృక్ష మదేడ ? చూడఁగక.  
క. శరణాగతరక్షణ మరి

హరణం బపరాధిశిక్ష నాయుధములతో  
నరపతు లొనరించెద రీ

శరమును నుపసంహరింపు చయ్యన నార్యా ! ౨౯  
రాము:-(లజ్జితునివలె) సరే. ఈవాయవ్యాస్త్రమున నామహా  
క్షుణ్ణి శిలను దూరముగాఁ బాటవేయించెదను.  
(అస్త్రము విడుచును.)

లక్ష్మ:--ఇదియు వ్యర్థ మయ్యెను.

రాము:--ఈయస్త్రము సాపరాధము.

భర:-(ముందు చూచి) ఆర్యా !

క. అపరాధం బొనరించు

నుపకారక మయ్యె నస్త్ర మె గి స్త్రీహాననా

త్యవచారము నీయెడఁ దా

నుపకల్పింపకయె కాచె నోగుణమూర్తి ! 30

రాము:-(చూచి) ఔనొను. వారు మన ప్రాసాదచేటికలు.  
ఓహో ! మంథరకుండ.

[అంతః జేటికలు మంథర ప్రవేశింతురు.]

మంథ:--ఓసీ ! ఒడలు మఱచి తిరుగుచున్నమీరు దాసికలే

యగుదురు. మీరు మీపనులు విడిచి యిట నాట  
లాడుదు రేల ? వచ్చినదారిని బొండు.

మధురిక:-మేము చేయవలసినపని యంతయుఁ జేసితిమి. మఱి  
కొందఱు పరిచారిక లట నున్నారు. మేము విశ్రాంతి  
తీసికొనుచున్నాము. మరల మాపని వచ్చినప్పుడు  
పోయెదము.

మంథ:-మూర్ఖురాలా ! ఎప్పు డేపని చేయవలసియుండఁనో నీ  
కేమి తెలియును ? రాణులసేవ యన్న మాట లను  
కొంటిరా ? పొండు.

చతురిక:-నీవును దాసివే. మేము మారాణులపను లెట్లు  
చేయుదుమో కైకేయిపనులు నీవు నట్లు చేయుదువు.

మంథ:-కాదు. కాదు. కైకేయి నాపుత్రిక. సఖసమాన. నే  
నామెను సేవింపను. సాయముమాత్రము చేయుదును.  
మీరు గర్భదాసు లిది యెఱుంగరు.

చతు:-ఏమే! నీవు దాసివి కావా? దాసివలెనే మాటాడితివే?

మంథ:-(కోపముతో) ఊ? దాసివలెనే మాటాడితినా? నన్ను  
మారాణి తల్లిగాఁ బరమదైవముగాఁ జూచును.

మధు:-దాస్యము చేయుచున్నను నీవు నీరాణికిఁ దల్లివైనవో  
మేమును మారాణులకుఁ దల్లులమే.

మంథ:-నేను సంస్కృతము మాటాడుదును.

చతు:-నీవు సంస్కృతము మాటాడినను నీయవినయము,  
ఆత్మస్తుతి, నీదాసీత్వమును జెప్పక చెప్పుచున్నవి.  
గొప్పవా రెప్పుడును దమ్ముఁదాము పోగడుకొనరు.

మంథ:-మీ రిక్కడనుండి లేచి పొండు. మిమ్ము నాజ్ఞాపించు

నున్నాను.

అందఱు:—(నవ్వి) ఏమి! దానికిఁ గూడ నాజ్ఞాపించు సభికారమే?

మంథ:—(తఱలో) ఈగర్భదాసులు నన్నవమానించినారు.

నాయవసూనము కై కేయి యవసూనమే. భరతుఁడు దగ్గఱలోనే యున్నాఁడు. రామానురక్త లగుసీగర్భదాసికలు వాని కేమియప్రియము చేయుదురో? రహస్యముగా నుండి కనిపెట్టెదను. (ప్రకాశముగా) నేను వెళ్ళి మీయవినయము రాఁబులతోఁ జెప్పి యేమిచేయిం చెదనో చూడుఁడు. (నిష్క్రమించును)

చతు:—కురూపమునకుఁ దగినట్లు కుటిలభావము కలమంథర పోయినది. ఇట్టికురూపముతో నున్నను, ఈమె గర్వమునకు మితి లేదు. నిజముగా నందగత్తెయే యైన నింకె ట్లుండునో? మధురకా! గౌరీమండపము నలంకరించుటకై పిప్పలపలాశపల్లవములఁ గోయుటకు మన మిచటికి వచ్చితిమి. రాజప్రాసాదము చాల దూరమున నున్నది. త్వరగాఁ గోసికొని పోవుదము రండు.

పుష్పలతక:—(పైకిఁ జూచి) ఈరావియాకు లన్నియుఁ జిల్లులు పడినవే! ఎందుచేతనో? (అంజ తాశ్చర్యముతోఁ జూచెను)

చతు:—(భూమిపైఁ జూచి) ఇక్కడఁ జాలఁ గాలిగుర్తులు కలవు. గుత్తుపుడెక్కలగుర్తులు రథచక్రములగుర్తులు కనఁబడుచున్నవి.

మధు:—రథములోఁ గుమారు లిటుకు వచ్చి రనుకొందును.

చతు:—ఈగుర్తులే కాని రథము వచ్చివెళ్ళినజాడ లేదే!

మధు:—ఏదో భూతము వచ్చిన ట్లున్నది. భయ మగుచున్నది.

పోదము, రండు.

(నిష్క్రమింతురు)

భర:-భయపడి చేతికలు పరుగిడుచున్నా కేలొకో? అక్కడ  
వారి కేదియో భయము కలిగియుండును.

శత్రు:-అక్కడే యాద్యునియస్త్రము మొక్కవోయినది.

రాము:-ఎవడో యట మఱుగుపడి మనల నెదిరించి యుండ  
వచ్చును. యోగప్రభావమువలన మాయాశక్తి వలన  
సదృశ్యముగా నుండవచ్చునని వింటిని. యోగులు మనల  
నెదిరింపరు. క నిమ్ము. భావగామి యైన నాయస్త్ర  
మదృశ్యుల నైనఁ బ్రహరించును. దానితో నాయస్త్ర  
కాశలమును బ్రదర్శించెదను. (బాణము సంధించును.)

[అంత దూరమున వసియుండు ప్రవేశించును.]

భర:-(చూచి) అయ్యో! ప్రమాదము. భగవానులు, ఆర్య  
గురుపాదులే నీబాణమునకు లక్ష్యముగా వచ్చినారు.  
బాణ మువసంహరింపుము.

రాము:-(బాణ ముపసంహరించి) ఏరీ గురువులు? యోగప్రభావ  
పిహితదేహులై నాచిక్షీర్ణఁ జూచియుందురు. వీరివలననే  
నాయస్త్రము మొక్కవోయి యుండును. పూజార్హు  
లగువీరు నాబాణమునకు లక్ష్యమైరి. ఇట్లే తెలియమిచే  
దేవతలుకూడ పరిభవింపఁబడుచుందురు.

క. శిరముల నిప్పుడె సద్గురు

చరణంబుల నిలిపి పరమసంభావ్యముగా

శరణంచు క్షమాభిక్షము

త్వరగాఁ గోరుదము రండు ధన్యుల గురులన్. 3౧

అందఱు:-రండు. (వసియునిపాదములపైఁ బడి)



క. మము మన్నింపుడు కడు దో

షమునకు గుటియైతి మిట్లు సంయమినాథా ! 31

క్షమఁ దమ బాలకు లపరా

ధము నొనరించినను బ్రోవఁ దలఁపరె పితరుల్.

సీ. సుతులు శిష్యులు నపరాధశతము చేయ

గురులు క్షమియింతు వాత్సల్యపరవశు లయి

బాలురము నేము తెలియక పాలుపడిన

దోషమును విస్మరింపు సంతోష మొదవ. 32

వసి:—ఇది యేమి ? మీకు దోషము లేదు. నాకుఁ గోపము

లేదు. దీర్ఘాయుష్కులారా ! లెండు.

రాము:—మహాశిల్పనైనను బిండిపిండి చేయునది నాబాణము.

మీరు మిక్కిలి వృద్ధులు. మహాత్మా ! నాదోషము

చెప్పలే కుంటిని. క్షమింపుడు.

వసి:—నెట్టివాఁడా ! నీ వెంతశస్త్రాస్త్రజ్ఞుడ నైనను నింకను

బాలుఁడవే.

గీ ఏశరీరమ్మునందు ముక్ గాశికాస్త్ర

వితతి నిర్వీర్యమై కడు వితథ మయ్యె

నట్టిదేహమ్మునందు నీయస్త్ర మెట్లు

వికృతిఁ గల్గించు నోబాలవీర ! నేడు. 33

మఱియు;

మ. కవచం బొచు శమంబె బ్రాహ్మణవరుక్ గాపాడుఁ జక్రాశని

ప్రవిఘాతంబులబారినుండి భయ మావంత్తైన లే దందుచే

భవదీయాస్త్రమున స్థలంప యమసంపన్నంబు లొయోగిపుం

గవదేహమ్ములనస్త్రశస్త్రములు తాఁకంజాలవొక్కింతయుక్.

నన్ను లక్షించి విడిచినబాణములు ప్రతీపగాములై  
యాధనుర్ధరునే బాధించును. ఐనను, నీవు నే నచ్చట  
నున్న ప్లేఱుగక ప్రయోగించితివి కాన, నీయస్త్ర  
ములు నిన్ను బాధింప లేదు.

రాము:—(నమస్కరించి)

క. గురుదేవులు భగవానులు

వరమంత్రద్రష్ట లైనబ్రహ్మర్షులు స

త్కరుణ మముఁ బ్రోచుచుండఁగ

నిరతము, మా కేల కష్టనిచయము కలుగుకా?

భర:—భగవానులు మా కేమంగళ మొసఁగఁగోరి యిటు లను  
గ్రహించి విచ్చేసిరోకదా!

వసి:—నేనును వనసంచారకుతూహలమున నిటకు వచ్చి యీ  
ప్రాంతమున నొకకమండలు వుండుట చూచి యటఁ  
గూర్చుంటిని. పిదప నది విశ్వామిత్రుని దని తెలిసి  
కొంటిని.

రాము:—ఏమి? విశ్వామిత్రులుకూడ నట నున్నారా?

వసి:—ఆయన రావణునితో వెళ్లి యుండెను. మహారాజు నేదో  
యడుగఁ గోరి తేపు వచ్చెద నని చెప్పెను.

రాము:—ఐనచో, తేపు విశ్వామిత్రులను జూచి ధన్యుల  
మయ్యెదము. కాని, యామహర్ని యంతవఱకు వచ్చి  
మమ్ము దీవనలతో నేల యభినందింప లేదో? రావణుఁ  
డేల వచ్చెనో? ఆతఁడు మహాబలుఁ డనియు సురాసుర  
జేత యనియు వర్చస్వి యనియు సర్వవిద్యాపారదృశ్శూఁ  
డనియు వింటిమి కాని, కేవల మధర్మపోషకుండఁట.

వసి:- రావణుడు వత్స లగమీ కనిష్ఠము చేయుటకే వచ్చి నాడు. ఆతనిరథముతో నాతడు తిరస్కరణీవిద్య వలన నిగూఢమగా నుంచెను. విశ్వామిత్రుడు కూడ మిశ్రభావము విని చూడవచ్చెను. ఆతడును రావణునిదంత మెఱుంగుటకు యోగప్రభావముచే నిగూఢుడయియే వచ్చెను.

రాము:- తరువాతఁ దరువాత ?

వసి:- రావణుడు మిమ్ము జూచి వచ్చినదారినే వెడలి పోయెను. ఆపాపి దారిలో నేమైన బాపకృత్య మొనరించునేమో యని తపోవనాంతముదాక విశ్వామిత్రుఁ డాతని ననుసరించెను. ఈసంగతి మీకుఁ జెప్పటకే నే నిటు వచ్చుచుంటిని.

రాము:- ఐన, విశ్వామిత్రులను మేము తేపు చూచెద మన్న హూట.

వసి:- ఆ. నేను మీకుఁ జెప్పినట్లు వినయనియమములతో నాతని మనస్సున కెక్కునట్లు పాదస్పర్శపురస్కరముగా నమస్కరింపుడు.

రాము:- ఆయన క్షత్రియుఁ డని వింటిమి ?

వసి:- ఐన నేమి ?

రాము:- బ్రాహ్మణచరణములనువలె క్షత్రియచరణములను మాశీరములకుఁ దగులనిత్తుమా ?

వసి:- ఆతడు మిక్కిలి తపశ్శాలి.

రాము:- తపసే బ్రాహ్మణత్వ హేతువా ?

గీ. తపము శ్రుతమును గులము సీత్రయముఁ గూడి  
యగును బ్రాహ్మణకారక మందు రట్టి  
త్రయము నెవ్వని కమరు నాతండె ధరణి  
బ్రాహ్మణోత్తముడై విశ్వసంద్యుఁ డగును. ౩౭

వసి:-అమాట సామాన్యతపోవిషయమున. మహాతపశిఖల  
మలోకసామాన్యము.

రాము:-ఎట్లు ?

వసి:-ఈతపశిఖావమువలన విశ్వమిత్రుడై కాదు. ఆతని  
తండ్రితాతలు కూడ ఋషిత్వము బ్రహ్మత్వము నందిరి.

భర:-ఆతఁడు బ్రాహ్మణుఁడో యబ్రాహ్మణుఁడో మన కేల ?  
గురువులయాదేశమే మనకు శిరోధార్యము. మనము  
క్షత్రియులము. వయసుచే విద్యచే దపముచే నాతఁడు  
మనకుఁ బూజార్హుఁడు. దీని కాలోచన మేల ?

రాము:-బొనుకాని కర్తవ్యమును గూర్చి గురువుల నడిగి  
తెలిసికొనుటే మంచిది.

వసి:-నేను జెప్పినమాట మఱవకుఁడు.

అందఱు:-గురువుల సూక్ష్మ నిర్వర్తింతుము.

(అందఱు నిష్క్రమింతురు)

మంథర:-ప్రవేశించి) కపటపంకితుఁ డగువసిష్ఠునిసంగతి కంటిని.  
వింటిని ఆతఁ డెప్పుడును రామునితోడనే మాటాడును  
గాభి భరతుని లక్ష్యపెట్టఁడు. 'దాసీపుత్రు' లగుపరిజను  
లందఱు రామానురక్తులే. రావణుఁ డిక్కడకు వచ్చి  
నట్లు చెప్పుచున్నారు. వానిపనులు చాల ననార్య  
జాతివంట. ఆతఁ డప్రతిరఘుఁడట. పృథ్వుఁ డగురాజు

రామునికే రాజ్యమియ్యఁ దలఁచుటయు వింటిని. రావణుడు రామవీరోధియై యతనిఁ జంపివేయుచో నితఁ భరతుడే నిష్క్రమింపఁకముగా రాజ్య మేలఁగలఁడు. ఆహా ! నాభర్తృదారికయగు కైకేయికిసైతము రాముఁ డన్న నే యిష్టము. భరతునికి రాజ్యము రానిచో నా పేరు మంధర కాదు. అనార్యులు, అసురులు, విశాచములు వీరిని రామునికి మహారాజునకు శత్రువులుగాఁ జేసి నేను భరతునే మహారాజును జేయుదును. వృద్ధ వసిష్ఠుఁడు కాని కపటసుమంతుఁడు కాని యేమి చేయఁ గలరో చూచెదను. అమ్మో ! సుమంతుఁడు వచ్చుచున్నాఁడు. (నిష్క్రమించును.)

సుమం:—(ప్రవేశించి) ఇప్పుడు విశ్వామిత్రమహర్షి వచ్చెను. మరల వచ్చునట. రావణుడు వచ్చి పోయినాఁడు. తన యాతిభ్యమును గైకొనకయే యేల రావణుఁడు వెడలి పోయెనో యని మహారాజు భేదపడుచున్నాఁడు. రావణుఁడు క్షత్రియవైరి యైనను, ఆతిభ్యమున కర్హుఁడు.

మ. తరుమూలంబున వాఁడిగొడ్డలిని జేతంబూని ఖండింపఁగా దొరకొన్నట్టివీరోధి కాతరువె సంతోషంబుతో నీడ నిచ్చి రుచి నిర్మించెడుపండ్లొసంగి మఱియు నైల్వారు పుష్పంబుల న్నరుణామేయత నిచ్చు నీవిధములగా గాదే ధర్మమాన్యతల్. (తెరలో)

గీ. ఇప్పుడు రావణుఁ డిచటికి నేఁగుడెంచె  
సన్నసంగతి విని విస్మయమ్ము తోడ,

రాశ్రీ పురరక్షణమ్మును శ్రద్ధమీఱఁ  
జేయుఁ డని రక్షకులను శాసించె స్వప్రభు. . 36-  
సుమం:-(విని)స-లే. నేను రక్షకుల కిది తెలుస నేఁగెదను.  
(నిష్క్రమించును.)

[గంధర్వులు ప్రవేశించును]

గంధ:-ఓ ధనాధిపదేవాధిపులారా !

మ. తతశస్త్రాస్త్రవిదుండు నిష్కరతపాధవ్యప్రభావాతికం  
పితదేవేంద్రుఁడు కాశికర్షి కృప తేపే రాముఁ గొంఠాపు ను  
ధతశాపమ్ముననో శరమ్ముననొ దైత్యస్వామి సీతండె సం  
హతి నొందించును మీకుభీతి యిఁక నేల! రామరక్ష విధిక్.

క. రాముఁడె బలుఁ డగువీరుఁడు

రాముఁడె సర్వాస్త్రశస్త్రరాజితహస్తుం

డా మహానీయుఁడె చంపును

డా ముదమున రావనాదిదనుజుల నెల్లన్. 37

(నిష్క్రమించును.)

ఇది తృతీయాంకము

ప్రవేశిక i

[ప్రవేశము నలుగురువైతాళికులు ప్రాసాదముపై]

మొదటివాఁడు:-ఓరీ ! భషకా ! కటుకంతా ! నే నీగీతము  
చాలసారులు విన్నాను. నీవు నాగీతము విను. నీగీతము  
భజ్యమానశుష్కవేణుశబ్దమురా.

రెండవవాఁడు:-ఓరీ ! మాళవకా ! విను. కీస్వరము గార్చభ  
స్వరమురా.

మూడవవాడు:-మీ యిరువురకు నీత మన్న నేమియో తెలియనే తెలియదు. వాద్యములతోఁ గూడిన నా నీతము వినిన మీరు చావవలసినదే.

నాలవవాడు:-నేను సంస్కృతగీతము వాడుదును. మీకు సంస్కృతము రాదు. అందుచే నాగీతము మీకు రుచి పదు. ఒక్కసారి నాగీతము విన్నరాజు మరల వినఁడు. అనే నాగీతజ్ఞత.

మాళవకుడు:-భావ ! గోపిలుఁడు సంస్కృతమునఁ జదువును. అందుచే మహారా జతనిగీతమును వినును. మహారాజు నాగీతము వినెనా యింక మీగీతము వినఁడు.

భషకుడు:-నే నిపుడు ప్రత్యూషకాల మగుటచే మహారాజును లేపుట కేఁగుదును. గోపిలుఁడు పాడుట కనుమతి లేదు.

మాళ:-ఓరి! నీగీతమువిన్నమహారాజునకు నిద్రపాటిపోవునురా! అంతే కాదు. సర్వభూతములును భయపడి పరుగెత్తును.

దంతిలుఁడు:-భావ ! గోపిలా ! వాద్యములేని నీగీతమును మహారా జెల్లు వినును? నన్నుఁగూడఁ గొనిపోమ్ము. నావాద్యము వాయించెదను.

గోపి:-సమయము వచ్చినపుడు చెప్పెదనులే. .

విదూ:- (ప్రవేశించి) మీ రిక్కడేమి చేయుచున్నారు ?

గోపి:-సుందర కా ! నీకు స్వాగతము.

విదూ:-ఇపుడు విశ్వామిత్రమహర్షి వచ్చినాఁడు. మన మాతనిఁ జూడవలయును.

గోపి:-ప్రతిదినము మహారాజప్రసాదమునకు ఋషులు వచ్చుచునే యుండుట మనము చూచితిమి. విశ్వామిత్రునిపై

నీ కింతపక్షపాత మేల ?

విదూ.-ఆయనకు రెండుముఖములు నాలుగుచేతులు నున్నవి.

వీవులేదు. రెండుప్రక్కల ముఖమే కనబడును.

గోపి.-రెండుప్రక్కల ముఖమా ? ఇది యెట్లుండును ?

విదూ.-ఓరీ ! ఆయన బ్రాహ్మణుడు. క్షత్రియుడు. రాజ  
ఋషి. అక్షమాలాధారి. ధనుర్ధరుడు. ముందువెను  
కలు చూడగలడు. ఉభయతోముఖుండు కానిచో  
నేట్లు చూడగలడు ?

గోపి.-రెండుముఖములతో నాయన యేమి చేయును ?

విదూ.-ఒకదానితో వేదము చదువును. రెండవదానితో  
శాసము లిచ్చును.

గోపి.-నాలుగుచేతులతో నేమి చేయును ?

విదూ.-రెండింటితో బ్రహ్మకర్మ. రెండింటితో యుద్ధకర్మ.

గోపి.-కేవలనారాయణునికే నాలుగుచేతు లుండు నని చెప్పు  
దురు.

విదూ.-భగవంతుఁ డగునారాయణునకు నాలుగుచేతులునొక్క  
ప్రక్కనే యుండును. ఒక్కముఖము మాత్రమే యుం  
డును. ఈయనకు రెండుముఖములు. రెండుప్రక్కల  
రెండురెండు చేతులు.

గోపి.-ఆయనను నీవు చూచినావా ?

విదూ.-ఓరీమూర్ఖా ! వేటే చూడవలెనటరా. విన్నాను.  
ఎప్పుడుచూచినదానికన్న విన్న దే యెక్కువప్రమాణము.

గోపి.-ప్రత్యక్షముగాఁ గనబడుదానివిషయము నదృష్టప్రమా  
ణమే మిన్న.



విదూః.—ఓరీమూర్ఖా! ఒకప్పుడు కన్నులకుఁ బొగఁగోగము, ఎండ  
దెబ్బ, మున్నగువానిచే నైకల్యము రావచ్చును. చెవు  
లకు నైకల్య మెప్పుడును రాదు.

గోపిః.—సరే. నీవు విశ్వామిత్రునిఁగూర్చి విన్నావు. నే నీవు  
జే చూచెదను.

విదూః.—నీవు జాగ్రత్తగాఁ జూచి చూచినది చూచినట్లు నాతోఁ  
జెప్పు.

గోపిః.—నీవుకూడ నచటికి వచ్చెదవు గాదా? స్వయముగా  
నాయనను దర్శింపుము.

విదూః.—అబ్బో! నే నాయనను జూడలేను. ఆయనకుఁ గోప  
మెక్కువఁట. ఆయన దండకాష్టమఁతో నాబుట్టు పగులఁ  
గొట్టునేమో, దూరమునుండియే చూచెదను.

(తెరలో)

మ. మును శస్త్రంబుల నెవ్వఁ డుద్ధతుల నిర్మూలించె; నెవ్వండుశ  
క్రుని భీతిల్లఁగఁజేసె నిష్ఠురతపోరూఢిన్ మహర్షిండుఁ డా  
యనద్యుం డగుకౌశికప్రభువు బ్రహ్మక్షత్రితేజోమయుం  
డనలాగారమునన్ వసించె నృపవీక్షాతిత్వరన్ జూపుచున్.

అందఱుః.—విశ్వామిత్రులు వచ్చినారు. రండు. పోవుదము.

(నిష్క్రమింతురు)

ఇది ప్రవేశిక.

# యజ్ఞ ఫలము

## చతుర్థాంకము

[అననఘృతై విశ్వామిత్రుడు ప్రవేశించును]

విశ్వా:-క. క్రతురక్షణ మనియెడునొక  
కృతకపు హేతువున రాము ని మ్మని రాజు  
బతిమాలెద నాయత్తము  
లతిపాత్రున కతని కిచ్చి యానందింతున్.

సుమంత్రుడు:- (ప్రవేశించి) భగవానులకు సమస్కారములు.

విశ్వా:-యశోవంతుడ వాడువుగాక !

సుమం:-భగవానుడా ! నీయాశీర్వచనమునఁ గృతకృత్యు  
డగుటకు మహారా జిదే యిటకు విచ్చేయుచున్నాడు.

విశ్వా:-నేను రాజురాకకే యెదురుచూచుచుంటిని.

[మహారాజు, వసిష్ఠుడు, కుమారులు, విదూషకుడు, ఇతరులు  
ప్రవేశింతురు.]

రాజు:-తపోధనులు, మహామహులు నగువిశ్వామిత్రులకు  
సూర్యవంశజుడగుదశరథుడీదే సమస్కరించు  
చున్నాడు. (సమస్కరించును)

విశ్వా:- (శేచి) అనామయము, యశస్సు నీకు లభించుగాక !

రాజు:-భగవానుడా ! కూర్చుండియే ఆశీర్వర్షము కురిపింతురు  
గాక !

విశ్వా:- గీ. ప్రథితదైతత్వపాలకత్వములు నీకు  
వజులు నిత్యము రాజత్వవర్తనమున;  
ఏల నిలుచుండరాదు నీపాల నేను ?  
ప్రియవయస్యుని నిను గౌరవింప వలదె ? ౨

రాజ:- దేవా !

గీ. నాగుణమ్ములకును గారణంబు మీరు  
క్షుద్రుడను నేను విశ్వసంస్తుతులు మీరు  
ఇట్టిమియుఁ గొల్వ నింద్రుని కేని తగును  
వసుధ నే నెంత నావైభవమ్ము నెంత ? 3

మఱియు,

గీ. అధిక మైనతమోవృత్తియందు మెలఁగు  
మమ్ము మన్నింపఁ గలమానిమండను లయి  
నిలిచియుండిన నింకఁ బై నిలిచిపోవె  
అవని మామకసర్వకార్యములు దేవ ! ౪  
భగవానుడా ! కూర్చుండుడు.

విశ్వా:- (వసిష్ఠులతో) మహర్షీ ! నమస్తే !

వసి:- క. తపమున బ్రహ్మత్వముగొ  
న్న పరమఋషివి లభించె ననంతమహత్త్వం  
బపుడే నీ కిదె చేయుదుఁ  
గృహ గొను ప్రతివందనంబుఁ గృతకృత్యుడవై. ౫  
కూర్చుండుము. (కూర్చుండురు)

కుమా:- సావిత్రిల మగుమేము భగవానులకు నమస్కరించు  
చున్నాము. (పాదములుచుట్టి విశ్వామిత్రులకు నమస్కరింతురు.)

విశ్వా:- అప్రతిరథులు, దీర్ఘాయుష్కులు, లోకప్రణయభాజులు

నాదురుగాక ! అందఱకు భద్ర మగుగాక ! హూచ్ఛం  
దుఁడు. (అంతః కూర్చుండుట)

రాజు:—తమతపశ్రియ లేయాతంకములు లేక జరుగుచున్నవి  
కదా !

విశ్వా:—గీ. నీవు రాజయి యుండ నిర్విద్రధర్మ  
యుక్తిఁ బ్రజ లెల్ల సుఖించు చున్నయల్లు  
అంతరాయము లేక మాయాశ్రమమున  
సాగుచున్నది తాపసాచార మధిప !

వసి:—ఇది సహజనేకదా !

గీ. పరచునృపులు స్వధర్మంబుఁ బాటిసేయ  
సౌఖ్య మబ్బుట ఋషుల కాశ్చర్య మగునె ?  
చమరు చాలినయంతగా నమరెనేని  
దీప మాఱునె నిర్వాతదేశమందు ?

విశ్వా:—(సగర్వముగా)

గీ. రాజ్యమును నిర్వహింపఁ బురందరాదు  
లైన రాజులసాహాయ్య మభిలషింతు  
రేనహాయుఁడు లేక మాసింద్రు లాత్మ  
మహిమచే నిర్వహింతు కర్మమ్ములెల్ల.  
(అలోచించి తనలో) ఇది నాకోరికకు విరుద్ధ మగుమాట  
కదా ! ఇట్లందును. (ప్రకాశముగా) ఐనను.

గీ. అఖిల మగుతపోవిఘ్నమ్ము లవలద్రోలు  
నిన్ను నొక్కటి యూచింతు నేను నిపుడు.

రాజు:—ఆజ్ఞ సేయుఁడు మీయాజ్ఞ లవధరింతుఁ  
బరమపకానులపాదసేవకుఁడ నేను.

విశ్వా:- (వశిష్టునితో) భగవానుడా! అనంతరబ్రహ్మకలా!  
 ఈదాశరథులు నలువురు యథావిధి నీచే నుపవీతు  
 లైరా యని యడుగ నక్కట లే దనుకొందును.

వసి:- బౌను.

విశ్వా:- వీ రెవరికడ శాస్త్రములు శస్త్రములు నభ్యసించిరి?

వసి:- శాస్త్రము లన్నియు నాకడ.

విశ్వా:- ఏయే శాస్త్రములు?

వసి:- మంత్రద్రష్టృత్వమునదక్క నన్నివిద్యలలోవీరు నిష్ణాతులు.

విశ్వా:- ఈవయసు వచ్చుసరికే వీరిన్నివిద్యలు నేర్చుట యలో  
 కసామాన్యవిషయము. ఇది మీమహిమయే కాని  
 వేలు కాదు.

వసి:- ఇంతకు,

గీ. స్నిగ్ధ మగువర్తి దీపంపుశిఖి గ్రహింప  
 నర్హ మాఁగాని మృత్పిండ మర్హ! మగునె?  
 ధీగుణముల స్నేహసందీప్తవృత్తిఁ  
 గొనును విద్యల శిష్యుఁడు గురునివలన. ౧౦

విశ్వా:- హాయిగా మేడలో నుండి యనుభవజ్ఞానము లేక వీ  
 రేక్రమమున నిన్నివిద్యలు నేర్వఁగలిగిరి?

వసి:- గీ. విమలమతితోడ గురుబోధనముల వినుచు  
 శ్రద్ధతో మనసంబును జలిపి యెఱుఁగ  
 వలయు నియ్యది శాస్త్రసంకలనమునకు  
 సమ్యతం బైనప్రాక్తనాచారసరణి. ౧౧

విశ్వా:- ఎప్పుడైన నెవరైన వీరిని బరీక్షించిరా? ఏలన,

గీ. ఎన్నడు గురుంగు సున్నిగ్ధహృదయుఁ డగుట  
శిష్యుఁ దలపోయు జ్ఞానవిశిష్టునిగను  
సర్వమున సంతతంబు నిసర్గమైన

ప్రణయ మరయు గుణాధికత్వచ్చు నిజము. ౧౨

వసి:—వీరిని బరీక్షింప నీకంటె సమర్థు లెవరు ? (కూచలతో)  
దీర్ఘాయుష్కంతులారా! విశ్వామిత్రభగవానులు మిమ్ముఁ  
బ్రశ్నింతురు. మీరు మీచదివినట్లుగా సమాధాన  
మిండు.

కుమా:—చిత్తము.

విశ్వా:—కుమారులారా! అప్రతిమానశాస్త్రవిదులు గురువులు,  
భగవంతులు నగు వసిష్ఠులవారు మీ కే నేమి నేర్పిరి?

రాము:—(లేచి నమస్కరించి) అన్నిటికంటె ముందు గురువుల  
యెడ వినయము, స్నేహితులయెడఁ బ్రణయము, దీనుల  
యెడ దయ, శత్రువులయెడ నిర్భయత్వము, మాకు  
గురువులు నేర్పిరి. పిదప, భగవానులు నాలుగుజేద  
ములు, ససూత్రార్థసంగ్రహముగా వ్యాకరణము, ఆర్ష  
పదనిర్వచనము, గ్రహచారము, పతంజలియోగ శాస్త్ర  
ము, మానవాచారశాస్త్రము, చతుర్ద్వింశతి వ్యవహార  
నిర్ణయము, వాసిష్ఠరాజశాస్త్రము, మేధాతిథిన్యాయ  
శాస్త్రము, కాసకృత్స్ని మగుమీమాంసాశాస్త్రము  
నిట్లే యితరము లగునుపయోగిశాస్త్రములు, గజాశ్వ  
రత్నపరీక్ష, శకునజ్ఞానము, కావ్యకళ మున్నగునవి  
నేర్పిరి. నాతమ్ములు వానినెల్ల బాగుగా గ్రహించిరి.  
నేనును జదివితిని. జ్ఞాపక మున్నవి.

భరతలక్ష్మణశత్రుఘ్నులు:-అహ! ఆర్యునిమహానుభావత్వము !

గీ. సజ్జనుం డన్యగుణము లేశంబునైనఁ  
గాంచు నుత్కర్ష భరితంబు గాఁగ నటులె  
స్వీయగుణము లత్యుత్తమశ్రేణి వయ్యు  
స్వల్పములు గాఁగ నెపుడు చెప్పం గడంగు. ౧౩

విశ్వా:-సంతృప్తుడనైతిని. ఇక, శాస్త్రాగమమ మెవ్వరివలన  
నేర్చితిరి?

లక్ష్మ:- (రామనితో) ఆర్యా! నాబాలచాపలము క్షమింపుడు.  
దీనికి సమాధానము నేను జెప్పెదను.

రాము:-సరే.

లక్ష్మ:- (విశ్వామిత్రునితో) భగవానుడా !

గీ. ఆర్యుఁ డీతఁడు సర్వశాస్త్రాస్త్రవిదుఁడు  
జ్యేష్ఠుఁడును శ్రేష్ఠుఁడును మాకు నితఁడే గురుఁడు  
అస్త్రముల శాస్త్రముల నన్య లరయనట్టి  
ఘనరహస్యంబు లీతఁ డొక్కఁడె యెఱుఁగు. ౧౪

. మఱియు,

గీ. జనకపాదారవిందప్రసాదమునను  
అస్త్రశాస్త్రాదివిద్యల నారి కేటి  
నార మయ్యవి విజయసేనాపతికడ  
నిత్యమును సాధనము చేసి నెగడినాము. ౧౫

విశ్వా:-గీ. శాస్త్రశాస్త్రంబు లెఱుఁగువిజ్ఞాని కెన్న  
సర్వమును వశ్య మన్న నాశ్చర్య మున్నె ?  
కుంభజుడు వార్ధిజలములఁ గ్రోలె నన్న  
వాక్యమే నిర్ణయించు నవ్వానిశక్తి. ౧౬

లక్ష్మణా ! నీకుఁ గలరామభక్తికి ని సైంతయు నభినం  
దింతును. ఎచ్చట స్నేహము, భక్తి ప్రకాశించునో  
యచ్చటనే గుణము నుండును. మీశస్త్రాస్త్రాను  
భవము నెట్లెచ్చటఁ బ్రదర్శించితిరి ? ఏలన,

గీ. అనుభవము లేనిశ్రుతము కాసంత యైన  
నరుల కుపకారకము కాదు తఱచి చూడ

దధిని వర్తిలి యుండి మథనముఁ గనక

శ్రేష్ఠనవనీతసంసిద్ధి చేకఱు నెటు ? ౧౭

విదూః—పెరుగు నాకు మిక్కిలి యిష్టము. దధి తిన్న నెయ్యి  
తిన్న లేకదా ?

రాముః—ఆర్యా !

గీ. ఆకృతియొ ద్రవ్యమో వస్తు వనఁగ ? మఱియు

పదమొ వాక్యమొ శక్తిసంపదకు నెలవు ?

గురులతో నుంత వాదింపఁ గోరుచుంటి

శాస్త్రవిజ్ఞానదృఢత లక్ష్మణులు గాఁగ. ౧౮

మఱియు,

గీ. చలితవృక్షచ్ఛదము లేక శరముచేత

గ్రుచ్చి పెనుతొలఁ జూర్చించి, క్షోణిజముల

నిలువున దహించి యస్త్రముల్ నేర్చినట్లు

భక్తిఁ జూపింతు మీపురీప్రాంతమందు. ౧౯

విశ్వాః—కుమారులారా !

గీ. వినయవిస్మయతాధికవిలసితములు

మీరు పలికినపలుకులా మిమ్ముఁ జూడఁ



దెలియు మీశాస్త్రపండితీదివ్యశక్తి

సంశయము లేదు. నా కయ్యె సంతసంబు. ౨౦

కాని, శస్త్రవిద్యాభ్యాసపద్ధతిమాత్ర మిట్లు కాదు. ఏమి చేసినను నెదుర్కొననిచెట్టును, ఆకులను గొట్టుట వలన మీధనుర్ధరత్వ మెట్లు ప్రకటిత మగును ?

విదూః.—నిజము. నిజము. వచ్చనిచెట్లను, ఆకులను గొట్టిన నే మగును ? ఎండిపోయినచెట్టుకొమ్మలు విఱుగఁ గొట్టినఁ బ్రాయిల్లోనికైన వచ్చును.

రాజుః.—విశ్వామిత్రభగవానులు నిజము పల్కినారు. కనుకనే నేను వీరి నపుడపుడు వేటకుఁ గొనిపోవుచుందును.

విశ్వాః.—వనములందలికేసరిగజమహిషాదు లగుమృగములు రాజుల కేమి యపకారము చేయును ?

రాజుః.—అవి యావులను సస్యములను హింసించును.

విశ్వాః.—అవి బలిష్ఠములై ప్రజాపీడ కల్పించిన దండింపఁదగినవే కాని, ప్రకృతిజనులను బీడించుచు ధర్మలోపమును గలిగించుచు, మహాబలవంతులై వివిధాస్త్రకుశలులై యున్న దుర్మార్గుల నెవ్వరు చంపుదురు? మహారాజా! రాక్షసులనేకులు బలవంతులై ధర్మప్రజాపీడ గలిగించుచున్నారు. నీ వెఱుగవా? కుమారులను నీతో నడవికిఁ దీసికొని పోయినంతమాత్రమున వీరికి రాక్షసులతో యుద్ధము చేయు ననుభవమెట్లు కలుగును ?

రాజుః.—(ఆశ్చర్యముతో) మునీంద్రా! ఎవ్వ రాదుర్మార్గులు ? నారాజ్యమునఁ గూడ ధర్మప్రజాపీడయా? ఆబలవంతులెవ్వరో నాయెదుటఁ బ్రజాపీడ యొనరించిన క్షణ

ములో వారిని సంహరించి యుందును.

విశ్వా:-రాజా ! నీవు కన్నులు మూసికొని కూరుచుండిన నీకు దుర్మార్గులు కనిపింతురా ? వారిని గనిపెట్టి చంప వలయునే కాని వారు నీతో యుద్ధము చేయ నీయింటి కరుదెంతురా ?

రాజు:-గ్రామవాసులు, కృషీవలులు, గోపాలురు, వశిజులు, సార్థవాహులు నెవ్వరును రాక్షసపీడనుండి కాపాడ నన్నుఁ గోర లేదే !

విశ్వా:-అనురు లన్న ధనలుబ్ధులు కారు. అందుచే వారు కృషీ వలులజోలికి వశిజులజోలికి రారు. తపోవనములందు యజ్ఞములు చేయుతాపనులకు విఘ్నములు కలిగింతురు.

రాజు:-ఋషులు కాని తపస్వులు కాని న న్నీ సాయము చేయుమని కోరనే లేదు.

విశ్వా:-ఋషులు, తపస్వులు, స్వతపోరక్షణకై క్షత్రియ సాహాయ్యమును యాచింపరు.

రాజు:-న న్నేవరును గోరకుండఁగనే నాకుఁ దెలియనేరత్రువుల నెట్లు రూపుమాపుదును ?

విశ్వా:-

ఉ. ఎవ్వరుకోరఁగాఁదమము నెప్పుడుఁ బాఱఁగఁద్రోలుసూర్యుడ  
 ధైర్యులు కోర వాయు ఐది యెల్లెడ వీచు జగంబులోనఁ ద  
 న్నెవ్వరు కోర శేషుఁడు మహిమ దలపై నిలుపుక దలంపఁగా  
 నవ్విధి రాజు పాపుల నయాచితభంగి నణంపఁగాఁ దగున్  
 ఇంతకును నేను క్షత్రియుఁడనై యున్నప్పుడు భగవాను  
 డగువసిష్ఠుని శస్త్రాస్త్రములతో హింసింపఁ బూను

మీ కందఱకును బెలిసినదేకదా ! నాఁడు వసిష్ఠుఁడు  
తనశిష్యులు, అప్రతిరథపీఠులు, నగుమిమ్ము సాయపడఁ  
గోరియుండెనా ?

రాజు:—పాపులను శాపముచే బుఱు లేల నివారింపరాదు ?

విశ్వా:—శపించుటవలనఁ బుణ్యము క్షీణించును. అందుచేఁ  
దాపసులు తఱచు శపింపరు.

గీ. తాపనజనంబు కర్మకలాప మెల్ల

ఘోరశాపంబులనె తీర్చుకొనెడునెడల

నున్నతం బగునీకీర్తి కుగ్రశౌర్య

మునకు ఫల మేమి చెప్పు మో భూతలేంద్ర! ౨౨

రాజు:—ధన్యుఁడను. మహాత్మా ! మీచే సూచింపఁబడితిని.

నేఁడు నాకర్తవ్య మేమో నెల విప్పింపుఁడు.

విశ్వా:—ఒకేక్రియ కలిగిన కార్యద్వయమును జెప్పుచున్నాను.

రాజు:—ఆద్యయ మేమి ? శీఘ్రముగా నాజ్ఞాపింతురుగాక !

విశ్వా:—గుణవయోజ్యేష్ఠుఁ డగునీకుమారునకు దివ్యాస్త్ర  
జ్ఞాపన మొకటి.

రాజు:—నానేర్చినదివ్యాస్త్రము లన్నియుఁ గుమారుల కొసంగి  
తిని. రాముఁ డవి యన్నియుఁ జక్కఁగాఁ బ్రయోగింపఁ  
గలఁడు. నాకు రెండ్రస్త్రములే తెలియనివి.

విశ్వా:—ఏ వవి ?

రాజు:—జృంభకాస్త్రము, బ్రహ్మాస్త్రము.

విశ్వా:—బ్రహ్మాస్త్రవిదు లగువసిష్ఠులవా రిచటనే యుండిరి  
గదా ?

వసి:—నేను బ్రహ్మాస్త్రముతో సర్వాస్త్రసంహారము చేయఁ

గలను. కాని, ప్రయోగింప లేను.

విశ్వా:-బ్రహ్మత్వ మందినపిదప నే నారెండిటి నెఱింగితిని.

రాజు:-జృంభకాస్త్రముకూడఁ దమకుఁ డెలియునా ?

విశ్వా:-చక్కఁగా.

రాజు:-అగుచోఁ గొంతకాలము తా మిటు నుండి కుమారుల  
కాయస్త్రము లుపదేశింప నర్థించుచున్నాను.

విశ్వా:-సీమాట క్రమనిరుద్ధము.

రాజు:-ఎట్లు ?

విశ్వా:-గీ. అర్థి యరుదెంచు దాత్మగృహంబునకును

అరుగఁ డెన్నఁగు నర్థిగృహమ్ము దాత.

దప్పి చెందినవాఁడె నెదకును సరసి

సరసి వెదకదు తృప్తిఁబుఁ డౌనరునికొఱకు. ౨౩

రాజు:-నాగృహ మంతయుఁ దమదే. మేము నమస్కారము  
లతో నిర్బంధించి మి మ్మిక్కడ నాపివైతుము.

విశ్వా:-రాజగృహము నానావ్యవహారాకులము. సౌధసౌఖ్య  
ములను విడిచి వన్యఫలాశినులము, వ్రతపరంపరాసి  
తులము, బ్రహ్మవిచారనిహితమనస్థులము సగుమావంటి  
వారికి రెండుమూఁడుదినములకన్న నిట నుండఁ దగదు.  
గృహస్థులకూవాసములు వివిధవ్యాపారనిలయములై  
బ్రహ్మపరుల కేకాంతసుఖము కలిగింపఁజాలవు. నిర్జనము  
లగుపర్వతాలయందే నివసించుతాపనులను గృహస్థ  
లెంత యైశ్వర్యముతో నైనను బరిచరింపఁజాలరు  
రాజసంపదలు విరాగు లగుతాపనులను బంధిం  
జాలవు.

రాజు:-మహాత్మా! క్షమింపుడు. తమయిష్టము నిట నెవ్వ  
 చును గా దనువారు లేరు. భగవానుడా! పుత్రులు,  
 భృత్యులు, సచివులు, సైన్యములు, నాసర్వప్రాసాద  
 ములు, ప్రియమగునుపవనములు, వాహనములు, ధన  
 ము, కోశము, సన్నియు మీవే. వేయేల, నాకిరీటము  
 వలన లభించిన సమస్తము మీదయావిశేషమునకే  
 యెదురుచూచును గాని యేసమయమున నడ్డు రాదు.

విశ్వా:-రాజా! రుద్రస్వేదము, మునిమనము, వీరపాణి,  
 రామారుచి వీనిని బలవిత్తాదినంపదలు బంధింపజాలవు.

వసి:-యక్షిచే వీనిని బంధింపవచ్చును. ఎట్లన, గంధాశ్మ  
 ముచే రుద్రస్వేదమును, భక్తిచే మునిమనస్సును, సమ  
 స్కారముచే విరపాణియును, దాక్షిణ్యముచే రమణీ  
 సౌందర్యమును బద్ధము లగును.

విశ్వా:-కావచ్చును. కాని, ప్రాసాదవాసము సర్వప్రకృతు  
 లకును సుఖకరము కాదు. దేశకాలపాత్రములే వస్తు  
 గుణవికాసహేతువులు. ఎట్లన,

గీ. సరసున సరోజతతి వికాసంబు గాంచు  
 మలయపర్వతమందున వెలయుఁ జంద  
 నంబు; వస్తువు లట్లు స్థానమును బట్టి  
 వర్ధిలుచునుండు నశియించు వ్యత్యయమున. ౨౪

మఱియు,

గీ. చెట్లు చిగురించు మధుమాసస్థిత్తోడ  
 నమిలి నర్తించు వర్షర్తునం గడంగి

హంస శరదాగమమునఁ గూడఁ దోడంగుఁ

గాలమున నర్పమున్ గుణకలితము లగు. ౨౫

రాజు:—అయినచోఁ గుమారు లాయస్త్రద్వయమును నేర్పికయే  
నావలె యుద్ధము నెఱపుదురు.

విశ్వా:—అట్లనుట మంచిది కాదు.

రాజు:—మఱి యెట్లు ?

విశ్వా:—నాయాచన వృథము కాకుండఁ దీర్పుచో ని న్నొక్కటి  
యడిగెదను.

రాజు:—గీ. చరము నచరము నానర్వ మరయ మీదె

నాది యనఁ దగునది మునినాథ ! లేమ.

ధన్యుఁ జేయుము కొని యీప్సితంబు లెల్ల

నర్థులకుఁ గానిసంపద వృథముకద ! ౨౬

విశ్వా:—నేను ని న్నేది కోరుదునో యది తీసికొని వెంటనే వన  
మున కేఁగుదును.

రాజు:—ఆహ్లాపించుచు.

విశ్వా:—రాముని యాచింతును.

రాజు:—ఎందుకొఱకు ?

విశ్వా:—ఈయఁదలఁచినవా రిచ్చెడుదానిఫలము పుచ్చుకొను  
వారి నడుగరాదు.

రాజు:—అది ధనాదులవిషయమున.

విశ్వా:—మాదృశు లగుఋషులు ధనాదులు కొరకు.

రాజు:—రాముఁడు నాప్రాణముకదా ?

విశ్వా:—ఐన నేమి ? మహాత్ము లడిగినచోఁ బ్రాణ మీయఁ  
గూడ దని యెచట నున్నది ?

రాజు:—రామునితో నన్నును దీసికొని పోండు.

విశ్వా:—నీ విచ్చినది మరల మఱియొకనిపేధమున నిపేధింపఁ జూచెదవా?

రాజు:—గీ. కారణము లేకయే రాముఁ గాననమున  
కంపి తమతోడ నొంటి నేకరణి గృహము  
నందు నివసించు ముదివగ్గు నై మహాత్మ !  
జీవితము స్వేచ్ఛ నిల్పుదుఁ జెప్ప దేవ ! ౨౭

విశ్వా:—కారణము లేకయే యనుట పాడి కాదు.

రాజు:—ఎవఁ, గారణ మేమి ?

విశ్వా:—పదిదినములలోఁ బూర్తి యగుయజ్ఞ మొకటి నేను జేయుచున్నాను.

వసి:—ఈకాలమున యజ్ఞ మేమి ?

విశ్వా:—గీ. యజ్ఞ దానతపంబుల నననరతము  
చేయుటయే ధర్మ మెల్లరు శ్రీఘ్రగతిని;  
సర్వదా వీనిఁ జేయఁగాఁ జాలనట్టి  
వారికై కాల మన్న దేర్పడియె నిజము. ౨౮

ఆనాయజ్ఞము శత్రుసాహాయ్యము లేనిది విజయపం  
తము కాదు. సర్వశత్రువిదుఁ డగురాముఁడే యజ్ఞము  
నిర్విఘ్నముఁ గావింపఁగలఁడు.

రాజు:—మీయజ్ఞమునకు విఘ్నము లెన్ని కలుగును ?

విశ్వా:—మారీచసుబాహుప్రముఖు లగురాక్షసులనుండి.

రాజు:—నేను సైన్యసహితుఁడనై వచ్చి వారిని సంహరించెదను.

విశ్వా:—రాముఁడుతక్కు నొరు లందులకు సమర్థులు కారు.

రాజు:—గీ. రాక్షసులు నిర్దయులు బలరాజిత్రులును  
రామునిపదంబు లెద మృదురమృము లగు .  
నేటులు రక్షించు యజ్ఞంబు నితఁడు క్షుణ్ణి  
వసజము వనాగ్ని నార్ప సంభవమె ? దేవ ! ౨౯

విశ్వా:—రాజా !

శా. బాలార్చుండు త్రిలోకసంవృతతమోధంగంబు గావించు; ను  
ద్వేలం బైనమృగేంద్రపోతమె వనిక బీభత్సముం జేయుఁగాఁ  
జాలున్, రాముఁడునల్లె రాక్షసదవజ్వాలాయితండ్లై భువిక  
బాలించుక వయ సెన్న నేల తలఁపక శౌర్యప్రభారాశికిన్.

మఱియు,

గీ. తొలుతఁ దెల్పినదివ్యాస్త్రములను రెంటి  
రామునకుఁ దెల్పెదను నెచు గ్రతునమాప్తి  
యైనపిదపఁ బ్రయంబున నందువలన  
నుత్తరోత్తరసత్ఫల మొదపు నమ్ము. 30

రాజు:—అట్లైన గురువు లగువసిష్ఠభగవానుల నడుగుదును.  
(వసిష్ఠునితో)

గీ. దేవ ! సెలవిమ్ము నేఁ జేయుతెఱఁ గదేమి ?  
తావకాజ్ఞను బాలింతుఁ దభ్యముగను  
ధర్మహానియు సుతపరిత్యాగ మదియు  
రెండు దుస్సహములె నాదునిండుమదికి. 31

విశ్వా:—రాజసింహా ! ప్రతిజ్ఞాహాని మహాపాతకము. నాతో  
రాముని బంపుట పుత్రీత్యాగము కాదు,  
ఏలన;



గీ. ఎంతప్రియుఁడో రాముఁడు నీకు సంతకంఁటె  
 నెక్కడు ప్రియుండు నాకును; నింత కతఁడు  
 నూతనాస్త్రమహావిద్యఁ బ్రీతిఁ గాంచి  
 సత్వరంబుగ వచ్చు నీసన్నిధి కీట. 33

వసి:-విశ్వామిత్రునివెంట రాముఁ డరిగినచో నెట్టియసిష్టము  
 కలుగ దని నాకుఁ దోచుచున్నది. నీకుఁ బ్రతిజ్ఞా  
 భంగము కాఁగూడదు. రాముని బంపుము. సందే  
 హింపకుము.

రాజు:-అట్లే చేయుదును. (రామునితో గద్దడముగా) వత్సా !  
 రామా ! భగవానునితోఁ బోయి రమ్ము.

రాము:-(శుశ్రురించి) తమసెలవు.

లక్ష్మ:-(లేచి) తండ్రీ ! గురుదేవా ! భగవానుఁడా ! నే నార్యు  
 ననుగమింతును.

మ. జననీస్తన్యము లానువేళలను దత్తాన్నిధ్యమందే ప్రియం  
 బునఁ గేళిగతులకా జెలంగునెడలకా బూతాస్త్రవిద్యాదికం  
 బును నేర్వంగనువేళ నాశిష్యములకా బొల్పిందువేళకాసదా  
 యనువర్తించితి నార్యు నేడడవికేలా? యొక్కండే పోవగన్.

విశ్వా:-గీ. గడియ యైనను రాముని విడువ వీవు  
 రమ్ము గామునితోడ వనమ్మునకును.

భరతశత్రుఘ్నులు:-

మమ్ము విడనాడి మీరు వనమ్మునకును

బోవ మేమును వత్తు మాపూతవనికి. 34

రాజు:-(శక్తితో) ఏమి ? అందఱును వెళ్ళుదురా ?

వసి:-విశ్వామిత్రునితో రామలక్ష్మణు లేఁగుదురు. ఇతరు

లిరువురు వృద్ధుఁ డగుతండ్రికి సేవ చేయుచు నిటనే  
యుందురుగాక !

రాజు:—(కన్నులు మూసికొని) అట్లగుఁగాక ! లక్ష్యబుడను  
బోయి వచ్చును.

రామలక్ష్మ:—నే మిపుడే భగవానునితోఁ బోవలయునా ?

విదూ:—(అపవారించి రాజుతో) ఈదీర్ఘకూర్పు నిపుడే పోనిండు.  
ఇంకను నున్నచో రాణులను గాని నన్నుఁ గాని  
కొనిపోగలఁడు. రాణులను గొనిపోవుచో నాకు  
మోదకతృప్తి చేకూరదు. నన్నుఁ గొనిపోవుచో రాక్ష  
సులు నమలివేయుదురు.

విశ్వా:—కుమారుల్లారా !

గీ. తల్లులను మిత్రులను నూఱడిల్లఁ జేసి  
యపుడు ప్రస్థానమంగళ మాచరింపఁ  
జేయుఁడి మీరు మనములఁ జేర్చి శాంతి  
యుదయమున వని కేతేర నుండవలయు. 3౬

రామలక్ష్మ:—చిత్తము.

రాజు:—అమాత్యా ! వీరి నందఱును విశ్రమింపఁజేయుము.  
నాహృదయము పర్యాకులముగా నున్నది. అంతఃపుర  
మున కేఁగుదును. విజయా ! దారి చూపుము.

ప్రతీహరి:—మహారాజా ! ఇటు, ఇటు.

(విశ్వామిత్రుఁడు తక్క నందఱు నిష్క్రమింతురు.)

విశ్వా:—కొరినకోరిక సిద్ధించుటచే మనసు కుదుటఁ బడినది.

గీ. చేయుచును రాము నే నద్వితీయుఁ గాఁగ  
నస్త్రవిద్యల నసురుల నణగఁగొట్టి

రావణునిశక్తి మందఁ మాతేవఁ గాంచి  
తోప మందెడఁ గార్యసిద్ధుండ నగుదు. 32

(సిమ్మగ్రమింపఁడు)

ఇది చతుర్థాంకము.

### విష్కంభము iii

[మృగసముద్రాశిష్యులు ప్రవేశించురు]

మొదటి:-గీ. బ్రహ్మమునీ యైనకాశికుక్రతువు నేడె  
పూర్తి యైనది కామ్యసంపూర్తి నొనఁగి  
తత్ఫలంబుగ నిర్భయత్వంబుతోడ  
మనుచు నుంటిమి సత్తపోవనమునందు.

రెండవ:-మిత్రమా ! శాలంకాయనా ! ఈయజ్ఞఫలము శుభ  
ప్రదమే యైనది. ఈపాడ్యమినాఁడు వనములో నిర్భయ  
ముగా మనము తిరుగఁగలము.

శాలం:-గాలవా ! ఈతపోవనమున మారీచుఁడు మున్నగు  
రాక్షసులు విశ్వామిత్రాదులజోలికే కాని మనవంటి  
వారిజోలికి రాకపోయినను మనకు మిక్కిలి భయముగా  
నుండెడిది.

మూడవ:-విశ్వామిత్రాదులనే కాని యన్యులను వా రేల  
పీడింపరైరి ?

గాల:-తామ్రాయనా ! విశ్వామిత్రుఁడు పూర్వము క్షత్రి  
యుఁడు. తపముచే సతిఁడు బ్రాహ్మణత్వము నందెను.  
అప్పటినుండియు సతనిబ్రాహ్మత్వమును బ్రాహ్మణులు

సహంపజాలరైచి.

తామ్రా:-ఏన, రాక్షసులు తనోవిఘ్నము కలిగింపఁ గారణ నేమో ?

గాల:-రాక్షసరాజైన రావణుడు విశ్వమిత్రుని తపోభంగము నకు చారిని నియమించియుండెను.

తామ్రా:-రావణునకు విశ్వమిత్రునిపైఁ గోప మేల ?

గాల:-విశ్వమిత్రుఁడు బ్రహ్మత్వమున నెంతవఱ కుండఁగలఁ డనె.

తామ్రా:-అనఁగా ?

గాల:-ఏదోరీతిని విశ్వమిత్రునకుఁ గోపము రప్పించినచో శనుప్రధాన మగునాతని బ్రహ్మత్వము పొల్లునోగలదని.

తామ్రా:-ఆయన శాపముచే రాక్షసుల నిచారింపలేదేమి ?

గాల:-కోపించినగాని శాపము రాదుకదా !

తామ్రా:-ఎందఱో ఋషులు శపించినవారు గలరు. వారిబ్రహ్మత్వమునకు లోపము రాలేదే ?

గాల:-ఎరంపరాష్ట్రాష్ట్రబ్రహ్మత్వమున కపుడపు డిచ్చిన శాపములవలన లోపము కలుగదు. ఇతని దదిరప్రాష్ట్ర బ్రహ్మత్వము. కావున, లోపము కలుగ వచ్చును. అందుచే విశ్వమిత్రుఁడు రాముని సహాయునిగాఁ దీసికొనివచ్చిరాఁడు.

తామ్రా:-ఏమో. ఇతరసాహాయ్యాపేక్షి యగునీతనితపశ్శక్తి బ్రాహ్మణునకువలెఁ బరిపూర్ణము కాదనుకొందును.

శాల:-అది సరి కాదు. ఏలన,

గీ. యజ్ఞసంరక్షణంబున క నెడుమిషను

రామదంధుని గొనితెచ్చె నీమహర్షి

చివ్వ మగునస్త్రముల మంత్రదీపితముగ  
నతని కువదేశ మొనరింప నభిలషించి. ౨

ఇతఁ,

చ. గమనముచే మృగేంద్రుని, మొగమునబాలమరీచిబింబమున్  
సుమధురవాక్కులన్ సుధను, శుద్ధగభీరతచే సముద్రు, న  
త్యమలినరూపసంపద ననంగుని, నున్నతిచే హిమాద్రి, ను  
త్తమతరశూరతన్ హరిని దప్పక రాముఁ డధఃకరించెడిన్. 3

గీ. ఇతఁడు వచ్చిన దాదిగా నీతపోవ

నము నొనర్చెను సుతపోవనమ్ము గాఁగ;

కాంచఁగంటిమి కన్నులు గలఫలంబు

నితనిపూర్ణాకృతిని గాంచి యింపు మీఱ. ౪

గాలః—బ్రాహ్మ. రాముఁ డబ్రాహ్మసామాన్యబలశాలి. రాక్షసులు  
మాయారూపధరులై రాత్రివేళ రాఁగా నాతఁ డొంట  
రిగా నిలిచి వారి నెల్లరఁ జంపి యజ్ఞమును సంరక్షించి  
నాఁడు. మారీచనుబాహులు రావణాసురుని యను  
చరులతో మహాబలవంతులు. వారు నిత్యము విశ్వా  
మిత్రుని దృఢసమానముగాఁ జూచెడివారు. రాముఁడు  
వారిలో నొక్కని జంపి రెండవవానిని బాణములతో  
నెగురఁ గొట్టఁగా వాఁడు పోయి పోయి సముద్రమునఁ  
బడెనట.

తామ్రాః—ఈతఁడు తాటకి యనురక్తసిని జంపినట్లు చెప్పు  
దురు. నిజమా ?

గాలః—నిజమే.

మ. కుసుమంబు ల్లతనుండిత్రుంపఁ గడుసంకోచించునీయుత్తముం  
డసమాస్త్రంబులఁ జంపెదాటకను హాహాకారముల్పేయుఁగా  
వెనుఁ గించిచ్చుమ నైనస్వేదకణికావిస్తార మామేన రా  
క్షసశస్త్రక్షతినస్త్రము ల్గురియఁ నిష్కంపప్రభావాఘ్యుఁడై.

ఇట్లు మహానుభావులు

క. మృదుభావకతినభావము

లెదలందునఁ దాల్చుచుందురే కాని కడుక

వెదకినను దోషనీయురు

కద ! యాయ్యలు గూఢభావకలితులు ధరణిన్. ౬

శాలం:-రామలక్ష్మణులు పూజనీయు లగుట కేవలము దయ  
చేతను శౌర్యముచేతనే కాదు. ఋషిగణవినుత మైన  
శాస్త్రపరిజ్ఞానముచేతను వారు మనల నెల్లరిని మించు  
చున్నారు.

తామ్యా:-ఏల యిట్లు స్తుతింతువు? వారు రాజపుత్రు  
లనియో? వారి కెప్పుడును జక్కని కమ్మని భోజనము,  
దాసులసేవ, తలిదండ్రులలాలనము, వైద్యుల యుప  
చారములు, ప్రేమతోఁ గొట్టక తిట్టక చదువు నేర్పు  
గురువులు, ఇంక వారికిఁ జదువు వచ్చుటలో వింత  
యేమి? మనము రోగమువచ్చినను మానక గురుసేవ  
నిత్యమును జేయుదుము. భిక్షకుఁ బోవుచునేయుందుము.  
దానంతట నది యెంత లభించిన, దానితోడనే జీవ  
యాత్ర గడపుదుము. గురువులకు భయపడుచుందుము.  
నేలనిూడనే పరుందుము. పాఠము చదువుకొనుటకే  
మన కవకాశము కుదురదు. ఇట్టిమనయల్పవిద్య వారి

యధికవిద్యకంఠైఁ బ్రశస్త మైనది. మనగురువులు వారిని  
నుతించుట రాజపుత్రులనియేకాని విద్య జూచి కాదు.

గాలః—ఓరీ ! మూర్ఖా ! గురువుల నాక్షేపింప రాదు.

తామ్రాః—నిజ మైనమాట చెప్పితినే కాని యాక్షేపింప లేదు.

శాలంః—గురువులకు నిందకలిగించువచనము సత్య మైనను బలుక  
రాదు. వినరాదు. గురువు లనాలోచితముగా నే  
పనియుఁ జేయుదు.

తామ్రాః—ఎవచో, గురువులు స్వలాభ మపెక్కింతురే కాని  
గుణ మపేక్షింప రన్నమాట.

శాలంః—ఓరీమూర్ఖా ! నీవచనములలో నాస్తిక్యము లోఁచు  
చున్నది. నే మింక విసజాలము.

తామ్రాః—సత్యవచనములకు సమాధానము చెప్పలేక నాస్తిక  
వచనములుగాఁ ద్రోసివేయుదురు.

శాలంః—అజ్ఞానచేతస్కులు పేతఃపుఁ జూపినను శాంతింపరు.  
(చూచి) ఆహా ! రామలక్ష్మణులు త న్ననుసరింప విశ్వా  
మిత్రు లిటకే విచ్చేయుచున్నారు.

గాలః—(చూచి) ఔను. విశ్వామిత్రభగవానులే.

గీ. రాజపుత్రులతోఁ గూడి పూజితు లగు

బ్రహ్మమయులు విశ్వామిత్రపరమముఖులు

వచ్చుచున్నారు శుతతపోభరిత మైన

వేద మిట్టలు మూర్తి భవించె నసంగ.

2

(నిష్క్రమింతురు)

ఇది శుద్ధవిష్కంధము.

# యజ్ఞ ఫలము

## సంఘమాంకము

[అంత రామలక్ష్మణులతో విశ్వామిత్రుడు ప్రవేశించును]

విశ్వా:- నత్సలారా ! రామలక్ష్మణులారా ! విద్యాస్త్రములు  
మీరు నాకడ గ్రహించి యజ్ఞమును రక్షించినారు.  
రక్కసు లుక్కుమడగిరి. నా కెంతో సంతోష మైనది.

గీ. ఎంతసుప్రేతమున నైన నిడినధాన్య  
మొక్క నెలనైన సుఫలంబు నొసంగలేదు

ఇపు డొసంగినయస్త్రమ్ము లిపుడె నాకు  
నుత్తమఫలంబు నొసంగె శుభోదయముగ.

రాము:- మేము మీయాజ్ఞఁ బాలించి మీబహుమాన మంది  
తిమి ధన్యులము. ఉత్సాహమును బురికొల్పుటకు  
గురువులు శిష్యు లెంతసామాన్యు లైనను వారిని  
నుతింతురు.

విశ్వా:- ఓయీ ! రామా !

గీ. ప్రబలరాక్షసఘాతశౌర్యప్రసిద్ధ  
వీరుడవు; రావణశ్రీవికారహేతు  
భూతుడవు; నేను జాలకపోయినట్టి  
పని యొనర్చితి వాసురభంజనమున.

రాము:- దేవా ! మీతపోబలముచేతనే మేము రాక్షసులఁ  
జంపఁగలిగితిమి. లేనిచో, మహాబలవంతు లైనను



జయింపఁజాలని రక్కసు లెక్కడ ? కనుఁగందాల మగు  
మే మెక్కడ ?

గీ. అరుణకాంతులు చీకట్ల నణఁచు ననుచు

జనులు తలపోయుదురు గాని సత్యమరయ

నరుణబాలకు ముందుంచి యాత్మతేజ

మల్లు ప్రసరింపఁ జేయుఁగాదా ? యినుండు. 3

విశ్వా:-వత్సా ! నిజమే. కాని,

మ. మొలచున్నామి మహాపథులమరసంబుల్మీఁగాఁగానిభూ  
స్థలి కల్పించునె యోషధీతతికి నిష్ఠం బొరసం బెన్నఁదే?  
వెలయుం దీయఁదనంబె యిక్షువున నావేశించి ప్రత్యేకమై  
యిలనిట్లేగురుమోల శిష్యమహీమంబే మిన్నయైచెన్నగున్.

నే నస్త్రముల నిచ్చితిని. మి మ్మాశ్రయించి యవి  
మీమహిమవలన రాక్షసవినాశసమర్థము లైనవి.

రాము:-నిజమునకుఁ దమయస్త్రములను జక్కఁగా నుపా  
సించినవాఁడు లక్ష్యుఁడు. తటస్థుడనై యున్నను నా  
కాతనిశౌరవము తక్కినది.

లక్ష్య:-భగవానుడా ! మాయశమునకు హేతుభూతు లగు  
హిరు దయశో నల్ప మగుమాయద్ధమును శౌరవించు  
చున్నారు. సర్వరాక్షసనాశనము చేసినయార్జును  
న న్నభినందించుచున్నాఁడు. కానిండు. బాలుఁడ  
నైననే నొనర్చినయద్ధమును బ్రశంసించునెడ నది మీ  
వాత్సల్యమునకు ఫలమే కాని యన్యము కాదు.

రాము:-దేవా ! రావణశ్రీ విరూపిత మైనట్లు చెప్పితిరి.  
సుబాహుమరణముచేతను, మారీచపరాజయముచేతను

నది యెట్లు సంభవించును ?

విశ్వా:-వత్సలారా ! వివిధాస్త్రశస్త్రభృతులు, మాయా  
గూఢులు, మహాబలులు నగునీమారీచసుబాహులు  
వైవస్వతక్షత్రిశాసిత మగునీప్రదేశమునఁ దపోవనము  
నందు సేనానివేశము కల్పించుకొనిరి. ఈయిరువుర  
నెవ్వరు చంపుదురో వారివలననే తనకు మరణ మగు  
నని రావణునినిశ్చయము. నేఁడు సుబాహుఁడు మరణిం  
చుటచే రావణశ్రీ విరూపిత మైనది. మారీచపరాజయ  
మువలన రావణరాజ్యలక్ష్మికి వైధవ్యసూచక మగు  
పాణిరేఖ జనించినది.

రాము.-రావణుఁడు మహాబలుఁ డని వింటిమి. ఆతనితోఁ  
గూడ యుద్ధము చేయవలసియుండు ననుకొందును.

విశ్వా:-నిజము. ఆతఁడు మహాబలుఁడే కాని, యల్పుఁడు.

గీ. త్వాదృశులకీర్తి వీరులు దాంతులు నగు

వారు మెత్తురు సైంధవ రల్పజ్ఞు లెపుడు

తనకు నొకనాఁడు నీకు నాతనికి యుద్ధ

మిలను నిలుచు విరుద్ధశక్తుల నొకండె.

౫

రాము:-మే మొకరి నొక రెప్పుడును జూచియుండ లేదు. పర

స్పరాపకారము లేఱుగము. మఱి మా యిరువురకు

విరోధ మెట్లు కలుగును ?

విశ్వా:-గీ. ఏల పంచాస్య ముఱుము సహింపకుండు

నదియె యేనుల నేల చెండాడు నడవి ?

ప్రకృతి యిది వీరు లన్యప్రభావ మింత

సైంధవ నొల్లరు కానిచో జత్తు రిలను.

రాము:—వానికి నాకు యుద్ధమేల వచ్చును? ఎవరు వెల్తురు?

విశ్వా:—నీ ధర్మవైషమ్యహేతువు తనర నెపుడూ

వానికిని నీకు యుద్ధంబు వచ్చు నిజము;

అందు సందేహమేల విఖ్యాతభంగి

నీకే జయమగు సాధువినీతభావ!

2

రాము:—ధర్మవైషమ్యమెట్లు కలుగును?

విశ్వా:—రావణుడధర్మరాక్షసాధిపుడు. ఇత్వాకువంశజుడ  
వైననీ వాశ్రమధర్మసంరక్షకుడవు. ఆతడు ఋషిజనా  
పరాధి. నీవు ఋషిపూజాపరుడవు. ఆతడు బలగర్వి  
తుడు. నీవు వినయశీలివి. ఆతడు స్వబలప్రధానుడు.  
నీవు ధర్మప్రధానుడవు. ఆతడు భ్రాతృశత్రువు. నీవు  
సౌభ్రాతృడవు. ఈ వైషమ్యములచే యుద్ధము సంభవిం  
చును. స్వయంకృతాపరాధముననే యాతనికి బరా  
జయము నీవలననే యగును.

రాము:—దేవా! యుద్ధమే సంభవించినచో మీ రన్నట్లు నాకు  
విజయము తప్పదు. ఏమందురా?

క. గురువులయాశీర్వచనము

పురజనసంక్రీతి మంత్రపూతాస్త్రంబుల్

మఱి లక్ష్మణసాహాయ్యము

దొరకెను నా కింక జయము దుర్లభమెయిలె? ౧

విశ్వా:—నిజమే. మీయిరువుర నెప్పుడును విజయమే పరిం  
చును. మీయుభయులతో రణమునకుఁ దొడఁగిన  
యముడును నిర్బలుఁ డగును. నీకును రావణునకును  
యుద్ధము కొంతకాలమునకు వచ్చును. రావణుడు

'కారణము లేక యుద్ధమునకు దిగెడు. నీవును నయ  
వినయజ్ఞుడవగుట నల్పకారణమును గణింపవు. దీని  
కేమి కాని, రామచంద్రా! నీచే వెలయింపబడిన  
శాంతి నేడు తాపసులయందే కాక, పశుపక్షివృక్షాదు  
లందును గాన్పించుచున్నది. చూడుము. అదిగో!  
ఆమునిబాలకులు ప్రసన్నులు నిర్భయులునై మహాబల  
వంతుడు తమకు రక్షకుడయ్యెగదా యని నిశ్చించి  
ముగా నాడుకొనుచున్నారు. సరోవరములు ప్రసన్న  
గంభీరములై యున్నవి. ఆహా! అందలిమీనకిశోరము  
లెంత మచోహరముగా సంచరించుచున్నవి! ఆసరో  
వరము ప్రసన్నతరంగహస్తములతో మసల నాహ్వా  
నించుచున్నది. చూడుము. రామా! [నీయంగా;

చ. వనమున దైత్యవిఘ్నములు పాయగ, నింద్రుడు వృష్టి  
వినుతము నౌనమృద్ధి కనిపింపగ సస్యము పండగా; సరో  
వన మతినిర్మలంబు సుఖవంతము పుష్కలమై చెలంగె బెం  
పును గను భూమి నీదయినభూరిపరాక్రమరక్షణంబునకా.  
రాము:—ఆహా! ఈతపోవనరమణీయత యెంతని కొనియాడు  
దును?

గీ. ఫలభరవిసమ్రబహుపాదపాళి సస్య  
సమితి మును జూచితీక నగరముల దరిని  
గాని, యిట్టియపూర్వసౌఖ్యప్రదంబు  
రామణీయకముం జూచినామె యెప్పుడు? ౧౦

విశ్వా:—నగరములందలిరమణీయత కృత్రిమము. సర్వభోగ్యము  
కాదు. కావున ససహజము. ఎట్లన,

శా. ఆరామంబులుఁ గేళిభూధరము లత్యంతప్రయత్నంబులఁ  
జారుల్ పెంచి భజించ్రు నట్టువులతోభాషీనభంగిఁ వన  
శ్రీరమ్యత్వముఁ గాంచ వయ్యవి; మృగశ్రేణిన్నదా చెంతకుఁ  
జేరం ద్రోలుదు రొక్కయాకయిన వాని న్ముట్టసికుండఁగఁ.

గీ. మృగము వ్రేపంటపొలముల మేతకొఱకు  
వచ్చినను ద్రోల రిట కృషీవలులు కరుణ;  
నగరసంపర్క మెఱుంగ రన్నంబు నమ్మ  
నిచ్చగింపరు ప్రజలు ధనేచ్చఁ దవిలి. ౧-౨

లక్ష్మణ:- భగవానులు సరిగాఁ జెప్పిరి. ఏలన, నాగరికులు,

గీ. పురి మహాన్నతసాధాదిభోగములను  
ననుభవించుదు కళయె ముఖ్యంబు గాఁగ  
నైరళూన్యంబు నహజసంపద్యుతంబు  
విజనవససాఖ్య మెఱుంగ రేవేళనైస. ౧౩

మఱియు,

గీ. పురములోఁ గృత్రిమంబు మత్సరయతంబు  
దుఃఖదం జౌను సర్వ మిందునఁ దలంప  
వాస్తవికమును బ్రకృతితోభామహత్త్వ  
వాసితం బయి వఱలు సర్వము మహాత్మ ! ౧౪

రాము:- దేవా !

శా. బాలార్కప్రతిబింబితోభల సకంభకపుర మేపారు, సు  
శ్రీలంబై యపమేఘమై విమలమై చెల్వొందు నాకాశ,మా  
శాలోభాదివిహీనసన్మన్మజనస్వాంతోపమం బీయుగం  
బోలిక నైజశుభప్రభావినిమయోద్యోగంబునం దోఁచెడిక.

విశ్వా:- వత్సలారా !

చ. విరహఃకులఃస్థ నిర్మలత వేడి యడంగినదిక్క లల్ల నే  
యరుఁగునిరాకకల్పి జలదావరణంబుల వేడి సొంగెడిన్  
సరసిజనేత్ర శానదులు స్రస్తదుకూలముఁ గట్టుపొల్కి నుం  
దరచలదూర్మహస్తములఁ దాఁకుఁ దటంబు సెరంతకంబుగన్.

రాముః—ఇందలిస్వచ్ఛసరోవరజలములఁ దోఁచునూర్యభింబము  
హానిమాసనమునందలివిజ్ఞానమువలె భాసించుచున్నది.  
హింసాహీనములై పక్షులు తీరమున యోగులవలె  
శాంతిసుఖ మందుచున్నవి.

లక్ష్మిః—గీ. సరసులోనియగాఢంబుజలములోన  
నెనఁగు నుత్తమమానసౌకసము లవ్వె  
సకలరసపూర్ణకవిచిత్తసద్మమందుఁ  
బరగునుజ్జ్వలనూత్నభావములభంగి. ౧౭

రాముః—ఇది చాల యుక్తముగ నున్నది.

ఉ. కేకులు ధూమయోనికి స్వకీయమహోన్నతస్మత్తవైభవో  
ద్రేకము చూపి న్వాగత ముదీర్ణత నిచ్చె నినుండు ఛన్నుడో  
వేకువవేళ, మేఘములు విచ్చినవెంట నె దీప్యమానుడై  
పైకి నినుండు రా నెమిలిపక్షము రాలుట న్యాయ్యమేకదా !

విశ్వాః—వత్సలారా ! ఈశరత్కాలశోభ యింకను జూడుడు.

గీ. ప్రబలశత్రుఘనాంధకారమ్మునందు  
నడఁగి యుఱుముల మెఱుపుల నడలుసెనుఁడు  
నిర్మలాకాశమునఁ బొల్చె నేఁ డతనిని  
గాశవీజనముల శరత్కాంత కొలుచు. ౧౮

మఱియు,

ఆ. సేఘపటలి వాయుమింట దిగ్విజయి యా

ప్రభుఁడునోలె మించుపద్మహేతునిఁ

బ్రజలునోలె నదులుఁ బద్మాకరంబులుఁ

జూచుఁ బద్మనేత్రశోభ నెలమ.

—౨౦

ఇట మన కీతపోవనమున శరత్సుషమ సాక్షాత్కరించినది. అతిరమ్య మగుటవలన నిది నిత్యనూతన మగుచున్నది. తపోవనాంతికమున వన్యఘోషమును గనఁదగినదే. నగరసమీపమందలిగొల్లపల్లెలవలె నిందలిపల్లెలు వ్యవహారాకులములు కావు. ఇందలిజనులు మృగసమాన వృత్తులై యాత్మధర్మముల నెఱుంగనివారైనను నధర్మముమాత్ర మాచరింపరు. పరస్పరమైనములు, పరధన కాంక్ష వీ రెఱుంగరు. గ్రామీణస్త్రీలు నిత్య మాతిభ్య పరలు. అపకారమునైతము వీ రతిశీఘ్రముగా మఱియు. మిమ్ము వారభినందింపఁగలరు. చూచెదరు గాని.

రాము:—అట్టివారిని దప్పక చూడవలయును.

లక్ష్మ:—మనస్సులు శరీరములుకూడ వనశోభచే నాకర్షింపఁ బడుచుండఁగా మనము చాలహారము వచ్చితిమి. ఇప్పుడు నిసర్గము, ఆర్జవానుకృతము నగుతపస్విచరితము భగవాను లన్నట్లు ప్రత్యక్షముగాఁ జూడఁ గంచుము.

(అందఱు నడతురు)

లక్ష్మ:—(చూచి) ఆర్యా ! చూడుము.

గీ. సస్యభారనతంబులై స్వర్ణ కాంతి

నలయకలమపుటెన్ను తాకార ! యిచటఁ

దల్లియా డ్డేత్రభూమికి దగ నుపాయ

నమ్ము లిడుచున్నయల్లు గప్పట్టుచుండె. ౨౦

విశ్వా:- ఆయెదుటఁ గూర్చుండియున్న కృషీవలులఁ గంటరా ?  
 వారు డ్డేత్రములు చక్కఁగా దున్ని చదునుచేసి యాకు  
 మళ్ళు పెంచి దమ్ముచేసి ఎర్లము కురియఁగా నూడ్చి  
 పిదపఁ గలుపుతీసి రేయింబవళ్ళు కనిపెట్టుకొనియుండి  
 శ్రమఫలము లగుసస్యములఁ గోసికొందురు. ఈ డ్డేత్రో  
 పజీవు లింద్రభోగములనైనను దృణప్రాయములుగాఁ  
 దలంతురు. వారి కెవ్వ రీడు రారు. కష్టఫలమును గను  
 ఘనులు ధన్యాత్ములు నిజముగా వారే. ఈరీతిఁ బండిన  
 సస్యములో

ఉ. దైవతపైతృకక్రియ లతంద్రనృపాతిథిబంధుమిత్రసే  
 వావిధియుక్త భాగములఁ బంచుచు ధాన్యమునున్న దానితోఁ  
 బావనభంగి బిడ్డలను భార్యలఁ బెంచుచు భూమినండియే  
 భావిఫలంబుఁ గోరుచు శుభస్థితి నుండుదు రీకృషీవలుల్.

లక్ష్మ:- ఈ కృషీవలులచరిత్ర మతిశ్లాఘ్యము.

విశ్వా:- నిజము. ఏ మనిన

గీ. శ్రమ గణింపక దైవవిశ్వాసమునను  
 దొరకినది తృప్తిగాఁ దిని దోషభావ  
 రహితులై మిక్కిలి సుఖంతు రమృతభంగి  
 సర్వజీవితహేతువుల్ సజ్జను లయి. ౨౧

అంతేకాదు. వారికి

గీ. డ్డేత్రమే కర్మభూమి కశత్రనుతులై  
 సర్వలోకము సర్వదా సౌమ్యధేను



జాల మది బంధుతతి యథాశక్తి మణియు

నతిధిపూజయె ధర్మ మీనుతగుణులకు. — ౨౮

రాము:—అహా !

చ. శ్రమపడఁ గల్గినట్టిఫలసంగతి స్వల్పమె యయ్యు వార లు  
తమమగుత్పత్తితోఁగొని సదా ముదమందుచు జీవయాత్రని  
ర్మము లయి పుత్తు రెన్నఁడుఁ బరస్పరవైరము లేక దాంతులై  
యమలినమానసాబ్జులయి యౌదురుపూజ్యులు సర్వరీతులన్.

బహుగుణవంతు లయ్యు వీరు త మృధములుగానే తలఁ  
చుచుందురు. వీరిలోఁ గొందఱిని నగరమునకుఁ దీసి  
కొనిపోవఁ దలఁపు కలుగుచున్నది. అట్లు చేసిన యెడల  
రాజముగా నగరములు నాకపురములను మించి తపోవన  
క్షుల్లము లగును.

విశ్వా:—నగరమునకుఁ గొనిపోయినచో వీరికి సర్వగుణములు  
వినష్టము లగును. వీ రటఁ గృషిమాటయే మఱితురు.  
ఇచట నిగర్వులై యున్నవీ రచట మహారాజునైనను  
లెక్కింపరు. అభ్యాగతసేవాపరాయణు లగునీ రచట  
దాంభికులై తమవారినే మన్నింతురు. అచట వీరికిఁ  
గ్రమముగా నగరదోషము లంటును. ఎవ రెచట  
నుండుట సహజమోవా రచటనే యుండుట గుణకరము.  
తమపనులఁ దాము చేసికొనుచు దురాశావిహీనులై  
యున్నవీరి నిచ్చటనే గౌరవింపఁ దగును. రాజవలనను  
నాగరకు లగుపౌరులవలనను నేబాధయు లేక వీరు  
సుఖించునట్లు మహారాజ వగునీవు యత్నించినఁజాలును.

రాము:—భగవానులు పరిణామదర్శులు. అందఱకు స్థిర మగు

సుఖముఁ గోరుచుందురు.

లక్ష్మణ:- భగవానుడా! గ్రామీణగుణకర్తవ్యవహారము వనశ్శోభతోఁ గూడ నింకను గనఁ గోరుదును కన్నఁ గాని నేత్రములకుఁ బూర్ణతృప్తి లేదు. పర్ణశాలను దాటి దూరము వచ్చితిమి. అస్త్రాదిశిఖరమున నస్తపదుఁడైన దివాకరభగవానుఁడు జేపు మరల నుదయించుటకు నేటి చరమప్రభుత్వముఁ జూపించుచున్నాఁడు.

గీ. అస్తమింపఁగ నుండియు నర్క-కరము

లస్తగిరిశిఖరంబులయందు నిలిచె

మందతేజస్కు-లయ్యును మహితు లవని

వదల రాత్రియ మామహత్త్వంబు నెపుడు. ౨౬

విశా:- నగరనివాసు లగుమీకు గ్రామ్యశోభ యింకను నూతనముగనే యుండును. మనము ప్రతిదిన మిచ్చటికి రాఁజాలము కావున నదిగో! ఆకుల్యయందు సాంధ్యకృత్యములు నిర్వర్తించుకొని గ్రామస్థులయాతిభ్యము స్వీకరించి రాత్రి యచటనే కడపుదము.

లక్ష్మణ:- చిత్తము.

(అందఱును నడతురు)

రాము:- ఆహా! వనమునుండి గోగణములు తిరిగివచ్చునీదృశ్యమెంతరమణీయముగా నున్నది! ఈగోవులు

గీ. నడల నడవిఁ బవిత్రత నడరఁ జేసి

మేసి వివిధావధులఁ దృప్తి మీఱ నింట

బుడుతదూడలకును బాలు గుడువఁబెట్టఁ

గదలివచ్చెడి మెలమెల్లఁ గమపుకట్టి.

౨౭

లక్ష్మణ:-అర్యా! బాగుగాఁ జెప్పితివి.

గీ. వత్ససందర్శనోత్కంఠ వాయు లేక  
బరువుపొదుగుల మోయుచుఁ బర్వ లేక  
ప్రజనిహితదృష్టు లై యిదే వచ్చుచుండె  
ధేనువులు దీర్ఘశృంగసమ్మానితములు.

—౨౬

రాము:-

మ. తమకై తల్లులు వేగవచ్చుటను వత్సలో గంతు లేయంగఁ జై  
మము మీఱఁ గని గోగణంబుఁబిచి యంబాయంచుఁ బాల్జేపుగీ  
యమలోద్యత్రాణయైకదృశ్యమిటుతారా! యద్భుతం బేమిలా  
భమునాసించునొ పుత్త్రములమున గోవర్గంబులోకమునన్.  
విశ్వా:- (ముందు చూచి) అదిగో! ఎవరో వృద్ధురా లగుగోపిక  
వేగముగా లేగలకుఁ బచ్చగడ్డిమోసికొనివచ్చుచున్నది.  
[వృద్ధగోపిక ప్రవేశించును]

విశ్వా:- (చేరి) వృద్ధా! స్వస్తి.

వృద్ధ:- ఋషీ! దండాలు.

విశ్వా:- ఇంట నందఱును క్షేమమా?

వృద్ధ:- ఆ. మాబిడ్డలతండ్రి కోడలిని దీసికొనివచ్చుటకై  
గ్రామాంతర మేగియున్నాఁడు. పుత్తులు క్షేత్రస్వ  
ములు రక్షించుచున్నారు. మనుమ లింటిపనులు చేయు  
చున్నారు. మీరు మాలోగిలికి వచ్చి పవిత్రము  
చేయుడు. ఈకుమారు లెవరు? ముద్దవచ్చుచున్నారు!

విశ్వా:- దశరథమహారాజపుత్తులు.

వృద్ధ:- వీరిపేళ్ళో?

విశ్వా:- (చూచి) ఇతఁడు రాముఁడు. పెద్దవాఁడు. ఇతఁడు

లక్ష్మణుడు.

రాము:—(చేరి) వృద్ధా ! సూర్యకులజుడగురాముడు నమస్కరించుచున్నాడు. (నమస్కరించును.)

లక్ష్మణ:—(చేరి) వృద్ధా ! రామానుజుడు నమస్కరించుచున్నాడు. (నమస్కరించును)

వృద్ధ:—చిరంజీవులు కండు. (హరి) ఏమి ? ఇరువురును ధనుస్సులు ధరించినారు ?

విశ్వా:—క్షత్రియులు నిత్యము ధనుస్సులు ధరించి ధర్మరక్షణము చేయుదురు. వీరు యుజ్ఞకారకు లగురాక్షసులను జంపినారు.

వృద్ధ:—ఈగ్రామవనముల మృగములనుమాత్రము చంపకుడు.

లక్ష్మణ:—ఇవి ఋతు సస్యహాని కలిగింపవా ?

వృద్ధ:—ఐనను, చంపకు. బెడ్డలు విసరి మేము వారిండుకొందుము.

లక్ష్మణ:—నీ కపకారము చేయువానిపై గూడ నీవక్షపాత మేల ?

వృద్ధ:—ఈమృగములు సహవాసముచే మాచుట్టము లైనవి. అవి బెడరి పరుగులెత్తిన నెంతయందముగా నుండునో !

విశ్వా:—(రాముతో) వీరిదూర్భాగ్యదయము గనిపెట్టితివా ? అపకారులయెడ నైన వీరు కోపింపరు. వారిగుణముల నుతింతురు.

రాము:—ఔను. నిజముగా వీరు దేవతలులు.

విశ్వా:—వృద్ధా ! పోయి రమ్మ. మేము సంధ్యవార్షి మీయింటికి వచ్చెదము.

వృద్ధ:—సరే. (విష్కరించును)

విశ్వా:—నత్సలారా ! మీ కీకృషీవలుల నేల చూపించితిని ?

లక్ష్మి:—అల్పసంపన్ను లయ్యు ఏ రత్యంతతృప్తమనస్కు లని.

రాము:—మాకు వ్యవహారజ్ఞానముకొరకు. స్వయముగాఁ జూడకున్నచో వీరివ్యవహారనిర్ణయము చేయఁజాలము. నాగరకు లగుపౌరులు పాటవముచే దమ పక్షము సాధించుకొందురు. నాగరకుల మగుమేము వీరివృత్తము స్వయముగాఁ జూడకున్న వ్యవహారనిర్ణయము కష్టతరము.

విశ్వా:—బాగుగాఁ జెప్పితిరి.

రామలక్ష్మణులు:—(విశ్వామిత్రునకు నమస్కరింతురు)

విశ్వా:—(తనలో) నేటికి వీరిని రావణుని యుద్ధములో జయింప నమఁకు లగునట్లు చేసితిని. వ్యవహారజ్ఞానము నలవఱచితిని. వీరు శ్రమచే డస్సియున్నారు. ఆవల దశరథుఁడు పుత్రవియోగమున దుఃఖించుచున్నాఁడు. ఇంక వీరినిలు చేర్పవలయును. జనకమహారాజు చేయుసాంవత్సరికసత్రయాగము నభినందింప నాహూతుఁడనైతిని. సర్వగుణమనోహర, జనకపుత్రి, యగునీత యీతనిదేకదా! ఆతనికడఁ గలశివధనుస్సును రాముఁడు కాక యింకెవఁడు సజ్యము చేయఁగలఁడు? (ఆలోచించి) రాముఁడే నీతను బెండ్లాడితీరును. ఈరీతిని నేను దశరథునిఋణము తీర్చుకొందును.

రాము:—(నిరూపించి) భగవాను లేదో యాలోచించుచున్నట్లున్నారే?

విశ్వా:—ఔను. మనము విదేహాధిపునిఁ జూడ నేగవలసియున్నది. ఆయాత్రనుగూర్చి యాలోచించుచున్నాను.

రాము:—అక్కడను రాక్షసబాధ లేమైనఁ గలవా?

విశ్వా:-ఉన్నను, నీవు వచ్చినమాత్రమున నవి శాంతించును.  
జనకుఁడు సాంవత్సరికసత్ర మొనరించుచున్నాఁడు.  
సత్రాంతనమునభినందింప రండని నన్నాహ్వానించినాఁడు.

లక్ష్మ:-ఐన మేమును మీతో రావలసియుండునా ?

విశ్వా:-తప్పక. మీరాకవలన యజ్ఞసమాప్తి సఫలము  
కాగలదు.

లక్ష్మ:-మరల నయోగ్యమ మ మ్మెప్పుడు తీసికొని పోవుదురు ?

విశ్వా:-ఆరాజుర్నియొక్క యజ్ఞసఫల మనుభవించినపిదప.

రాము:-ఎట్లు ?

విశ్వా:-అట కేఁగినతరువాత మీచే స్వయముగా ననుభ  
వించురు.

లక్ష్మ:-అట్లే కాని,

గీ. చేయఁబోయినకార్యసంసిద్ధి ముందు

తెలియ నుత్సాహ మది యత్యవ్యవసర మగును;

ఫలము తెలియనికర్మంబుఁ జలుపుటన్న

మాంద్య మగుఁ గాదె ధరణిలో మానవులకు. 30

రాము:-వత్సా ! ఫలము తెలియనికర్మ మందువేల ? అట  
కేఁగినతరువాత ననుభవించు రని భగవాను లన్నాడు  
కదా !

విశ్వా:-ఫలస్వరూపము ఫలము లభించినపిదపనే తెలిసికొనఁ  
దగినది.

రాము:-అట్లేయగుఁగాక ! భగవానుల యాదేశమునకు వివా  
దము కూడదు.

లక్ష్మ:-ఔను.

విశ్వా:- (తనలో) రామునకు సీత లభించుటతో నాయుద్దేశ  
మింతవఱకు సఫల మగును. రాముని కస్త్రవిద్య యొనఁ  
గుట లెన్న యెసది.

శా. కంటిఁ బ్రహ్మఋషిత్వ మీభువిఁ దపఃకర్మంబునకా నేన చే  
కొంటిఁ జృంభకసాయకంబులు జగత్తోభక నివారింపఁగా  
నుంటిఁ శాంతిఁ దదస్త్రసంతతి మహార్హుం డైనరాముండు చే  
కొంటిఁ; గప్తఫలంబు వ్యర్థమగుట న్గోరండుగా యెవ్వఁడుకా.

(నిష్క్రమింతురు.)

ఇది పంచమాంకము.

## ప్ర వేశిక ii

[అంతఃకూటుభటులు ప్రవేశింతురు]

మొదటివాడు:- ముష్టికా ! తపోవనమునుండి వచ్చిన విశ్వా  
మిత్రులవారు కూర్చుండి యున్నారు. మనము వారి  
పాదసేవ చేయ నియోజితులము కదా ! ఆమహర్షి  
యిచట నె న్నాళ్లందురు ?

రెండవవాడు:- ఓరీ ! స్థూలాంసా ! ఎ న్నాళ్లందురో యెఱుఁ  
గను. ఆమనతో నున్న సుకుమారు లిరువురు రమణీ  
యాకృతులు. విశ్వామిత్రసేవాపదేశమున నాకుమారుల  
నిరువురను జూచి దృష్టి సఫలము చేసికొంటిని.

మూడవవాడు:- ముష్టికా ! వారు యువకులు. కుమారు  
లందు వేల ?

ముప్పి:—దండబాహూ ! వారిని “కుమారులారా” యని విశ్వామిత్రులు మహారాజును బిలుచుచుందురు. అందుచే నేను నట్లంటిని.

స్థూలాం:—జ్యేష్ఠుడగురాముడు యశావనవికారమునఁ జిక్కినాఁడు.

దండ:—ఇది యెట్లు తెలిసినది ?

స్థూలాం:—ఆతఁడు మహారాజకుఁడును సీత నుద్యానవనమునఁ జాలసేపు చూచినాఁడు.

ముప్పి:—లక్ష్మణుడు నీడవలె రాము ననుసరింప విశ్వామిత్రులేదో యుపదేశవ్యాజమున దూరమునకుఁ గొంపోయి రాము నొక్కనినే యుద్యానవనమున విడిచినారు.

స్థూలాం:—మనరాజకుమారిఁగూడఁ జెట్టువెనుక దాఁగి రాముని జాలసేపే చూచినది.

ముప్పి:—రాజునుమతి యున్నవారికి వెంటనే పెండ్లి యగును.

దీర్ఘ:—కానినాఁడు వా రిరువురకుఁ బిచ్చియెత్తును.

ముప్పి:—ఇది మహారాజునకు విశ్వామిత్రునకుఁ దెలియునా ?

దీర్ఘ:—తెలియును. అందుచేతనే వారి నేకతమున విడిచి యుందురు.

స్థూలాం:—వారివివాహమహోత్సవము శీఘ్రమే చూచి జన్మము తరింపఁజేసికొందము.

దీర్ఘ:—(చూచి) ఓహో ! రాముఁ డిటే వచ్చుచున్నాఁడు. మనపని చూచుకొందము. (నిష్క్రమింతురు)

ఇది ప్రవేశిక.



# య జ ఘ ల ము

## ష ణ్మ ం క ము

[మదనావస్థలో రాముఁడు ప్రవేశించును]

రాముఁ—(పరిక్రమించి దీర్ఘనిశ్వాసము విడిచి)

గీ. స్వచ్ఛసుందరశరదందువదన నామె  
నచటఁ గుసుమాపచయవేశ నరయు టాది  
సర్వమును విస్మరించి నాస్వాంత మెపుడుఁ  
దన్ముఖాంబుజదర్శనోత్కంఠఁ దనరు. ౧

ఆహా !

గీ. విధి జగన్మోహనార్థ మీవిద్రుమోష్ఠిఁ  
జరము యత్నము చేసి సృష్టించెనేమొ  
కాక స్త్రీరూపనిర్మాణకౌశలమునఁ  
గంతుఁడు సృజించెనో విధిగర్వ మడఁప. ౨

ఆహా ! చిత్రము.

గీ. ఒక్కసారి కనుంగొని యున్నమాత్ర  
మఱచిపోయితి సర్వమ్ము మతి కలంగ  
నింక నొకమాటు కనుంగొన్న నేమి యశాదు  
నో యెఱుంగను బళిర ! మనోహరాంగి. ౩

మఱియు,

మ. పరమానందముతోడ వత్సలతతో బాల్యంబునం దల్లి మ  
త్పరయై స్తన్యమొసంగు టాదియెఱుంగ న్నాసాదమున్నీడి నా

కరయ న్నానసతౌల్య మెన్నఁడును లే దారాక్షసక్రేణి పెం  
పఱఁజేయ న్జలీయింప; నాకిపుడు సంప్రాప్తించె నున్నతత్.

యజ్ఞవిఘ్నకారు లగురాక్షసులను శస్త్రాస్త్రముల  
నాశముచేసి నాయాత్మశక్తి సుస్థిర మనువిశ్వాసముతో  
నుంటిని. అట్టి నాయాత్మశక్తి యత్యల్ప మని యీసంఘ  
టనమువలనఁ బరమేశ్వరుఁడు జ్ఞప్తి చేయుచున్నాఁడు.  
అహా! మరల నామెను జూచుకోరిక ప్రవృద్ధమై జ్వర  
మువలె నాదేహము నంతయుఁ దపింపఁ జేయుచు నిట్టి  
యకార్యమునైనఁ జేయించుచున్నది. ఇదివఱకెన్నఁడును  
విశ్వామిత్రమహర్షి యనుజ్ఞ లేక యేకార్యమును జేసి  
యెఱుంగని నేను నేఁ డాయనయాజ్ఞ లేకయే దొంగ  
వలె నిచ్చటికి వచ్చితిని. మహావనములయందు మహా  
రణములయందు సర్వదా న న్నెడఁబాయక యాత్మవలె  
నుండులక్ష్మణునిఁగూడ విడిచి వచ్చితిని. లక్ష్మణునిఁ  
గాని గురువులను గాని యడుగ లేదు. ఇది వ్యాయమా  
యన్యాయమా యని విచారణ లేదు. హృదయ  
మప్రయత్నముగా నామెయందు బద్ధ మైనది. విషయ  
ములకుఁ జలించని యారాముఁడను నేనే? కానిమ్ము.  
విశ్వామిత్రులకు దూరమున నుండుట మంచిది కాదు.  
ఇక, సహింసమున కేగెదను. అవిజ్ఞాతకులాచారస్త్రి  
దర్శనప్రసంగమునుండి మనస్సును మరలించెదను. కాని,  
గీ. ఈమెఁ జూడక యానందహీన మగును

నా మన స్సది; ఇకపైని నేమి యయినఁ

బరమపావన మౌనార్యచరిత మెల్లు

విడువఁ జాలుదుఁ గామప్రవృత్తిఁ దవిలి? ౫

(పక్షమించి) ఆహా! అడుగు పడుట లేదు.

గీ. బక్కయడుగైన నిడఁజాల కున్నవాడఁ

గరము బంధింపఁబడెనేమొ చరణయుగళి

ఆమెఁ జూడక యీకన్ను తొర! యెండు

చూడఁ జాలక యున్నవి చోద్యముగను. ౬

సరే.

గీ. ఎవతెఁ జూచిన మామకహృదయ మెల్ల

నవిరళానందభరితమై యతిశయిల్లు

నామె నింకొక్కపరిఁ బ్రీతి నరసి నేత్ర

పర్యముగ నేఁగెదను గురువహ్యకడకు. ౭

(ఆలోచించి) ఇప్పు డామె రాకుండిన నెంతసే పాఁగుదును?

సందిగ్ధఫలవిషయమున మతిమంతుఁడు శ్రమపడఁడు.

ఇట నుండు టుచితము కాదు. ఏలన, మహర్షి బ్రహ్మ

చర్యనియమముల నెన్నిటిలో యుపదేశించిరి. వానిలో

మనోనిరోధము మొట్టమొదటిది. కాన,

గీ. బ్రహ్మచర్యవ్రతంబునఁ బరగురాముఁ

డరయఁ జాలఁడు స్త్రీముఖ మది నిజంబు

ఇట్టియేకాంతమున వసియించుతీరు

తగదూ తగ దెన్నివిధములఁ దలఁచి కనిన. ౮

(తెల్లఁబోయి) ఇంక, నేఁగెదను. (నుండు చూచి) ఓహో!

నానేత్రపద్మముల నానందసరసిలో నోలలాడించిన

యాసుందరి యీతరుమూలమునఁ గూర్చుండి యున్నది.

ఇటనే యుండి యామెదర్శనసుఖ మనుభవించి పోయె  
దను. (పరిశీలించి) ఇది గాలిచే గదలుమాధవీలత. చీ!  
ఇది న న్నెంత మోసగించినది? ఇంతకు నిది నామనో  
వికలతయే. ఔను. కాముకు లిట్లే మోహిత లగు  
చుందురు.

గీ. ఆత్మపై భవ మంతయు నవలఁ ద్రోచి  
దేహ మొనరించి కామసందీపితముగ  
ధైర్యవంతులగుద్ధచిత్తములనైనఁ  
దమదెసకుఁ నిప్పుకొందురు తరుణు లార ! ౯  
(అలోచించి) అ ట్లను టుచితము కాదు. ఈదోష  
మామెది కాదు.

గీ. నడువఁగా లేదు గతికోభ కడలుకొనఁగఁ  
జూచి యెఱుంగదు విభ్రమసూచకముగ  
నెదుట నిల్వఁగ లే దామె యేల యిట్లు  
వృథముగ నంటి నోటికి వచ్చినట్లు? ౧౦  
మఱియు,

గీ. బామముడి ధనుస్సుగాఁ జూపుములికి నాదు  
మానసము లక్ష్యముగ నేసెనో నయమునఁ  
గాక మూఢుడ వృథమ్ముగాఁ దదీయ  
రాగపాత్రుడ నని యనురాగి నైతి. ౧౧

ఏది యేమైన నగుఁగాక! నేను వృథా విచారశ్రమ  
మంద నేల? పోవుదును.

(తెరలో) “సఖీ! ఇటు. ఇటు.”

రాము:- (విని, చూచి) కాదు. నామతిభ్రమ కాదు. సత్యము.

నానేత్రముల నమందానందము స్రవింప శౌరదచంద్ర  
ప్రభ లీను మొగముతో నామెయే మరణింప నున్న నన్ను  
బ్రదికించుటకు సఖులతో నిటే వచ్చుచున్నది.

గీ. నభముపై మేఘమును జూచి నాట్యమాడు

నెమిలిరీతిని నీవచ్చునిరుపమాన

సుందరీరత్న వదనారవిందముఁ గని

మన్మథము నాట్య మొనరించు మహితభంగి. ౧౨

[అంత సఖులతో సీత ప్రవేశించును]

ఒకసఖ:-భర్తృదారికా ! ఈయద్యానమున నెటుఁ గూర్చుండి  
మనోవిసోదముఁ గావించుకొందము ?

మఱియొకసఖ:-ఆమాధవీలతదగ్గఱ. లేక, అశోకవృక్షపునీడ.

సీత:-సఖీ ! చంద్రకలా ! భర్తృదారికా ! యని క్రొత్తగాఁ  
బిలిచెద వేమే ? ఇదివఱ కెట్లనుదాసనో యట్లే సీతా !  
యన వేమి ?

చంద్ర:-నీ వట్లేల కనిపించుచుంటివి ?

సీత:-మధురికా ! నీ వట్లందువేమే ? నేను మీప్రియసఖ  
నగుసీతనే.

మధు:-నీవు మఱియొకవిధముగాఁ గనఁబడుచున్నావు. నీచా  
పల్య మెక్కడకుఁ బోయినది ? భయముతో నున్నట్లు,  
నీకనులు వికసించుట లేదు. నీకన్నులయెఱుపు చూచిన,  
నిద్ర లేనిదానవువలెనున్నావు. ఏకాంతముగా నీయెడలో  
నేమనుకొంటివో తెలియుట లేదు.

చంద్ర:-ఇచ్చటికి వేగముగా నేల వచ్చితివో కూడఁ దెలియుట  
లేదు.

మధు:—నీలో యశావనవికారము పుట్టియుండను. ఏయవకుడు  
నీబాహులతచే గంఠము నలంకరించుకొని ధన్యుడు  
కాగలడో?

సీత:—పొండు. మీ రిదే యాలోచించు చుండును.

రాము:—ఈమె వికారమును నేను గ్రహించితిని. ఈమె యెవరో  
రాజస్థి కూతు రగుచో నా కగమ్య కాదు. అన్యవధు  
నైన సలభ్యయే. అట్లైన, నాహృదయ మీమెయం  
దుంచుట వ్యర్థమే యగును. (ఆలోచించి) అట్లే యుండదు.  
ఏలన,

గీ. పరవశిత యైన నీమె దుష్ప్రాప యైన

నామన స్సెట్లు పరుగెత్తు నీమెపైకి ?

మనసె కాద ! కృత్యాకృత్యమతివివేక

మునకు నుత్తమప్రామాణ్య మన ధరిత్రీ? ౧౩

సీత:—ఏలొకో కాని నామన స్సీయుద్యానవనమున వెనుకటివలె  
బ్రసన్న మగుట లేదు. శరీరమునకుఁ జాల సంతాపము  
కలుగుచున్నది. కదల నైనఁ గదలఁ జాలకున్నాను.

మధు:—ఆమణిశిలాతలమునఁ కూర్చున్నచో భర్తృదారికకుఁ  
గుఱుమపరిమళముతో నుద్యానవాయువు వీచి స్పృశతఁ  
జేకూర్పఁగలదు.

సీత:—ఔను. కూర్చుండము. (కూర్చుండి దీర్ఘముగా నిశ్చలించి) సఖీ!  
నాశరీరసంతాప మధిక మగుచున్నది.

మధు:—(నశివశమున సీతకు విశ్రుతు)

రాము:—ఆమె శరీరసంతాపమున నేనును దహించుచున్నాను.

క. ఈరమ్యోద్యానసహో

వారిసుశీతలితభూమిభాగము, సుమన

స్సారభవాసితమలయన

మీరము, తాపంబుఁ గూర్చు మేన నిదేలా? గర

కారణ మేమై యుండును? ఆ, తెలిసినది,

గీ. ఇరువురకు దేహ మేనియు హృదయమేని

గలియ నొక్కనిధర్మ మొక్కనికి నమరు

నామచోవృత్తి సర్వము నాచికొన్న

యీమెతాపంబునం దపియించుచుంటి. గా

సీత:—నాతాప మీచల్లనిగాలివలన శాంతింపదు. మీరు శ్రమ పడ వద్దు.

మధు:—(జనాంతికముగా) చంద్రకళా! నే ననుకొన్నసంతాప కారణము నిజమే. ఇది శరీరసంతాపము కాదు. మన స్సంతాపమే.

చంద్ర:—ఐన్ద్రో, ఈవిషయ మార్జ్యుఁ డగురాముని కేల నివే దింపవు?

మధు:—(జనాంతికముగా) ఆర్యుఁడు రాముఁడు విశ్వామిత్రపర వశుఁడై దృఢవ్రతము నవలంబించి యున్నాఁడు. ఆతనిం బ్రసన్నుఁ జేయఁజాలము.

రాము:—ఈసంతాపమువలన నామెముఖము తెల్లనగుచున్నను మఱియొకనూతనశోభనే యుంచుచున్నది. ఆశ్చర్యము!

గీ. దూరమునఁ జూచినంత సుధారసంబు

గురిసి నామానసము చల్లఁబఱచు నెవతె

ఆమెయేఁ ఘోరతాపంబు నందె నేడు

విధివిధానము ధర నసంవేద్య మౌర ! ౧౬

చంద్రః—(జనాంతికముగా) మఱి యుపాయ మేమి? ప్రియసఖ

భర్తృదారిక శోచనీయావస్థలోఁ బడిపోయినది.

మధుః—(జనాంతికముగా) సరే. ధర్మవిరోధము కానిప్రణయము

పరిగణింపఁ దగినదే యని విశ్వామిత్రులమతమై యుం

డును. అందుచే నామహర్షి వీ రిరువురకు వివాహము

జరిగినఁ బ్రసన్నుఁ డగును.

చంద్రః—(జనాంతికముగా) ఉపాయారంభ మెట్లు చేయుదము ?

సీతః—సఖులారా ! ఎండ చాల బాధించుచున్నది.

మధుః—ప్రియసఖి ! సీతా ! చెప్పినీడ నున్నావు. ఎండ

యెక్కడిది ?

సీతః—(లజ్జతో) ఇది నీడయు ?

రాముః—గీ. చల్ల నౌగాలిఁ బాదపచ్ఛాయమునను

గూరుచుండియు నీనుకుమారి మిగుల

ఘోరతాపవశమ్మునఁ గుందుచుండె

నేమి పేతువో? చిత్ర మయ్యెడిఁ దలంప. ౧౭

గీ. పురుషహృదయాంతరమ్ములఁ బోలె స్త్రీల

హృదయములఁ గూడ దుర్భరమదనతాప

మేల కలుగదు ? (అలోచించి) తప్పక యీలతాంగి

యంగజార్జితయై తాప మందుచుండె. ౧౮

నేత్రానందదాయకుఁ డగునేయుత్త మునికొఱిగో యీమె

విరహ మనుభవించుచున్నది. ఆతఁ డెంత ధన్యుడో !

అన్యాయరక్తను గామింపకుండుట ధర్మనియమము కాన



నే నీవిషయమునుండి మనస్సును మరలించును.

గీ. ఏ ననాలోచితంబుగ నిటఁ జరించి

తెలివిలేమికి ఫలము నందితినిగాదె

వీరధర్మముఁ సుఖమును విడిచిపోవ

జీవితం బెల్ల దుఃఖసంస్పృష్ట మయ్యె. ౧౯

మధుః—(జనాంతికముగా) నేను స్పృష్టముగాఁ బ్రియసఖ నడిగెదను.

చంద్రః—(జనాంతికమునా) అడుగుము.

మధుః—ప్రియసఖి ! యీసంతాపము మదనసంతాపమువలెనే

యున్నది. ఎప్పు డారాము సేయుద్యానవనమునఁ

జూచితినో యప్పటినుండి నీసంతాప మారంభ మైనది.

ప్రతిదినము వృద్ధి యగుచున్నది. ఇది నిజమైనఁ జెప్పు.

ఏదోయిషాయము చూతము.

రాముః—(విని హస్తముతో) ఏమి ! నేనే యీమెతాపకారణ మైతిని !

గీ. నన్నె మనసార వరియించుచున్ననీమె

యధికమదనార్తి సంతప్త యగును గాక

అట్లే నేనును దప్తుండ నగుచు మిగుల

హృదయమున నీమె యున్న నా కేమిబాధ ? ౨౦

ఆహా !

గీ. స్వార్థబుద్ధులు మానవహతకు లెందు

నన్యదుఃఖముఁగ్తో సుఖ మందు చుందు

పరమదుస్సహ మీమెతాపముఁ జూచి

కులుకుచుంటిని సంతోషకలిఁకుండ నయి. ౨౧

సీత:-నామనన్నున నిట్టివికార మున్న దని మీయిరువురకు  
 నెట్లు తెలిసినది ?

మధు:-కానిచో నీసంతాపమున కింతకన్నఁ గారణ మేమై  
 యుండును ?

సీత:- (సిగ్గుపడును)

రాము:-చీచీ. కష్టము. నాగంధర్వనగరము విధ్వస్త మైనది.  
 కామాకులబుద్ధులు, మూఱ్ఱులు, దీనులు, నగుమాన  
 వులు జగత్తునందలిసర్వవ్యాపారములను, ఆత్మాశ్రయ  
 ముగాఁ దలచి భ్రష్టు లగుదురు. కృతకృత్యు లగు  
 విద్వాంసులు ధర్మయుక్త మగుకర్మ మొనరించి దాని  
 ఫల మందినను నందకున్నను దృష్టి వడసి సంతోషింతురు,  
 వారు నిజముగా ధన్యులు.

మధు:-ఏకారణముననో తెలియని నీసంతాపమునకు నివారణో  
 పాయ మెట్లు చూతుమమ్మా నీవు చెప్పనిచో ?

సీత:-చెలులారా ! మీరు చెప్పినకారణము నిజమే. మీతోఁ  
 గాక యింక నెవ్వరితోఁ జెప్పుకొందును ?

రాము:- (సంతోషముతో) సంతోషము. దైవవిహిత మగు  
 కార్యము నగము సిద్ధించినది. ఈమె యెవరికూఁతురో ?

మధు:-చెలీ ! వెంటనే యీవార్త మహారాజునకు, విశ్వా  
 మిత్రునకు, ఆర్యుఁ డగురామునకుఁ దెలుపుదము.

సీత:- (దీర్ఘముగా నిట్టూర్చి) ఒకపెద్దసంగతి మీరు మఱచితిరి.

మధు:-ఏ మది ?

చంద్ర:-నాకుఁ దెలియును. శివునివి ల్లెక్కిడినవానికే తన  
 కూతు నిచ్చెద నని మహారాజు నిశ్చయించినాఁడు.

అది దుష్కర మగుటచే రాముని కది సాధ్యమా యని  
ప్రియసఖ జడియుచున్నది.

సీత:- (దీప్తముగా నిశ్చయించి) ఔను.

మధు:- రాముఁ డెంతనుందరునో యంతబలవంతుఁ డైనను  
ధనుర్భంగము కావింపఁ జాలఁ డని నిశ్చయింతువా ?

సీత:- చాలనినాఁడు నేను జీవింప లేను. (మూర్ఛిల్లును)

చంద్ర:- దేవతలారా ! రక్షింపుఁడు. సీత మూర్ఛిల్లినది.

రాము:- (సవ్యచఁ జేరి) భయపడకుఁడు. నేను బ్రియురాలి...  
(అర్ధోక్తితో మానము నహించును)

మధు:- ఆర్యునకు స్వాగతము. ప్రియసఖ నేట్లు రక్షింపవల  
యునో యట్లు చేయుదురుగాక !

రాము:- అంతయు వింటిని. కాని, సందేహానివృత్తి కడిగెదను.  
శాస్త్రజ్ఞాత్మురాలితండ్రి యెవరు ?

చంద్ర:- బ్రహ్మజ్ఞాననిధి. జనకమహారాజు.

రాము:- (తనలో) ఏకులకన్యయో యనుకొంటిని. ఈమె మహా  
కులజ యగుత్తత్రయకన్య. నాకొఱకై యీమె పరిత  
పించుచున్నది. నాహృదయ మీమెయందు లగ్న  
మైనది. నాసుఖముకొఱకే విధి యీమెను సృష్టించి  
యున్నాఁడు. (ప్రకాశముగా) ఈమె సఫలమనోరథ కా  
గలదు. నేను నీమెను జూడకున్నఁ బ్రపంచమును  
శూన్యముగాఁ దలంతును... (అర్ధోక్తితో విషాదము నహిం  
చుచు దసలో) వివేకవినయాపేతుఁడైన మాటాడితివా ?

చంద్ర:- (తనలో) తెలియవలసినది తెలిసినది.

మధు:- మహారాజు మిగుల దుష్కర మగుపణ ముంచినాఁడు,

రాము:-అదియు నేను వినియే యున్నాను.

గీ. శివునిచాపంబు సజ్యంబు చేయ నొక్క  
మానవునిశక్తి కైనచో దాని కేనె  
తగుదు; బామును రాజనుతావివాహ

రోధి యయ్యెనా? భాగ్యదూరులము మనము. -౨౨

మధు:- ఈమాట మాకు మిక్కిలిఁ బ్రయోజనము. ఆర్యపుత్రా! ఈమహాకార్యమును సాధింపఁ బ్రతి న పట్టితివి. కాని, బాలుఁడ వగు నీవలన నిది సాధ్యమా యని మేము శంకించుచున్నాము.

చంద్ర:- తేజశ్శాలుర పరాక్రమమునకు వయోదేహము లపేక్షితములు కావు. సింహపోతము చిన్నదయ్యు మహాకాయము గలయేనుఁగును జంపును గదా !

(తెరల) “మహారాజా ! ఇటు. ఇటు.”

రాము:-ఆహా ! భగవానుఁడు (తెరల)

శా. రాజై యుండియుఁ గాంచె నెవ్వఁడు పవిత్రబ్రహ్మభావంబు; సత్తేజం బొప్ప నెవండు పశూనులకు నందించెన్ మహాజ్ఞాన; మాభ్రాజిష్ఠుండు నిరస్త కాముఁడు జగద్వంద్యుండు శాంతోత్సఁడౌ రాజర్షిప్రవరుండు వచ్చునిట కొరా ! మందమందంబుగన్. 1  
కావున నే నిచట నుండఁ దగదు. పోయెదను.

(నిష్క్రమింపను)

నీత:-సఖులారా ! ఇపు డేమి చేయుదము ?

చంద్ర:-ఇప్పుడు క్రొత్తగాఁ జేయవలసిన దేమి ? మహారాజు వచ్చుచున్నాఁడు. కావున నెదురేగి నమస్కరింపుము.

నీత:-నాసంతాపవృత్తాంత మాయన వినలేదుకదా ?

మధు:-నీ విట్లు శంకింపకుము. (నవ్వుచు) ఆయన విన్ననే నీసం  
తాపము పోవునుపాయము చూచును.

సీత:-నాకష్టసమయమున నన్ను బరిహసించుచున్నావా ?

మధు:-నీదుఃఖశాంతి యైనది.

సీత:-మరల వేళాకోళమా ?

మధు:-వేళాకోళము కాదు. విను. రాముడు కానరానిచో  
నీ సంత సంతాపపడుచున్నావో నీవు కానరానిచో  
నాతడు సంతసంతాపమే యందుచున్నాడు.

సీత:-పోవే. ఆర్యపుత్రుని పేరేల తెచ్చెదవు ?

మధు:-ఆయన నీ కార్యపుత్రుడు. మాకు స్నేహితుడు.

సీత:-(కోపముతో) నీ కెట్లు తెలియును ?

మధు:- (చెవిలో) ఇట్లు.

సీత:-నిజమా ?

మధు:-నిజమే.

సీత:-పోవే. అనందర్థప్రలాపము లాడుచున్నావు. నీమాటవిను.  
(తెరలో) “మహారాజా ! ఇటు. ఇటు.”

చంద్ర:-మహారాజులు వచ్చినారు.

[అంత జనులు చేటులతో, బ్రవేశించును]

జన:- ౧. విమల మైయొప్పువిబుధునివిద్య తగిన  
ఛాత్రుని కొసంగినప్పుడే సఫల మగును  
అటుతె కని పెంచి నట్టికన్యాలలామ  
యోగ్యున కొసంగి నుకృతియై యొప్పు చితయు.

సీత:- (చేరి) తండ్రీ ! నమస్కారము. (నమస్కరించును)

జన:-వత్సా ! సర్వగుణనిధి యగుభర్తను బడయుదువుగాక !

పితృమాతృవంశములకుఁ గీర్తి నొసంగుదువుగాక !

సీత:—(కన్నీటితో) తండ్రి పెండ్లిచేసి నన్ను దేశాంతరము పంపి వేయును.

జన:—దేశాంతరమో. జన్మాంతరమో. ఏమైనను జీవికి స్వకృత్యము ననుసరించి పోవక తప్పదు. నెళ్ళినపిదప నెవరు బంధుజనులకు బాధ కలిగింపరో మఱి తాము దుర్గతి నందరో వారే ధన్యులు. అమ్మా ! ఎప్పటికైనను నీ వేగక తప్పదు. నీవిప్రయోగభావమునఁ దపించుట మోకును దప్పదు.

గీ. దుఃఖములు పాపరానివి తొడరి వాని

ధైర్యసంతోషముల సైఃపఁ దగును గాని

కడునుభోదర్శము లగుదుఃఖములఁ దలఁచి

మనసు శోకాకులంబుగాఁ జనదు చేయ. —౨౫

సీత:—(కన్నీటితో) తండ్రివలె నేను ధైర్యవంతురాలను గాను.

జన:—అవసరమునుబట్టి నీకును ధైర్య మదియే వచ్చును. మగని ప్రేమవలన నీవు మమ్ము మఱితువు.

సీత:—అ ట్లనకుము.

గీ. ఎంతవఱకును సంస్కృతి యెసఁగు నాకు

నంతవఱకును నామనమందుఁ దండ్రి !

పరమపాపనభవదీయపాదపద్మ

యగళి నెన్నండు మఱివంగనోప నిజము. —౨౬

జన:—వత్సా ! మంచిది, అది న్యాయమే కాని, తప్పక కలుగ నున్నవిప్రయోగమును గూర్చి చింతింపరాదు. రాజోవు దుఃఖమును స్మరింపకుండఁట, కడచినదుఃఖమును మఱి

చుట యివి ప్రాజ్ఞలక్షణములు. అందుచే నీవు సఖులతో నేఁగి మేడముందుభాగమునఁ గలబుద్ధివర్ధనపీఠమునఁ గూర్చుండి మనస్సును వినోదపఱచుకొనుము. (జేటితో) నీవు విశ్వామిత్రభగవానులతో సంఘోషాసన మైన వెనుక నేను వచ్చి వారితోఁ గొండొక కార్యము నివేదింపఁ దలఁచితి నని విన్నవింపుము.

అందఱు:—చిత్తము. (జనకుఁడు తక్కిన సందఱు నిష్క్రమింతురు)

జన:—ఈవేళ కాటవనాఁడు నాకు సత్తాంతస్నానము. అపు డార్షవిధానమున సీతను రాముని కిచ్చెదను. ఏలన, కుల మన్న

గీ. పరమవిఖ్యాతసకా రఘువరకులంబు

రాముఁడు బుధుండు త్నాత్త్రవిరాజమాన

సుగుణపుంజము సీతకుఁ దగినవరుఁడు

వలచె రాముని నామె నావత్స నతఁడు. —౨౭

ఇఁక, శాంభవధనురారోపణరూప మగుపణమునకు రాముఁడు నిలువఁగలవాఁడే యని విశ్వామిత్రమహర్షి చెప్పియే యుండెను. (అలోచించి) రాముఁడే యిది చేయలేనినాఁడు విశ్వామిత్రభార్గవరాములను దప్పించిన నిఁక నిందులకు సమర్థుఁ డెవఁడు? నాపణము మూఢ ఫలమును గాని నిష్ఫలమును గాని యెన్నఁడు నీయదు. భగవానుఁ డగుభార్గవరాముఁడు శాశ్వతబ్రహ్మచారి. విశ్వామిత్రుఁడు వనవాసి. నాపణము విని యెరిదఱో వీరులు విభ్రమముతో విచ్చేసి యది నిర్వహింపలేక సిగ్గుపడి నాయనంభావితపణ విధానకౌశలమును నిందించి

పోజొచ్చిరికదా ! విశ్వామిత్రవచనమున విశ్వాసముంచి నన్ను ధన్యునిగా దలంచుకొనుచుంటిని. (పరిక్రమించి మరల నాలోచించి) నాపరమసఖుఁ డగుదశరథమహారాజును బిలువనంపెదను. నాకోరిక పాటించి యాతఁడు తప్పక విచ్చేయును. రాణులతోడను, వసిష్ఠభగవానులతోడను, కుమారమంత్రిభృత్యపరివారపురస్సరముగా విచ్చేయు మనికోరుచు నిపుడే దశరథునికడకు దూతను బంపుదును. మఱియు,

గీ. ఏనృపులు వచ్చి యీవింటి నెత్తలేక  
కడు నిరాశాత్ములై పోవగనిరొ వారి  
నందఱను బిల్వనంపెద నరుగుదెంచి  
వార లీయుత్సవము చూడవలయు నాఁడు. ౨౮  
మఱియు,

గీ. ఈపణము దుష్కరం బని యెవరు నన్ను  
నింద చేసిరో వారువా రంద ఁరయఁ  
గలరు రఘురాముశక్తిని; గాంచి మిగుల  
సిగ్గుపడఁ గాంత తమతమచేవఁ దెలిసి. ౨౯  
ఇంకను,

స. పరమస్నేహమయున్విత న్దశరథున్భార్యాత్రయింబిల్చియీ  
ధరణీజాతను దత్తుమారునకు మోదం బొప్పుగా నిచ్చి యా  
వరదాంపత్యము నేత్రపర్వముగ సంభావించి ధన్యుండ నై  
పరమానందము నందెడన్ విపుల హాభారం బిటు త్తీరగన్.

(నిష్క్రమించును)

ఇది షష్ఠాంకము.



# యజ్ఞ ఫలము

## సప్తమాంకము

[అంతః గూర్చుండి నదస్యలు, సధ్యలు, దశరథమహారాజు, కుమారులు, జనకమహారాజు, పరివారము, వసిష్ఠభగవానులు, విశ్వమిత్రుడు, శతానందుడు, మంత్రులు, రాణులు, పరిజనులు, రాజులు ప్రవేశింతురు.]

జన:- (లేచి)

గీ. తమము నడచెడిజ్ఞానతేజమును గాంచ  
బ్రహ్మమయముగఁ దోచు సర్వంబు; ధర్మ  
కర్మ మొనరించి లోకసౌఖ్యముకొఱకు  
నాత్మవిజ్ఞత నెల్లరు నలరవలయు. ౧

గీ. కర్మపరము సమస్తంబు కాన దాని  
విడువ శక్తుండు గాఁ డెట్టివిజ్ఞఁ డైన  
ధర్మయుక్తకర్మంబు నిత్యంబుఁ జేయు  
సజ్జనుఁడు నిర్మలం బైనశాంతిఁ బడయు. ౨

గీ. తరణి యొక్కఁడె బహుజలాధారములను  
వివిధరూపములను గానిపించునట్లు  
ఒక్కటయ్యను నాత్మ తా నక్కజముగ  
వివిధరీతుల మనలోన వెలయుచుండు. ౩

గీ. యజ్ఞ మొనరింపఁ దగు మానవాళి కెప్పుడు  
సురలు యజ్ఞమున నె మెచ్చి వరము లిత్తు

రీశుఁ దనియించి దాన నభీప్సిత మగు

యజ్ఞఫలమును గాంతుడు విజ్ఞు లవని. ౪

నాయజ్ఞము సమాప్త మైనది. ఆర్షవిధి ననుసరించి  
రఘుకులప్రదీపుఁ డగుదశరథమహారాజుజ్యేష్ఠపుత్రుఁడు,  
సకలక్షత్త్రకులకమలాహస్కరుఁడు, భుజబలోక్థాపిత  
భగ్నా నేకమహాబలవీరావిచారిణోగ్రచాపుఁడు, భీమ  
యూతుధానవధనివారితతపోవనభయసంశయుఁడు, సుకృ  
తిజనమనఃకుముద ప్రసాదహేతుభూతుఁడు, నగు రామ  
చంద్రునకు భూజాత యగునీత నిచ్చితిని. ఇంతకును,  
అనురక్తానురూపవరాభిలాషిణి యగునామె నిచ్చుటలో  
మాప్రభుత్వ మే మున్నది? అపరిచ్ఛేద్య మగువారితుల్య  
గుణప్రీతి నభినందించితి నని మాత్రమే చెప్పవలసి  
యున్నది. మఱియు, భరతలక్ష్మణశత్రుఘ్నులను గ్రమ  
ముగా నాయుష్మతు లగుమాండవి, ఊర్మిళ, శ్రుతకీర్తి  
వీరికిఁ దగినచరులనుగా భావించితిని. తుల్యగుణవంతులు,  
తుల్యరాజవంశసంబంధులు, నగు వీరివివాహములకు  
మీయందఱియనుమోదము నున్న నంద టొక్కసారి  
స్వస్తివాచకములు పలుకుఁడు.

అందఱుఁ:-స్వస్తి. స్వస్తి. స్వస్తి.

(ఆకాశమునుండి పుష్పవర్షము కురియును.)

దశః-(శేచి)

మ. పరరాజులకుఁ గురుండు పరమబ్రహ్మణ్యులకే మేటి మ  
త్పరమస్నేహహితుండు నౌజనకభూపాలుండు వియ్యంకుఁడై

గురుసంప్రాప్త గుణశ్రుతాత్ములు సుతు జ్ఞార్థిందులందూఁగు స  
ద్వరసంజాతలఁ గన్యకామణుల నందఁక నాకు సంతోషమా.

వసి:-

మ. ప్రియశిష్యాగ్రణిపుత్తరత్నములు సద్విద్యానవద్యుల్ విసీ  
తీయతుల్ మత్సముపాత్తబోధనమహీధీయుక్తులు. వీరులుక  
నియతాస్త్రాగమకోవిదుల్ పరిణయోన్మేషంబు నందంగ న  
వ్యయసంతోషమునందె నామనముబ్రహ్మనందతుల్యంబుగక.

విశ్వా:-

చ. తగినసఖుండగుక దశరథక్షితిపాలుఁడు శుద్ధకర్ముఁ డీ  
సుగుణి విదేహభూపతి విశుద్ధమనస్కతఁ గొల్చు నన్ను న  
త్యగణితబుద్ధు లస్త్రవిదు లైనకుమారులు నాకు శిష్యు లి  
ట్లగుట వివాహమియ్యదిముదంబుధిఁ దేల్చెనునన్ను మిక్కిలిక.

శతా:-

చ. పరమవిశుద్ధవంశజులు భవ్యగుణాస్పదు లీవధూవరుల్  
పరిణయకోభఁ జెన్నలర భవ్యసుఖం బది నాకుఁ గల్గె నీ  
కరణిఁ జెలంగుబాంధవము కాంచవరత్నసమాగమంబు నాఁ  
గరము సుఖప్రదం బగునుగావుత ! భూస్థలి నెల్లవారికిన్.  
(తెరలా) “ఏమేమి ? ఇంతమహాకార్యము నాకుఁ దెలియ  
కుండఁగనే రాజులు చేసిరా ?”

వసి:-ఓహో ! పరశురామభగవానులు భూభంగమున భువన  
భయంకరముగా నిటు వచ్చుచున్నారు.

(అందఱు లేచి నతశిరస్కులై నమస్కరింతురు)

రాము:-(లేచి) భయపడకుండు. భయపడకుండు.

గీ. శస్త్రములంబుననొ మహాశాపముననొ  
ప్రబలకోపంబుతో, జంప వచ్చునట్టి  
పిప్రులు ప్రణామమున భక్తి వినయములను  
శాంతు లగుదురు మిక్కిలి క్షణములోన.

[క్రోధవంతునివలె బరహురాముడు ప్రవేశించుచు]

పర:- (ఎవరిని జూడనట్లు నటించి)

మ. అలఘుబ్రహ్మవిభూతదర్శితబలాహంకారులకా, వైదికో  
క్తులఁబాటింపనిమూర్ఖులకా, బ్రజల నాక్రోశింపఁగాఁజేయునా  
ఖిలరాజన్యులఁ, జంపి తద్రుధిర మాకంతంబుగాఁ గ్రోలు నీ  
ప్రళయోద్యజ్జ్వలనోపమం బగుకుతారం బుగ్రరూపంబునకా.

గీ. ధర్మవరు లైనవిప్రులఁ దనువుచుండు  
రెవ్వరెవ్వరు స్వప్రజాహితు లగుదురు  
వారి కెల్లర కభయంబు ఎఱల చాడు  
బలము రక్షించు నెల్ల వేశల నిజంబు.

(అండుజు జూచి తనలో) ఏమిది? నిరపరాధులు, ధర్మ  
రక్షాధురీణులు నగుజనకాదులు కూడ నన్నుఁ జూచి  
భయపడుచున్నారే.

వసి:- భగవానుడా! నమస్కారము, (నమస్కరించును)

పర:- వసిష్ఠభగవానుడా! ప్రతినమస్కారము. (నమస్కరించును)

విశ్వా:- కౌశికుఁ డగువిశ్వామిత్రుఁడు నమస్కరించుచున్నాఁడు.  
(నమస్కరించును)

పర:- నీబ్రహ్మత్వము శాశ్వతముగా విరాజిల్లుఁగాక!

జన:- విదేహాధిపతి జనకుఁడు నమస్కరించుచున్నాఁడు.

(నమస్కరించును.)

పర:- గీ. గురువ వైతి మహర్షులకును మహాత్మ !

యష్టపు వదాన్యమణివి మహారథుడవు  
నావలన నేమి వాంఛింతు వోవివేకి ?

ఆర్యబహుమానమిత్రంబ వగుదుఁగాక !

దశ:-సావిత్రుఁ డగుదశరథుఁడు నమస్కరించుచున్నాఁడు.

(నమస్కరించుచు)

పర:-నీపుత్రులు శాశ్వతయశ మొందుదురుగాక !

రామభరతలక్ష్మణశత్రుఘ్నులు:-భగవంతుఁడా! నమస్తారము.

(సగోత్రనామపురస్కరముగా నమస్కరింతురు)

పర:-వత్సలారా ! దీర్ఘాయుషులు, పుణ్యయశస్కులు,  
నొందురుగాక !

ఇతరులు:- (పరశురామునికి నమస్కరించి యాశీర్వదనము లుడుచుట)

పర:- (జనకునితో)

గీ. రామబలమున శివధనుర్భంగ మయ్యె  
నని విని తపంబు విడిచి నే నరుగుచెంచి  
నాఁడ వేగంబునం దెల్పు నా క దెల్లు ?  
కేసరినిసుంగు గిరి జెల్లగింపఁ గనెనె ?

జన:- (జెడచుతో) భగవానుఁడా ! శివధనువును సజ్య మొన  
రించినవానికి నీత నిచ్చెద నని పణ మేర్పఱిచితిని.

పర:-అది నాకుఁ దెలియును. తరువాత ?

జన:-ఆయుష్మంతుఁ డగురాముఁ డాభనువు నెత్తఁగనే యది  
భగ్నమయ్యెను.

పర:- (రామునితో) ఇది నిజమా ?

రామ:-భగవానుఁడా ! నాబాల్యచాపల్యము క్షమింపుఁడు.

పర:- ఏ బాల్యచాపల్యము ?

రాము:- క. చిరముగ ననాశితం బయి

ధరణిపుకడఁ బ్రాతవశినధనువును బూన్కి

గరమునఁ బట్టినయంత నె

చెరిసగమై పడియె నేమి చేయుదు ? దేవా !

పర:- అయిన నిదిగో. ఈధనుస్సును సజ్యము చేయుము.

(ఇచ్చును.)

రాము:- భగవానునియూజ్ఞ. (గ్రహించి సజ్యము చేయును)

పర:- కూర్చుండుము. నీనైష్ఠవ మగురూపమును గాంచఁ  
గంటిని. (తఁలొ) ఆహా ! నాకొరిక సిద్ధించినది.

మ. ఖలులై పాపులు నై యధర్మరతులై గర్వాంభులై మన్నమా  
ర్థుల నొక్కుమృడి దైవయోగమున నిహ్మలించుభారంబు నీ  
యిల నావెన్క-భరించు నెవ్వఁ డని యెంతే జింతతో నుంటిని  
చ్చలుఁ ఇత్తమ్మున వేగిరించెడు తపశ్చర్యారతి వీడుచుకొ.

కాని,

గీ. అవని హరియంశమునఁ బుట్టినట్టివాఁడు

రామచంద్రుఁడు ధర్మసేవామహితుఁడు

నే నొనర్పక విడిచిననిఖలదుష్ట

మర్దనం బొనరించి క్షేమంబుఁ గాంచు.

(ప్రకాశముగా) వత్సా ! దాశరథీ ! నీవు నైకుంఠవాసి  
వగుదేవదేవుఁడవు. తపోవనముల నీవు రాక్షసుల వధిం  
చినవృత్తాంతము విన్నప్పుడే పురుషోత్తముఁడవు రామ  
రూపమున జన్మించితి వని గ్రహించితిని. ఇప్పుడు స్వయ  
ముగాఁ జూచితిని. అందుచే సప్రమాణముగా నాధనువు

నీ కర్పించితిని.

క. పాపులఁ బరిమార్చుటకే  
చేపట్టుము నీవు దీని క్షితి ధర్మాత్ముల్  
ప్రాపించి శరణువొచ్చిన  
నేపగిదిని వారిఁ గాచి యెసఁగుము రామా !

రాము:—దేవా ! అట్లే చేయుదును.

పర:—ధర్మమార్గమున నే నేయేలోకముల జయించితి నో వానిని  
సభ్యుల కిచ్చి తత్ప్రజ్ఞుడనై నే నేఁగుచున్నాను.

వసి:—భగవానుడా ! పుణ్యాద్భుతము లైనలోకములు నీ వేల  
విడిచెదవు ?

పర:— గీ. కాలనశమునఁ బుణ్యాంబు క్షయము కాఁగ  
సారహీనంబు లౌ నెట్టిసంపదలును  
వానిపై నుండ దావంత యైన నాస్థ  
కాన నేను ద్యజింతు లోకమ్ము లెల్ల.

గీ. అగుఁ జిదానందమయ మైనయట్టిబ్రహ్మ  
మరయ శాశ్వత మది పరావరము దాని  
యందు నిత్యస్థితియె మహానంద మొసఁగు  
నందె నేను బ్రహ్మానంద మందుచుందు.

విదూ:—(తనలో) ఈముసలియెలుఁగుబంటి త్వరగాఁ బోయిన  
మేలు.

పర:—నే నేఁగివచ్చెదను. (శీఘ్రముగా నిష్క్రమించును)

జన:—అహా ! జామదగ్నుఁ డమితబలశాలికదా ! ఈతఁ  
డెంతపరమశాంతుఁ డయ్యెను ! ఇక, క్షత్రియులు  
సుఖులై యుందురు.

రాము:—పరశురాముఁ డాదేశించినప్రకార మిఁక నేను బాప  
నాశన ముపేక్షింపను. పాపు లెల్ల రిఁకఁ బలాయమాన  
నిదులు, కంపమానమనస్కులు నౌదురుగాక !

దశ:—పరశురామభగవానులు సర్వ తేజోనిరాకరిష్టు వగుబ్రహ్మ  
త్వమున నొప్పినారు.

విదూ:—(తనలో) ఆవృద్ధఋక్షము నెడలిపోయినపిదపఁగూడ పి  
రంద తాతనిని స్తుతించుచున్నారు.

విశ్వా:—కాదు. ఆతనిపరాక్రమమున బహుక్షత్రియులు మర  
ణించినారు. కావున, నాతనిబ్రహ్మత్వము మహత్త్వ  
మందలేకపోయినది. భగవానుఁ డగువసిష్ఠునిబ్రహ్మత్వ  
మొక్కటియే ప్రశంసింపఁదగినది. అది నావంటివానిని  
సైతము తదేక కాంక్షచే సర్వసంగపరిత్యాగి నొనరించి  
నది. మఱియు వసిష్ఠునిబ్రహ్మత్వము హింసింపకయే  
యితరము లగుతేజస్సులను నిరాకరించును.

వసి:—ఈప్రసంగము తలఁచినదానికి భిన్నముగా వచ్చినది.

విశ్వా:—(పైకిఁ జూచి) దివ్యాభినందనము స్వీకరించుటకు సపత్నీ  
కులై దశరథకులప్రదీపులు కుమారులమధ్యమునఁ  
గూర్చుందురుగాక !

వసి:—ఏరీ దివ్యులు ?

విశ్వా:—అదిగో. అందఱు పైకిఁ జూడుడు.

అందఱు:—(పైకిఁ జూచెదరు)

విశ్వా:—

చ. నలువయు విష్ణుపున్నిపుఁడు నారదతుంబురులింగ్రుఁడుంగుతూ  
హలు లయి కల్పవృక్షకుసుమావళిఁ జల్లుచు మంగళార్థమై



యలఘుతరింబుగా జయజయార్భటులం బచరించుచుండె  
 స్తులబహువాద్యఘోషములతో నవదంపతు లుల్లసిల్లుగఁగ  
 దశరథజనకులు:—(చూచి) నిజము నిజము.

[అంత నలుపురువధువులు నపరివారముగాఁ బ్రవేశించి న  
 పురువరులప్రక్క నిలిచియుందురు. దివ్యవాద్యఘోషములఁ  
 నాకనమునుండి పుష్పవృష్టి కురియును.]

అందఱు:—స్వస్తి. స్వస్తి. స్వస్తి.

విశ్వా:—సఖా! దశరథా! నీ కింక నేమిప్రియము కావ  
 యునో కోరుకొనుము.

దశ:—దేవా!

గీ. పుత్ర)హీనదుఃఖం బది పోయె నెపుడో;  
 యిపుడు జనకాత్మజలు న్నుష లిట్టు లైరి;  
 వీరు లయి ప్రీతిమంతులై వెలయుచుండి  
 రాత్మజులు నాకు నింకఁ గామ్యంబుఁ గలదె?

విశ్వా:—ఐన నిట్లగుఁగాక! రాజసింహుఁడ వగునీవు పాలిం  
 క. వర్ణాశ్రమధర్మంబులు  
 పూర్ణంబుగ వెలయఁ బ్రజలు పొందఁగ బహుస  
 పూర్ణాయుస్సుఖములు నిఖి  
 లార్ణవపర్యంతభూమి యలరుత శాంతిక.

వసి:—తథాస్తు.

(అందఱు నిష్క్రమింతురు)

ఇది సప్తమాంకము,

సంపూర్ణము.

కె.కె.కె.

## త ప్పొ ప్పు ల ప ట్టి క.



పుట.	పంక్తి.	తప్ప.	ఒప్పు.
23	21	తలలో	తనలో
,,	23	గీ.	కై కే:-గీ.
24	4	గుణముల	గుణుల
38	6	పరమాశ్చర్యంబు	పరమాహ్లాదంబు
56	16	అనద్యుం	అనవద్యుం
58	1	దైతత్వ	దైవత్వ
64	16	కుశలులై	కుశలులై
68	22	చిగురించు	చిగిరించు
70	5	నొంటి నేకరణి	నెట్టు లేవంపు
93	3	సత్రాంతనము	సత్రాంతమున
114	5	మహీ	మహా

# శ్రీ వేంకటేశ్వర గ్రంథావళి

## ౧. పద్యకావ్యములు

1. అష్టావక్రచరిత్రము రు 1-8-0  
First Edition 1944  
Second Edition 1946  
Third Edition 1948  
Prescribed for B. A. 1948 &  
1949 (Madras University)  
,, Bhasha Pravina  
1948 & 1949 (Andhra)
2. అహల్యాగౌతమము రు 2-0-0  
First Edition 1949  
Second Edition 1952
3. అరుంధతీ వసిష్ఠము 1952  
రు 1-0-0

## ౨. గద్యకావ్యములు

1. శ్రీ మహర్షి జీవితకథామృతము  
PART I. రు 2-0-0  
First Edition 1945  
Second Edition 1947  
Third Edition 1952
2. ,, PART II. రు 2-0-0  
1946
3. మహాపురుషులు 1948  
Prescribed for S.S.L.C. 1951
4. రత్నత్రయము 1950  
First Edition ,,  
Second ,, 1951  
Third ,, 1952  
Approved by the T. B. C. for  
Forms IV—VI.

## ౩. నాటకములు

1. కుందమాల రు 2-6  
First Edition 1947  
Second ,, 1950  
Third ,, 1950  
Prescribed for Inter 1952  
(Andh  
,, B. A. 1952  
(Osman
2. అభిషేకనాటకము రు 2-6  
First Edition 1949  
Second ,, 1952
3. వేణీసంహారము రు 3-0  
1951  
Prescribed for B. A. (Andh
4. యజ్ఞఫలము 1952 రు 2-0

## ౪. నిఘంటువులు

1. సూర్యరాయాంధ్ర నిఘంటువు  
3, 4 సంపుటములు (ఇతరులతో  
గలిసి చేసినవి.)
2. వావిళ్ల నిఘంటువు  
(1, 2 సంపుటములు.)

## ౫. ఇతరములు

1. అష్టావక్రసంహిత 1951 రు
2. ఆశ్చర్యవహారము 1946 అ

ప్రతులు :

బులుసు వేంకటేశ్వరులు, బి.  
రామారావుపేట, కాకినాడ





